

تاریخ اسماعیلیہ


(از آغاز ۲۹۷ھ تا اختتام ۶۵۲ھ)

مع ضمیمہ جات

صاحب دیوان علاء الدین عطا ملک الجونی متوفی ۶۸۱ھ کی کتاب تاریخ جہان گشای طبرسم کا سربمہ تحفہ مقدمہ

ان

پروفیسر علی محسن صدیقی





66

تاریخ اسماعیلیہ

(از آغاز ۲۹۷ھ تا اختتام ۶۵۲ھ)

مع ضمیر حیات

(صاحب دیوان علاء الدین عظاملک الجونی متوفی ۶۸۱ھ کی کتاب تاریخ جہاں گشای طبرسم کا ترجمہ تختہ و مقدمہ)



ان

پروفیسر علی محسن صدیقی



(جملہ حقوق بحق ناشر محفوظ)

134997

قرطاس

سلسلہ مطبوعات - ۴۰

بار اول: جنوری ۲۰۰۰ء

تعداد: پانچ سو

بار دوم: مارچ ۲۰۰۴ء

تعداد: ایک ہزار

قیمت: مجلد = 120 روپے

غیر مجلد = 90 روپے

قرطاس

پوسٹ بکس نمبر 8453

کراچی یونیورسٹی۔

کراچی 75270

فون: 021-9243966

موبائل: 0300-9245853

ISBN:

969-8448-46-2

فہرست مضامین

صفحہ

عنوان

مقدمہ

۱۵	عطاء ملک جوینی اور تاریخ جہاں کشای
۱۵	جوینی کے حالات زندگی
۱۵	جوین
۱۵	نام و نسب
۱۵	خاندان
۱۶	فضلاء خاندان
۱۷	عطاء ملک کے ابتدائی حالات
۱۷	ملازمت کا حال
۱۸	ہولا کو کی ملازمت
۱۸	بغداد کی حکومت
۱۹	ابا قاسم خان کے عہد میں
۱۹	احمد تگودار کے عہد میں
۱۹	عطاء ملک کے متوسلین پر سختی
۱۹	عطاء ملک کی وفات
۲۰	خاندان کی بربادی
۲۰	تصانیف
۲۱	شاعری
۲۲	خلاصہ کلام
	تاریخ جہاں کشائی کی اہمیت
۲۳	اہمیت
۲۵	بعد کے مورخین کی رائے

۲۶	اسلوب نگارش
۲۸	وضع و ترتیب
۳۰	جہاں گشائی کا اختتام
۳۰	ضمیمہ فتح بغداد
۳۰	ترجمہ اردو کی خصوصیات

ترجمہ متن جہاں گشائی

فصل اول

۳۵	(ہولا کو کی بلاد غربی کی جانب روانگی)
۳۵	تمہید
۳۵	بلاد غربی پر ہولا کو کی تقرری
۳۶	ہولا کو کی روانگی
۳۶	قصبہ تون کی فتح
۳۷	طوس میں قیام
۳۷	باغ منصور میں قیام
۳۷	رادکان میں قیام
۳۸	خبوشان کی از سرنو آبادی
۳۸	خرشاہ کی سفارت
۳۹	ملاحدہ سے جنگ کا فیصلہ

فصل دوم

۴۰	ملاحدہ کے قلعوں کی تسخیر کے لئے پیش قدمی
۴۰	انواج کی پیش قدمی
۴۰	قاصدوں کی ایک بار اور روانگی
۴۱	ملاحدہ کی مہلت طلبی
۴۱	قلعہ شاہ دز پر قبضہ

۴۱	خورشاہ کی حاضری کا مطالبہ
۴۲	خورشاہ کے وفد کی آمد
۴۲	بیس کلمہ دزپر پڑاؤ
۴۳	خورشاہ کی حاضری اور قلعوں کی مسامری پر اصرار
۴۳	رسد کی فراہمی کا بندوبست
۴۳	قلعہ میمون دزپر پڑاؤ
۴۴	خورشاہ کی اطاعت
۴۴	فتح نامہ الموت

فصل سوم

۴۵	باطنیوں اور اسماعیلیوں کے مذہب کا بیان
۴۵	آغاز
۴۵	فرقہ کیسانیہ سے اتحاد
۴۵	باطنیہ
۴۶	اسماعیلیہ
۴۷	مزید فرقہ بندیاں
۴۸	اسماعیلیوں کی روپوشی
۴۸	اسماعیل کی حیات کے متعلق دعویٰ
۴۸	محمد ابن اسماعیل اور ان کی اولاد کی روپوشی
۴۸	علی بن اسماعیل
۴۹	اسماعیل کی امامت پر استدلال
۵۰	دور ستر
۵۰	نادی النفس
۵۰	اسماعیلی داعی
۵۱	دعوت اسماعیلی کی اشاعت
۵۱	قرامطہ کا ظہور

فصل چہارم

۵۳	المغرب میں اسماعیلی حکومت کا قیام
۵۳	یمن و افریقہ میں اسماعیلی دعوت کا فروغ
۵۳	المہدی کا ظہور
۵۴	مہدی کے نسب کی تکذیب
۵۵	قائم کا عہد
۵۵	المنصور کا دور
۵۵	المعز کا دور
۵۶	مصر پر قبضہ
۵۶	العزیز کا عہد
۵۸	حاکم کا دور
۶۱	ظاہر کی حکومت
۶۲	مہدی کے نسب پر محضر
۶۲	محضر کا ترجمہ
۶۳	ظاہر کے بیٹے المستنصر کی تخت نشینی کا بیان
۶۴	مستنصر کے بیٹے
۶۴	حسن صباح
۶۵	نزاریہ ملحد ہیں
۶۵	مستعلوی ظاہر شریعت کے پابند ہیں
۶۵	نزار کا انجام
۶۵	نزاریوں کا دعویٰ
۶۵	آمر کا دور
۶۶	الحافظ کی حکومت
۶۶	الظافر کا دور
۶۶	الفائز کا دور
۶۶	العاقد کا عہد
۶۶	مصر پر نور الدین کے گورنروں کا قبضہ

۶۷ نور الدین کے حکم پر مصر کی اسماعیلی حکومت کا خاتمہ

فصل پنجم

- ۶۹ حسن صباح اور دعوت جدیدہ
۶۹ الموت کا کتب خانہ
۶۹ حسن صباح کے ابتدائی حالات
۷۱ الموت پر قبضہ
۷۲ دعوت ملاحدہ کی اشاعت
۷۲ دعوت جدیدہ
۷۳ دعوت جدیدہ کا رد
۷۴ حکومت کی توسیع
۷۵ دعوت ملاحدہ قمہستان میں
۷۵ ملاحدہ کے خلاف ملک شاہ کا اقدام
۷۶ وہ داربو علی
۷۶ ملک شاہ کی وفات اور اس کی افواج کی شکست
۷۷ نظام الملک کی شہادت
۷۷ حسن صباح اور رئیس ابوالفضل
۷۸ فدائیوں کی خنجر زنی
۷۸ سلاجقہ میں اختلاف اور ملاحدہ کی طاقت میں اضافہ
۷۹ قلعہ لمسو کی تسخیر
۷۹ حسن صباح اور زید حنی
۸۰ حسن کا زہد و ورع
۸۰ سلطان محمد سلجوقی کا ملاحدہ پر حملہ اور وفات
۸۱ خنجر کی ناکامی
۸۱ ملاحدہ کو خراج کی ادائیگی
۸۲ حسن کی ہلاکت
۸۲ حسن کی خلوت گزینی

- ۸۲ بزرگ امید رو دباری اور اس کے بیٹے کی حکمرانی
- ۸۳ خلیفہ المسترشد اور سلطان مسعود میں اختلافات
- ۸۴ بزرگ امید کی موت
- ۸۴ محمد بن بزرگ امید
- ۸۴ الراشد کا قتل
- ۸۵ محمد بن بزرگ امید کی ہلاکت
- ۸۵ محمد بن بزرگ امید کے بیٹے حسن کی ولادت کا بیان
- ۸۶ محمد کا حسن کی حرکات سے اظہار بیزاری
- ۸۶ ملاحدہ کے باطل عقائد
- ۸۷ شریعت کے ابطال کا اعلان
- ۸۷ حسن کا خطبہ
- ۸۸ عید قیام
- ۸۸ حسن کا دعویٰ امامت
- ۸۹ قہستان میں حسن کی امامت کا اعلان
- ۸۹ حسن کے نسب سے متعلق پہلی روایت
- ۹۰ نسب کی دوسری توجیہ
- ۹۱ محمد بن بزرگ امید پر قتل امام کا الزام
- ۹۱ حسن کے نسب کا بیان مزید
- ۹۲ حسن علی ذکرہ السلام
- ۹۲ ملاحدہ کے عقائد
- ۹۳ ملاحدہ کے ملک سے مسلمانوں کی نقل مکانی
- ۹۳ حسن کا قتل
- ۹۴ محمد بن حسن
- ۹۵ جلال الدین حسن کا حسن اعتقاد
- ۹۵ محمد کی موت
- ۹۵ جلال الدین حسن کا دور حکومت اور اظہار اسلام
- ۹۶ شعائر اسلام کا احیاء

- ۹۶ اہل قزوین سے تعلقات
جلال الدین اور اس کے پیروں کے اسلام کی
۹۷ تصدیق اور اس کے اثرات
۹۷ جلال الدین کی والدہ کا سفر حج
۹۷ مسلمان امراء سے تعلقات
۹۹ چنگیز خاں سے نامہ و پیام
۹۹ بعد کے ملاحدہ کی بد عقلی
۹۹ علاء الدین اور اس کی اسلام دشمنی
۱۰۰ علاء الدین پر مالی بخولیا کا حملہ
۱۰۱ علاء الدین کا تکبر و غرور
۱۰۲ باپ بیٹے میں بدگمانیاں
۱۰۳ علاء الدین کا جنون اور امراء کا انحراف
۱۰۴ علاء الدین کا قتل
۱۰۴ فرضی قاتلوں کا خاتمہ
۱۰۵ حسن ماژند رانی کا قتل
۱۰۵ حسن ماژند رانی کے حالات
۱۰۷ باپ کے قتل میں خورشاہ کی شرکت

فصل ششم

- ۱۰۸ رکن الدین کی تخت نشینی اور ملاحدہ کی بربادی
۱۰۸ رکن الدین خورشاہ کے حالات
۱۰۸ بڑوسی ممالک سے محاذ آرائی کا خاتمہ
۱۰۸ منگولوں کو دوستی کا پیغام
۱۰۸ منگولی دربار میں قاصد کی روانگی
۱۰۹ رودبار الموت پر منگولوں کی فوج کشی
۱۰۹ منگولی سفیروں کی آمد
۱۰۹ رکن الدین کا اظہار اطاعت

۱۱۰	منگولی دربار میں اہلچہیوں کی حاضری اور واپسی
۱۱۰	رکن الدین کا منگولی دربار میں حاضری سے گریز
۱۱۰	خورشاہ اور گردکوه وقہستان کے حکام کی طلبی
۱۱۱	خورشاہ کا اضطراب اور بیٹے کی روانگی
۱۱۱	بیٹے کی واپسی اور بھائی کی طلبی
۱۱۲	ہولا کو کی فوجی حکمت عملی
۱۱۲	ملاحدہ سے منگولوں کی جھڑپیں
۱۱۲	گھمسان کارن
۱۱۳	خورشاہ کی ہولا کو کے ہاں باریابی
۱۱۳	خورشاہ کی مدت حکومت
۱۱۳	رکن الدین (خورشاہ) کے قلعوں کا بیان
۱۱۴	ہولا کو کی واپسی اور شہرک میں قیام
۱۱۴	الموت اور لمسور کی تسخیر
۱۱۴	الموت کا کتب خانہ
۱۱۵	الموت کی تاریخ
۱۱۶	ہولا کو کا لمسور میں قیام
۱۱۷	خورشاہ کا قزوین میں قیام
۱۱۷	خورشاہ کا ایک منگولی لڑکی سے معاشقہ
۱۱۷	بختی اونٹوں کی فرمائش
۱۱۸	خورشاہ کی قراقرم روانگی
۱۱۸	خورشاہ کا انجام اور ملاحدہ کی بربادی

حواشی متن جہاں گشای

- ۱- ضمیمہ اول..... نسخہ فتح نامہ الموت ۱۴۷
- ۲- ضمیمہ دوم..... استیصال ملاحدہ از جامع التواریخ جلد سوم ۱۵۱

۱۵۹

حواشی، ضمیمہ دوم

۱۶۲

3- ضمیمہ سوم..... جنگ بغداد کی کیفیت

۱۶۸

حواشی ضمیمہ سوم

”مقدمہ“

(مشمولات)

- ۱- جوینی کے حالات زندگی
- ۲- تاریخ جہاں کشائی کی اہمیت
- ۳- ترجمہ اردو کی خصوصیات

”عطاء ملک جوینی اور تاریخ جہاں کشای“

۱۔ جوینی کے حالات زندگی

جوین

جوین ایران کا ایک مشہور و اہم کور (پرگنہ) تھا۔ یہ ہسٹام سے نیشاپور جانے والی شاہراہ پر واقع تھا۔ جوین کا پرگنہ (۱۸۹) دیہات پر مشتمل تھا، یہ سارے کے سارے دیہات ایک دوسرے سے متصل دو پہاڑوں کے درمیان ایک مستطیل کی شکل میں آباد تھے۔ اس کا مرکزی شہر آزادوار تھا اور صاحب دیوان عطاء ملک کا خاندان یہیں آباد تھا۔ جوین سرسبز و شاداب مرغزاروں، کشتزاروں، باغوں اور سبزہزاروں سے بھرا پڑا تھا اور سیر حاصل و خوشگوار آب و ہوا کے لئے مشہور تھا۔

خاندان

صاحب دیوان عطاء ملک کا خاندان ایران کے قدیم، ممتاز اور اہم خاندانوں میں شمار ہوتا تھا۔ یہ خاندان ’سلاجقہ‘ خوارزم شاہیہ اور منگولوں کے زمانہ ہائے اقتدار میں ہشتہاشت سے اعلیٰ سرکاری عہدوں پر فائز رہا ہے۔ اگرچہ ان لوگوں کا منصب ”صاحب دیوان“ تھا، جسے عہد حاضر کی وزارت، مالیات یا ایران و اسلامی ہند کے منصب مستونی الممالک کے مساوی سمجھنا چاہئے، لیکن اس خانوادہ گرامی کے بعض افراد اس سے بھی اعلیٰ مناصب پر متمکن رہے ہیں، مثلاً ”خود عطاء ملک تمام عراق کا گورنر اور خاص بغداد کا مقتدر حاکم اعلیٰ رہا ہے اور اس کا بڑا بھائی خواجہ شمس الدین، منگولی حکمران ابا قا خان بن ہولا کو کے دور حکومت میں تمام ممالک محروسہ کا وزیر اعظم تھا۔“

نام و نسب

صاحب دیوان کا نام و لقب ہے، ابوالمظفر علاء الدین عطاء ملک صدر معظم صاحب دیوان۔ اس کا سلسلہ نسب مشہور عباسی حاجب و وزیر فضل بن ربیع تک پہنچتا ہے۔ شجرہ نسب

ہے : صدر معظم صاحب دیوان علاء الدین عطاء ملک جوینی بن صاحب دیوان بہاء الدین محمد بن شمس الدین محمد بن بہاء الدین محمد بن علی بن محمد بن محمد بن علی بن محمد بن احمد بن اسحاق بن ایوب بن فضل بن ربیع بن یونس بن محمد بن عبد اللہ بن کیسان ابو فروہ مولائے امیر المومنین حضرت عثمان بن عفان اموی قریشی رضی اللہ عنہ۔

فضلاء خاندان

صاحب دیوان کے آباؤ اجداد میں ربیع بن یونس، منصور عباسی اور اس کے بیٹے مہدی کے عہد خلافت میں حاجب یعنی وزیر خاص کے عہدے پر فائز تھا۔ ہادی بن مہدی عباسی کے دور خلافت میں وہ وزارت کے منصب پر متمکن تھا۔ اسی طرح اس کا بیٹا فضل بن ربیع بھی عباسی خلفاء مہدی، ہادی اور ہارون رشید کے زمانوں میں حاجب رہا۔ وہ ہارون کے عہد میں آل برمک کے زوال کے بعد وزیر ہوا اور اس کے جانشین الامین کے زمانے میں بھی وزارت کے منصب پر فائز رہا۔ اسی طرح اس خاندان کے دیگر افراد بعد کے ادوار میں اعلیٰ سرکاری مناصب پر فائز رہے مثلاً "اس کا جد اعلیٰ بہاء الدین محمد بن علی جوینی، سلطان نکش بن ایل ارسلان بن اتسز خوارزم شاہ کے دربار سے ۵۸۸ھ میں وابستہ ہوا، سلطان سے مقام ری میں ملا، اس کی مدح میں رباعی پیش کی اور خلعت فاخرہ کا سزاوار ٹھرا۔ اس بہاء الدین محمد بن علی کا ماموں منتخب الدین بدیع الکاتب الجوینی، سلاجقہ کے دور کا مشہور انشاء پرداز اور کاتب تھا۔ وہ سلطان سنجر سلجوقی کے دبیران مقرب (خاص سیکریٹریوں) میں شمار ہوتا تھا۔ اور دیوان الانشاء کا رئیس تھا۔ اس نے فن انشاء و ترسل میں "رقتہ العلم" "مجموعہ رسائل" اور "عتبہ کتبہ" نامی کتابیں یادگار چھوڑی ہیں۔ یہ منتخب الدین جوینی سنجر سلجوقی کا ندیم و مصاحب خاص بھی تھا۔ صاحب دیوان کا جد (دادا) شمس الدین محمد، سلطان محمد خوارزم شاہ کا ملازم خاص اور اس کے دیوان کا مستوفی (وزیر مال) تھا۔ وہ آخری خوارزم شاہی سلطان جلال الدین منکبوتی کے زمانہ میں بھی مستوفی الممالک کے منصب پر متمکن تھا۔ صاحب دیوان کا پدر (باپ) بہاء الدین محمد صاحب دیوان، چنگیز خانی حملوی اور ہولاکو کے حملوں کے درمیانی زمانے میں جو ۳۵ سالوں پر محتوی ہے اور جس میں منگول سردار اور شحنے (کوٹوال) خراسان و عراق کے علاقوں پر حکم ران تھے، منگولی حکومت میں مالیات کا افسر اعلیٰ اور صاحب دیوان تھا۔ ۶۳۰ھ میں منگولی سردار جغتوور نے اسے خراسان و ماژندران کا صاحب دیوان مقرر کیا۔ وہ ۶۳۳ھ میں منگول حکمران اوکتائی کے دربار میں قراقرم گیا۔ وہاں اس کی بڑی آؤ

بھگت ہوئی اور اسے انعام و اکرام سے نوازا گیا۔ ۶۳۳ھ میں اسے آذربائیجان، مگر جستان دروم کا نائب گورنر مقرر کیا گیا۔ ۶۳۳ھ میں وہ ایک بار پھر قاآن کے دربار میں حاضری کی غرض سے منگولیا گیا۔ ۶۵۱ھ میں وہ یزد و عراق کا نائب بنایا گیا۔ اس نے ۶۵۱ھ میں اصفہان کے مقام پر انتقال کیا۔ وہ اپنے عہد کا نامور فاضل و اعلیٰ انشاء پرداز تھا۔ اس کا بھائی خواجہ شمس الدین محمد جوینی اپنے عہد کا فاضل و ماہر مالیات و ترسل و انشاء تھا۔ وہ ہولاکو کے عہد میں اعلیٰ مناصب پر فائز رہا اور ابا قاخان کے زمانے میں مملکت کا وزیر اعظم رہا۔ اس کے اور صاحب دیوان عطاء ملک کے متعدد بیٹے بھی اعلیٰ سرکاری مناصب پر متمکن رہے غرض یہ خاندان ”این خانہ ہم آفتاب است“ کے مصداق آسمان علم و فضل کا آفتاب و ماہتاب رہا ہے۔

عطاء ملک کے ابتدائی حالات

عطاء ملک ۶۳۳ھ میں پیدا ہوا۔ اس کی ابتدائی تعلیم کی تفصیل نہیں ملتی، لیکن اس کی علمی، ادبی اور انشاء پردازی کی اعلیٰ صلاحیتوں کو دیکھتے ہوئے اور نیز خاندانی علمی روایات کو مد نظر رکھتے ہوئے یہ اندازہ لگانا مشکل نہیں ہے کہ اس نے مروجہ علوم کی تحصیل بڑی محنت سے کی تھی اور عربی و فارسی انشاء و ترسل میں مہارت تامہ بہم پہنچائی تھی۔ اور نثر کے علاوہ شعر و شاعری سے بھی اسے بہرہ وافر ملا تھا۔ جہاں کشائی میں جس برجستگی سے وہ عربی و فارسی اشعار، قرآنی آیات و احادیث کا استعمال کرتا ہے، اس سے مذہبی علوم اور ادب پر اس کی مضبوط گرفت کا پتا چلتا ہے۔ اسی طرح ملاحظہ کے عقائد کے ابطال میں اس کا طرز استدلال خالص متکلمانہ ہے اور یہ اس بات کا ثبوت ہے کہ وہ عقائد، حکمت و کلام پر فاضلانہ نظر رکھتا ہے۔ یوں اپنے عہد کے علماء، کُتّاب، انشاء پرداز و شعراء میں اسے ایک نمایاں مقام حاصل ہے۔

ملازمت کا حال

صاحب دیوان نے ۶۳۱ھ میں جبکہ اس کا سن سترہ سال کے لگ بھگ تھا، منگولی حکام کے ہاں ملازمت اختیار کی اور دیوان انشاء میں محرومشی کی خدمت سے اس نے نئی زندگی کا آغاز کیا (بکار تحریر دیوان اشتغل نمود) اور امیر ارغون کے دربار سے وابستہ ہو گیا۔ امیر ارغون ۶۳۱ھ سے ۶۵۳ھ تک منگولی بادشاہ کی جانب سے دریائے جیحون کے مغربی ممالک کا

حاکم رہا۔ امیر ارغون اپنے دور نیابت میں پانچ یا چھ بار منگولیا گیا۔ ان سفروں میں سے اکثر میں عطاء ملک اس کے ہمراہ تھا اور اس نے ان سفروں میں اپنی عمر کے دس سال گزارے۔ ان سے منگولوں کی معاشرت، سیاست اور تہذیب کو سمجھنے میں اسے بڑی مدد ملی۔ ان کی زبان سے بھی اس کو آگاہی حاصل ہوئی اور ان تجربوں سے اس نے اپنی کتاب میں بھرپور فائدہ اٹھایا۔ اس کے ساتھ ہی منگول دربار بھی اس کی اعلیٰ صلاحیتوں سے واقف ہو گیا اور بعد میں ہولا کو کے دور میں اس کا عملی تجربہ ہوا۔

ہولا کو کی ملازمت

امیر ارغون کے بعد جب بادشاہ زادہ ہولا کو بلادِ غریہ کا حاکم اعلیٰ ہو کر آیا اور اسماعیلیوں کے قلعوں کی تسخیر کا سلسلہ شروع ہوا، تو عطاء ملک اس تمام عرصے میں شاہی افواج کے ساتھ رہا اس مدت میں وقوع پذیر ہونے والے سارے واقعات کا وہ عینی شاہد ہے، اس لئے اس کا بیان نہایت اہمیت کا حامل ہے۔ وہ صرف شریک سفر ہی نہیں تھا، بلکہ ہولا کو کے ہاں اسے نہایت قرب بھی حاصل تھا۔ چنانچہ خبوشان کے برباد شہر کی آبادی و بحالی، جو ایک چوتھائی اس کی ملکیت تھا، اس کی سفارش پر عمل میں آئی۔ اس طرح قلعہ الموت کے فتح ہو جانے کے بعد جو ”فتح نامہ“ نزدیک و دور روانہ کیا گیا، اس کا محرر و کاتب بھی عطاء ملک ہی تھا۔ ہولا کو نے اسی کی درخواست پر اسماعیلیوں کے کتب خانے سے اعلیٰ کتابوں کے انتخاب کی اس کو اجازت دی تھی۔ بہر کیف ہولا کو کے دور میں جو ۶۱۳ھ میں ختم ہوا اسے اور اس کے دوسرے اہل خاندان کو بڑا اقتدار، اعتبار و اعتماد حاصل رہا۔

بغداد کی حکومت

بغداد کے سقوط کے بعد ہولا کو نے عطاء ملک کو ۶۵۷ھ میں عراق کا حاکم مقرر کیا۔ عراق کی گورنری پر اس کی تقرری مسلمانوں کے حق میں نہایت مفید ثابت ہوئی۔ اس نے اپنے اکیس سالہ دور میں دوبارہ شہروں کی آبادی، زراعت کی ترقی، آب پاشی کے نظام، مدارس و مساجد و رباط کے قیام پر توجہ دی۔ انبار کے مقام پر دریائے فرات سے ایک نہر نکال کر کوفہ تک لایا، راستے کے تمام غیر آباد زمینہات کو آباد کیا، سینکڑوں میل تک باغات، سبزہ زار اور کشتزاروں سے پورے ملک کو سرسبز و خوش حال بنا دیا۔ حضرت علی رضی اللہ عنہ کے مزار مقدس کی از سر نو تعمیر و مرمت کرائی اور وہاں ایک رباط (سرائے) قائم کی یہ اور اس جیسے

بہت سے کام اس کے دور میں انجام پائے اور وہ عظیم بربادی جو منگولی حملہ آوروں کے ہاتھوں اس خطے کے نصیب میں آئی تھی، اس میں خاصی کمی ہو گئی۔

ابا قا خان کے عہد میں

ہولا کو کے بعد ۶۳۳ھ میں اس کا بیٹا ابا قا خان بر سر حکومت آیا۔ اس نے عراق کی حکومت پر ایک منگول سردار سونجاں آغا کو دی اور اس کے نائب کی حیثیت سے عطاء ملک کا تقرر ہوا۔ مگر سونجاں آغا برائے نام حاکم اعلیٰ تھا اور حکومت کے جملہ امور حسب سابق عطاء ملک ہی سرانجام دیتا رہا۔

احمد نکودار کے عہد میں

ابا قا خان کی موت کے بعد اس کا بھائی نکودار بر سر حکومت آیا۔ اس نے عطاء ملک اور اس کے برادر بزرگ خواجہ شمس الدین محمد کی مساعی جیلہ سے اسلام قبول کر لیا تھا اور احمد نکودار کے نام سے محرم ۶۸۱ھ میں 'دشمن اسلام چنگیز و ہولا کو کا جانشین ہوا۔ یہ امر کہ ایک مسلمان شاہزادہ منگولی تخت کا وارث قرار پایا ہے، منگولی سرداروں اور غیر مسلم خصوصاً عیسائی حکام کو سخت ناگوار گزرا۔ اس لئے انہوں نے ابا قا خان کے بیٹے ارغون کو اپنے چچا کے خلاف بھڑکایا۔ وہ منگولی سرداروں کی شہرہ پر احمد نکودار کے خلاف ایک لشکر جرار لے کر چڑھ دوڑا، بغداد پر قبضہ کر کے صاحب دیوان کے متوسلین پر قیامت ڈھادی۔ حساب فہمی کے بہانے زندہ اہل کاروں کو ہی تنگ نہ کیا بلکہ مردوں پر بھی غصہ اتارا۔ عطاء ملک کے نائب اور پیش کار نجم الدین اصغر کو جو اسی زمانے میں مرا تھا نشان عبرت بنایا اس کی لاش قبر سے نکال کر بغداد کے راستے میں پھینک دی۔ یہ بغاوت ناکام رہی اور ارغون اپنے چچا سے شکست کھا کر بھاگ کھڑا ہوا۔

عطاء ملک کی وفات

اس زمانے میں صاحب دیوان خراسان کا گورنر تھا جب اسے بغداد میں اپنے آدمیوں کی بربادی کی خبر ملی تو وہ سخت رنجیدہ ہوا۔ درد سر میں کئی روز جلا رہ کر اس نے مغان کے مقام پر سہرزدو الحجہ ۶۸۱ھ کو وفات پائی۔ اس کی میت تیرزلا کر خاندانی مقبرے میں دفن کی گئی۔

صاحب دیوان خوش قسمت تھا کہ اس نے احمد نکودار کے عہد سلطنت میں قید حیات سے نجات پائی۔ مگر اس کے دیگر افراد خاندان ایسے خوش قسمت نہ تھے۔

خاندان کی بربادی

۱۸۳۳ھ میں منگول سرداروں نے سازش کر کے سلطان احمد نکودار کے بجائے ارغون بن ابا قاخان کو تخت منگولی پر براجمان کر دیا اور احمد نکودار کو شہید کر دیا۔ اب ارغون کو انتقام لینے کا موقع ہاتھ آیا اور اس نے جھوٹے الزامات لگا کر صاحب دیوان کے بھائی خواجہ شمس الدین محمد جوینی کو ۳۴ شعبان ۱۸۳۳ھ کو قتل کر دیا۔ اس کے چار بیٹوں یحییٰ، فرج اللہ، مسعود اور آتابک کو بھی شہید کر دیا گیا خواجہ کے پوتے کو جس کا نام علی تھا۔ ۱۸۸۸ء کا شان کے مقام پر شہید کر دیا گیا اور صاحب دیوان کے بیٹے منصور کا بھی یہی انجام ہوا۔ اسے حلہ سے لا کر بغداد میں قتل کیا گیا۔ غرض اس شہرہ عصر اور ناہنہ روزگار خاندان کے افراد جن جن کر موت کی نیند سلا دیئے گئے ان کا قصور صرف اتنا تھا کہ انہوں نے چنگیز و ہولا کو کے حملوں سے برباد و تباہ حال مسلمانوں کی اپنے مقدور بھر مدد کی تھی۔ اور ان کی معاشرتی، معاشی اور تمدنی بحالی و شیرازہ بندی کی سعی جمیل کی تھی۔ اور اس دشمن اسلام قوم کو دائرہ اسلام میں داخل کرنے کی جرات کی تھی۔ مگر سچ کی آخر کار فتح ہوئی اور صاحب دیوان کے داماد امام صدر الدین جوینی کے ہاتھ پر اس ارغون کے بیٹے عازان نے اسلام قبول کر لیا۔

تصانیف

صاحب دیوان عطاء ملک کی تصانیف میں تاریخ جہاں گشائی کے علاوہ مندرجہ ذیل کتب شامل ہیں :

۱۔ رسالہ تسلیتہ الاخوان : اس رسالہ کا ایک نسخہ پیرس کے قومی کتب خانہ میں موجود ہے۔ اس رسالہ میں صاحب دیوان نے ان پریشانیوں اور اذیتوں کا ذکر کیا ہے جو اسے ۱۸۰۰ھ میں مجد الملک کی جھوٹی شکایتوں کی وجہ سے اٹھانی پڑی تھی۔ ان مصائب سے عطاء ملک کو ۳۴ رمضان ۱۸۰۰ھ میں سلطان ابا قاخان کے حکم سے نجات ملی۔ اس بناء پر خیال کیا جاتا ہے کہ یہ رسالہ رمضان ۱۸۰۰ھ کے بعد کا تحریر کردہ ہے۔

۲۔ ایک اور رسالہ جس کے درست نام کا پتا نہیں چل سکا، صاحب دیوان نے رسالہ تسلیتہ الاخوان کے فوراً بعد تحریر کیا تھا۔ اس میں بھی پہلی کتاب میں مذکور مصائب و

حوادث کا ذکر ہے۔ اس رسالہ کا بھی ایک بہت ہی غلط نسخہ پیرس کے قومی کتاب خانہ میں موجود ہے۔ یہ مولف کی وفات سے کوئی چھ ماہ قبل لکھا گیا ہے اور غالباً اس کی سب سے آخری تحریر ہے۔

۳۔ مذکورہ دو رسالوں کے علاوہ چند مکاتیب، رسائل و فرامین بھی صاحب دیوان کی یادگار کے طور پر اس کے جد اعلیٰ منتخب الدین بدیع الکاتب الجوبینی کے ”مجموعہ رسائل“ میں شامل ہیں۔ یہ سینٹ پیٹرس برگ کے کتب خانہ السنہ مشرقہ میں محفوظ ہے۔

شاعری

۴۔ انشای و ترسل کے ساتھ ہی صاحب دیوان کے عربی و فارسی اشعار بھی اس کی تصانیف میں جا بجا بکھرے ہوئے ہیں۔ غالباً کسی نے ان بکھرے ہوئے موتیوں کو یکجا کر کے لڑی میں پرونے کا خیال نہیں کیا۔ جہاں گشائی جلد سوم سے معلوم ہوتا ہے کہ جب صاحب دیوان ہولا کو کے لشکر میں تھا اور موسم خزاں ختم ہوا اور بہار نے تمام خطہ کولالہ و سبزہ سے آراستہ کر دیا تو اس نے یہ رباعی پڑھی ۔

چوں	کو	بہار	جشن	حسن	آبادہ
بلبل	زخوشی	گرفت	راہ	مادہ	
برخیز	طلوع	شادی	اہل	تموز	
در	سایہ	بید	آفتاب	سادہ	

عربی زبان میں بھی اس نے اشعار کہے ہیں مثلاً ۔

اہلبہ	الاعراب	عنی	فانسی
بہاضرة	الاتراک	نیطت	علائقی
واہلک	یانجل	العیون	فانسی
ہلیت	بہنا	الناظر	المتضابق

جس زمانے میں وہ اپنے دشمنوں کی چغل خوری سے مصائب و حوادث کا شکار تھا اس نے اپنی پامردی، استقامت و خوددای کا یوں اظہار کیا ہے ۔

لئن	نظر	الزمان	الی	مشنرا
للاتک	ضیقا	اللیک	صدرا	

وکن	باللہ	فاتقہ	فلنی
اری	لہ	فی	فارلاب
زمان	ان	رملنی	لااہلی
نقد	مارستہ	عسرا	وسرا
ترانی	ثابتاً	جلشا	اذا
جیوش	الحادثات	عزمین	امرا
اذا	دکت	جبل	الصبر دکا
ترامنی	لوانا	مستقرا	
اذا	شاہت	فی	صبری
جعلت	عزیمتی	للمصب	ازدا

(اگرچہ زمانہ نے مجھے ٹیڑھی نظروں سے دیکھا ہے مگر میں تجھ پر قربان اس سے تنگ دل نہ ہو۔ اور اللہ پر بھروسہ رکھ کیونکہ میرے خیال میں اس میں اللہ کا کوئی بھید ضروری ہے۔ اگر زمانہ نے مجھ پر مصیبت توڑی ہے تو کیا ہوا میں اس کی پروا نہیں کرتا، کیونکہ میں نے تنگی و فراخی دونوں میں اسکا تجربہ کیا ہے۔ جب حوادث کے لشکر گراں میرے خلاف اٹھ کھڑے ہوں تو تم مجھے ثابت قدم اور باعزم و ہمت پاؤ گے۔ جب صبر کے بھاری پہاڑ ٹکڑے ٹکڑے ہو جائیں تو بھی تم مجھے مضبوط قلب اور مطمئن دل والا پاؤ گے۔ جب مجھے اپنے صبر میں کسی طرح کی کمی محسوس ہونے لگتی ہے تو میں اپنے عزم معمم کو صبر کا پشت پناہ و حامی و ناصر بنالیتا ہوں۔)

134997

خلاصہ کلام

مختصر یہ کہ صاحب دیوان عطاء ملک اپنے اعلیٰ نسب، خاندانی تمول، عزت اور علم و فضل کی وجہ سے اپنے ہم عصروں میں ممتاز تھا۔ اس نے ایران و عراق کی گورنری کے زمانے میں اپنے ہم مذہبوں کی خدمت نہایت دل سوزی سے کی۔ اس نے اجڑی بستیوں کو بسایا، بنجر اور ویران باغوں، کھیتوں اور صحراؤں کو لہلہاتے کشت زاروں، سبزہ زاروں اور مرغزاروں میں بدل دیا۔ اس نے دلشکستہ قوم کو نیا عزم و دلولہ عطا کیا، انصاف سے لوگوں کے دل جیت لئے اور اپنے اور اپنے خانوادہ کے لئے ہمیشہ رہنے والی شہرت، عزت و احترام کی دولت

کمائے۔ علم و عمل، دماغ اور ہاتھ کی بہترین صلاحیتوں سے صاحب دیوان اور اس کے خاندان والوں نے تاریخ میں باوقار مقام پایا ۔

ایں	سعادت	بزدربازو	نیت
مانہ	بخشد	خدائے	بخشنده

۲۔ تاریخ جہاں گشائی کی اہمیت

اہمیت

علاء الدین عطاء ملک جوینی کی کتاب ”تاریخ جہاں گشائی“ کو منگولوں، خوارزم شاہوں اور اسماعیلیوں کی تاریخ کی حیثیت سے ہر دور میں بڑی اہمیت حاصل رہی ہے۔ اس کتاب کی اہمیت کے متعدد اسباب ہیں۔ ہم ذیل میں ان کی اختصار کے ساتھ نشان دہی کرتے ہیں :

۱۔ اس کتاب کو یہ خصوصیت حاصل رہی ہے کہ اس دور کی کوئی اور ایسی تاریخ موجود نہیں ہے، جس کا مولف واقعات کا عینی شاہد رہا ہو اور منگولوں کے رسوم اوضاع اور ان کے سیاسی و معاشرتی اطوار سے ذاتی واقفیت رکھتا ہو۔ جو دوسری کتاب ہائے تاریخ موجود ہیں یا تو ان کا مولف معاصر نہیں ہے یا اگر وہ معاصر بھی ہے تو واقعات کا براہ راست اس نے مشاہدہ نہیں کیا اور منگولوں اور ان کے ہم عصر حکمرانوں سے اس کی واقفیت ثانوی حیثیت کی رہی ہے، وہ نہ تو فوجوں کے ساتھ میدان جنگ میں موجود رہا اور نہ شاہی درباروں کے اعلیٰ عہدوں سے منسلک رہا ہے اور دوسرے ماخذ یا مسوعات پر اس نے اپنے بیانات کی بنیاد رکھی ہے۔

۲۔ جہاں گشائی کی اس اہمیت کی دو سری وجہ یہ ہے کہ مسلمانوں میں وہ اور اس کا خاندان سب سے پہلے منگولوں کے ملک میں گیا ان کے قبائلی نظام، معاشرتی اوضاع اور یاسائے حکومت سے آگہی حاصل کی۔ جوینی کے والد بہاء الدین محمد نے اور خود اس نے قراقرم اور منگولیا کے بار بار سفر کئے۔ صاحب دیوان نے دس سال سے زیادہ عرصہ منگولوں کے علاقوں میں قیام و سفر میں گزارا۔ جہاں گشائی پہلی کتاب ہے جس سے معاصر مورخین اور دیگر فضلاء کو اس نئی ابھرتی ہوئی منگولی عسکری طاقت کے متعلق موثق معلومات حاصل ہوئیں۔

۳۔ اس کتاب کی اہمیت کا ایک بڑا سبب یہ بھی ہے کہ ملاحدہ (اسماعیلیہ فلسطین) کی تاریخ جو اسماعیلیوں کی خفیہ دعوت اور ان کے عقائد کی سریت کی طرح راز سرستہ کی طرح

لوگوں کی نگاہوں سے مستور تھی۔ پہلی بار ان کے اپنے تحریری مواد کی اساس پر جہاں گشائی جلد سوم کی صورت میں منظر عام پر آئی۔ اسماعیلیوں کے عقائدہ راز سربستہ تھے جن سے غیر اسماعیلی علماء، ناواقف محض تھے۔ یہاں یہ تذکرہ دل چسپی سے خالی نہ ہوگا۔ کہ عبدالکریم شہرستانی متوفی ۵۴۷ھ نے اپنی کتاب ”الملل والنحل“ میں اسماعیلیوں کے بعض بنیادی عقائد سے پردہ اٹھایا۔ تو محض اس بناء پر کہ انہیں ان عقائد کا پتا کیسے چلا، علماء اہل سنت بشمول امام ابن تیمیہ نے یہ گمان کیا کہ شہرستانی مسلماً اسماعیل تھے۔ جو غی کو یہ امتیاز حاصل ہے کہ اس نے ہولا کو کے حکم سے الموت کے نادر کتب خانہ کی پڑتال کی اور ملاحظہ کے عقائد، داخلی نظام اور ان کے سیاسی ہتھکنڈوں کو بے نقاب کیا۔ ملاحظہ قہستان سے متعلق واقعات و حوادث کا وہ نہ صرف عینی شاید ہے بلکہ سب سے پہلا مورخ واقعہ نگار بھی ہے۔

۳۔ جہاں گشائی میں منگولوں اور ملاحظہ کی تواریخ کے علاوہ خوارزم شاہیوں کی تاریخ کا بھی تفصیلی بیان موجود ہے۔ اس میں کوئی شبہ نہیں کہ اس خانوادہ کی تاریخ میں صاحب دیوان کی کتاب، پہلی کتاب نہیں ہے۔ ابن اثیر اور اس کے معاصرین کے علاوہ، خود ان کے سرکاری مورخ و خشی نسوی نے ”سیرت جلال الدین“ مرتب کی ہے جو اس عہد کی مستند تاریخ کی حیثیت سے موجود ہے۔ لیکن ہمارا مصنف عطاء الدین عطاء ملک بھی اس خوارزم شاہی خاندان سے کئی پشتوں سے وابستہ رہا ہے۔ اس کا جد اعلیٰ بہاء الدین محمد بن علی اس شاہی خاندان سے ۵۸۸ھ میں وابستہ ہوا اور خاندان کے دوسرے بزرگ بھی اس خانوادے کے وابستگان دولت میں تھے۔ اس لئے خوارزم شاہی خانوادہ کے متعلق جہاں گشائی کے بیانات اتنے ہی اہم و قابل اعتماد ہیں جتنے کہ خود نسوی کے ہیں۔ جلال الدین منکبونی کی ہم راہی کی سعادت جس طرح نسوی کو حاصل تھی، اس طرح صاحب دیوان کے باپ دادا بھی چنگیزی حملوں کے زمانے میں جلال الدین اور اس سے پہلے اس کے باپ علاء الدین محمد خوارزم شاہ کے ملازمین و ہم رکابوں میں رہے تھے۔ ان وجوہ کی بناء پر جہاں گشائی کی دوسری جلد جو خوارزم شاہیوں کے احوال و آثار پر مشتمل ہے بنیادی اہمیت کی مالک اور اہم مصادر و منابع میں شمار ہوتی ہے۔

یوں کتاب کی تینوں جلدیں اپنے موضوعات پر نہایت اہمیت کی حامل ہیں اور بنیادی و اساسی مراجع و منابع کی حیثیت سے تاریخ کی اہم، مستند و معتبر دستاویز شمار ہوتی ہیں۔

بعد کے مورخین کی رائے

جہاں گشائی کی اس امتیازی حیثیت کے پیش نظر بعد میں آنے والے مورخین نے اس کی توثیق کی ہے اور اپنی کتابوں میں اس سے کام لیا ہے۔ ہم ذیل میں بعض مورخین کا ذکر کرتے ہیں۔ یہ مورخین بھی بنیادی حیثیت کے مالک ہیں :

۱۔ عبداللہ بن فضل اللہ شیرازی مشہور کتاب تاریخ تجربۃ الامصار و تجزیۃ الاعصار معروف بتاریخ و صاف کا مولف ہے۔ اس نے عطاء ملک کی بے حد تعریف کی ہے۔ اس کی کتاب و صاف جو ۶۹۹ھ اور ۷۲۸ھ کے درمیان لکھی گئی ہے، دراصل جہاں گشائی کا ذیل (ضمیمہ) ہے۔ اس نے ایک جلد میں پوری کتاب کا خلاصہ کیا ہے اور جہاں وہ ختم ہوتی ہے اس کے آگے یعنی ۶۵۵ھ سے اپنی کتاب کا آغاز کر کے ۷۲۸ھ پر ختم کیا ہے۔ مولف و صاف نے اپنی کتاب کے ریاچہ میں عطاء ملک کی تعریف و توصیف کے بعد لکھا ہے ۔

وما انا الا قطرة من معابد

ولوانی صفت الف کتاب

(میں اس کے ابر علم و فضل کا صرف ایک قطرہ ہوں، ہر چند کہ میں ایک ہزار کتابوں کا

مصنف ہوں)

۲۔ جامع التواریخ کا مولف رشید الدین فضل اللہ غازی خاں اور اولجا تو خاں محمد خرمندہ کا وزیر تھا۔ اس کی کتاب ۷۱۰ھ میں مرتب ہوئی ہے۔ اس نے جہاں گشائی کی تینوں جلدوں کے مضامین کو اپنی کتاب میں سمولیا ہے۔ اس نے بعض مقامات پر جہاں گشائی کے مطالب کا اختصار اور بعض مقامات پر اس کے مندرجات کو نہایت تفصیل کے ساتھ جامع التواریخ میں شامل کر لیا ہے۔

۳۔ ابوالفرج غریغوریوس بن اہرون ملطی جو نصرانی طبیب اور مراغہ کا رہنے والا تھا۔ اس نے ۶۸۵ھ میں انتقال کیا۔ یہ ابن العبری کے نام سے مشہور ہے۔ اس نے سریانی زبان میں ایک مفصل تاریخ لکھی ہے۔ اس کے ہاں خوارزم شاہیوں، منگولوں اور اسماعیلیوں کے متعلق جو بیانات ہیں وہ تمام جہاں گشائی سے منقول ہیں۔ اسی طرح اس نے اپنی ایک اور عربی تاریخ مختصر الدول میں جو اس کی بڑی کتاب کا خود اس کے قلم سے خلاصہ ہے، جہاں گشائی کے بیانات بعینہ یا ملخصاً نقل کر دیے ہیں۔

۴۔ صفی الدین محمد بن علی بن محمد بن طباطبا معروف بابن طقطقی نے اپنی مشہور کتاب الفخری ۷۱۰ھ میں تالیف کی ہے۔ اسے چونکہ عطاء ملک صاحب دیوان سے ذاتی رنجش و

عداوت تھی، اس نے جہاں گشائی کے مندرجات نام لئے بغیر اپنی کتاب میں نقل کئے ہیں۔
 ۵۔ شباب الدین احمد بن یحییٰ بن فضل اللہ کاتب و مشقی متوفی ۷۴۹ھ نے کتاب مسالک
 الابصار فی ممالک الامصار میں ضخیم جلدوں میں لکھی ہے۔ یہ کتاب ۷۳۸ھ میں مکمل
 ہوئی۔ اس کتاب کی تیسری جلد میں جہاں گشائی کی منگولوں سے متعلق بعض فصول کا عربی
 میں ترجمہ شامل ہے۔

چونکہ منگولوں، خوارزم شاہوں اور اسماعیلیوں کی تاریخ میں جہاں گشائی، نہایت ثقہ
 اور بنیادی مآخذ کی حیثیت رکھتی ہے، اس لئے بعد کے مورخین نے اس سے بہت استناد کیا
 ہے اور اس کی فصل کی فصل اپنی اپنی کتابوں میں نقل کی ہیں۔ ہم ذیل میں ایسی کتابوں کے
 نام درج کرتے ہیں۔ یاد رہے کہ یہ کتابیں اپنے موضوعات پر سند کا درجہ رکھتی ہیں اور بعد
 کے مورخین کے لئے ان کا تحریری مواد نہایت اعتبار و اعتماد کا حامل ہے :

۶۔ تاریخ گزیدہ از حمد اللہ مستوفی ۷۳۰ھ میں لکھی گئی۔

۷۔ روضہ الصفا از میر خاند محمد بن خاوند شاہ محمود (متوفی ۹۰۳ھ)۔

۸۔ حبیب السمر از غیاث الدین خاند میر۔ یہ کتاب ۹۲۷ھ میں تحریر کی گئی۔

۹۔ مجمع الانساب از محمد بن علی شبانکارہ۔ یہ کتاب ۷۳۳ھ میں مرتب ہوئی۔

۱۰۔ نظام التواریخ از قاضی ناصر الدین بیضادی۔ ۶۷۳ھ میں تصنیف ہوئی۔

۱۱۔ روضتہ اولی الباب فی تواریخ الاکابر والانساب از ابو سلیمان داود بن محمد بناکتی یہ کتاب
 ۷۷۷ھ میں تصنیف ہوئی۔

مختصر یہ کہ منگول، خوارزم شاہان اور اسماعیلیان قہستان کے مورخ کے لئے جہاں
 گشائی کی مدد کے بغیر مستند تاریخ لکھنا قریب قریب ناممکن ہے۔

اسلوب نگارش

جہاں گشائی کا اسلوب نگارش اور طرز تحریر چھٹیں اور ساتویں صدی ہجری کی نثر
 نگاری کا اعلیٰ نمونہ ہے۔ یہ فنی نثر مصنوعی ہے اور صنایع و بدائع لفظی و معنوی سے بھری پڑی
 ہے۔ جابجا عبارت آرائی کی غرض سے تشبیہات و استعارات سے کام لیا گیا ہے۔ جملے
 طویل اور کلمات معترضہ سے پر ہیں۔ جابجا جملوں کے درمیان قرآنی آیات کے ٹکینے نہایت
 سلیقے سے جڑے گئے ہیں۔ بکثرت عربی و فارسی اشعار سے قدرت کلام و ندرت بیان کے
 شواہد فراہم کئے گئے ہیں۔ کہیں کہیں زور کلام کی غرض سے عربی کے جملوں کو فارسی متن میں

سمو کرا علی عربی انشاء پردازی کا اعجاز دکھایا گیا ہے۔ مرادفات سے بہت کام لیا گیا ہے اور ایک ہی بیان کے لئے متعدد مرادفات کا سہارا لیا گیا ہے۔ اگرچہ یہ انداز بیان عام تاریخی واقعات میں یک گونہ بد مزگی پیدا کرتا ہے، لیکن اس بے نعمی کو ادبی لطائف و طرائف اور اشعار سے کم کرنے کی کوشش کی گئی ہے۔ جناس و تلازمہ جو فنی نثر کی خصوصیات ہیں، عربی میں ہمدانی، خوارزمی، حریری اور قاضی فاضل کے یہاں بکثرت استعمال ہوتے ہیں۔ فارسی میں قاضی حمید الدین عباسی بلخی، وصاف الحضرت اور امیر خسرو کے ہاں تقلیداً ”اظہار کی قوت و ادائیگی پر قدرت کاملہ کی نمائش کی غرض سے آتے ہیں۔ جوینی نے اپنی علمی جلالت شان اور انشاء و ترسل کی بازی گری کی نمود کے لئے ان سے ضرورت سے زیادہ کام لیا ہے۔ جہاں کشائی کی تیسری جلد میں ”نسخہ فتح نامہ الموت“ میں جوینی نے اسی طرز بدیع نگاری و اسلوب صنعت گری کی اعلیٰ مثال پیش کی ہے۔ ملاحظہ کے قلعوں کے استحکام و ارتفاع کے بیان میں علم نجوم کی اصطلاحات اور مختلف ثوابت و سیار نجوم کا جناس لفظی کی صنعت گری کے ساتھ نہایت اوق و غامض بیان اس کے ہاں موجود ہے۔ ہر چند کہ فنی نثر پر تکلف، بوجھل اور بے نمک ہوتی ہے مگر جوینی کی زبان ان معائب سے یک گونہ پاک ہے۔ اس کی تاریخ کے موضوعات، خصوصاً ”چنگیز و ہولا کو کے سفاکانہ طرز حکومت، بستیوں کی بربادی، خون انسان کی ارزانی، ایک ابتلائے عام جس میں کسی ذی روح کو زندہ نہ چھوڑنے کے چنگیزی احکام شامل ہوں، حد درجہ الم ناک، رنج دہ اور عذاب و عتاب سے پر ہیں، وہ انسانی جذبات کی اپنے ہم قوموں کی عزت نفس کی اور آدمیت کے وقار کی پامالی کی داستان بیان کرتا ہے اور اس کے لئے جو زبان استعمال کرتا ہے اس میں صنعت گری کے باوجود اثر ہوتا ہے۔ جوینی کے ہاں احترام آدمیت اور انسان دوستی کی وجہ سے ایک اثر ہے، اس کے ترسل میں سوز اور اس کے بیان میں دل میں اتر جانے کی صلاحیت بدرجہ اتم موجود ہے۔ اس کے شواہد کتاب کی پہلی جلد میں چنگیز کے ہاتھوں بخاری، خیوا اور نیشاپور کی بربادی کے بیانات میں دیکھے جاسکتے ہیں۔ وہ عام بد امنی جو ملاحظہ کی دسیہ کاریوں اور ان کے فدائیوں کی خنجر زنی کے سبب سرزمین ایران و خراسان کا مقدر بن گئی تھی جس کے سبب امراء ہی نہیں علماء و فضلاء بھی اپنے گھروں تک میں جان سے ایمن نہ تھے، کتاب کی تیسری جلد میں اس کا تذکرہ پر اثر انداز میں کیا گیا ہے۔ اور بمصداق ”ہرچہ از دل خیزد بر دل ریزد“ قاری کو آج بھی متاثر کئے بغیر نہیں رہ سکتا۔ جوینی الفاظ و معانی کا ماہر صنعت گر اور انشاء و ترسل کا چابک دست نقش گر ہے اور اس کی کتاب اس کی شاہد عدل ہے۔

وضع و ترتیب

جہاں گشائی تین جلدوں پر مشتمل ہے۔ ان تینوں جلدوں کے مشتملات و موضوعات مندرجہ ذیل ہیں :

جلد اول : یہ جلد منگولوں کے ابتدائی حالات سے گیوک پسر اوکتائی بن چنگیز خان تک کے احوال پر مشتمل ہے۔ ابتداء میں ایک طویل مقدمہ ہے۔ اس کے بعد فصل اول میں قدیم منگولوں کے عادات و رسوم کا مذکور ہے۔ دوسری فصل میں یاسائے چنگیزی یعنی قانون اساسی منگولاں کا بیان ہے۔ اس کے بعد چنگیز خان کے حالات کا بیان ہے اور ملک اوغور میں چنگیزی فتوحات کے ضمن میں اوغور اقوام کے آداب و معاشرت اور رسوم پر ایک فصل ہے۔ اس کے بعد ماوراء النہر و ایران میں منگولی فتوحات کا نہایت تفصیل سے ذکر ہے۔ منگولوں کی سفاکی، مسلمانوں کی بربادی اور مسلمان امراء کی نااہلی کا نہایت دل دوز انداز میں بیان ۶۱۵ھ سے شروع ہو کر ۶۳۴ھ میں چنگیز کی ہلاکت پر ختم ہوتا ہے۔ بعد ازاں چنگیز کے بیٹے اور جانشین اوکتائی کی حکومت کا بیان ہے، جو ۶۳۶ھ سے شروع ہو کر ۶۳۹ھ تک کے واقعات پر مشتمل ہے۔ جوینی نے اوکتائی کے جود و کرم اور عدل و انصاف کی بہت سی داستانیں بھی لکھی ہیں۔ اوکتائی کی موت کے بعد اس کی بیوی کے دور نیابت اور اس کے بعد اس کے بیٹے گیوک کے عہد کا بیان ہے۔ یہ تذکرہ ۶۴۴ھ پر ختم ہو جاتا ہے۔ بعد ازاں چنگیز خان کے دوسرے بیٹوں توشی (دوشی / جوجی) اور چغتائی کے حالات بیان کئے گئے ہیں۔ اس پر جہاں گشائی کی جلد اول ختم ہو جاتی ہے۔ اس طور سے کتاب کی یہ جلد منگولوں کی قدیم تاریخ سے لے کر ۶۴۴ھ تک کے اہم واقعات و حوادث کی مستند و موثق دستاویز ہے۔

جلد دوم : جہاں گشائی کی دوسری جلد خوارزم شاہی سلاطین کے حالات پر مشتمل ہے مگر ان کے ساتھ دوسرے مباحث پر بھی گفتگو کی گئی ہے۔ اس جلد میں سلاطین و بادشاہان خوارزم شاہیہ کا مفصل ذکر ہے، خصوصاً "دور آخر کے حکمرانوں کے تذکرہ میں نسبتاً" تفصیل زیادہ ہے۔ اس خاندان کے ذکر کے ضمن میں ایک نہایت مفید فصل کافر ترکوں کے حالات میں ہے۔ یہ کافر ترک تاریخ میں قراخانیہ اور گورخانیہ کہلاتے ہیں۔ انہوں نے ۹۵ سال کے قریب کاشغر، ختن اور بلاساغون پر حکومت کی ہے۔ ان اطراف کے اکثر ترک ملوک الطوائف مثلاً "افراسیابہ، خانیہ، اہلک خانیہ اور آل خاقان ان کافر ترک

حکمرانوں کو خراج دیتے تھے اور ان کی حفاظت و حمایت میں تھے۔ یہ آل خاقان سامانی امراء کے بعد منگولی قبضے تک کم و بیش دو سو سال تک ترکستان و ماوراء النہر پر قابض و متصرف رہے تھے۔ ان کافر ترک حکمرانوں کو بعض خوارزم شاہی بادشاہوں نے بھی خراج ادا کیا ہے۔ اس خانوادہ کی تاریخ کا سب سے اہم ماخذ جہاں گشائی کی یہی جلد ہے۔ جلد دوم کے اخیر میں ان منگول شخہ (کو تو ال) اور حکام کا تذکرہ ہے جنہوں نے اوکٹائی قاآن کے دور سے ہولا کو کی بلاد مغربی میں آمد تک یعنی ۶۲۲ھ سے ۶۵۳ھ تک ایران و خراسان پر حکومت کی ہے مثلاً "جتمور" "گرگوز" "امیر ارغون" جوینی نے ان سب کے حالات بڑی تفصیل سے بیان کئے ہیں۔ اس بیان پر یہ جلد دوم اختتام پذیر ہوتی ہے۔ یوں یہ جلد خوارزم شاہیوں کے ساتھ ساتھ قراختائیوں اور منگولی شخہ و حکام کے حالات پر مشتمل ہے۔

جلد سوم : اس جلد کا آغاز ۶۳۹ھ میں چنگیز خان کے پوتے منکو قاآن پسر تولی خان کے تحت نشینی کے بیان سے ہوتا ہے۔ ابتداء میں اس کی سلطنت کے بعض ابتدائی واقعات بھی بیان کئے ہیں۔ بعد ازاں ہولا کو بن تولی کی بلاد غریبہ (ماوراء النہر، خراسان، ایران، عراق و شام وغیرہ) پر تقرری کا بیان ہے۔ اس کی افواج کی ترتیب اور سفر کی داستان بڑی تفصیل سے بیان کی گئی ہے۔ یہ سلسلہ ۶۵۳ھ سے شروع ہوتا ہے۔ اس ابتدائی بحث کے بعد اسماعیلیوں کا بیان شروع ہوتا ہے ان کے قلعوں کی تفصیل، ان کے مذہبی عقائد کی توضیح و تشریح، ان کے قدم عقائد کا بیان اور اس ضمن میں مصر کے اسماعیلی حکمرانوں کا بھی ذکر کیا ہے۔ ملاحظہ قہستان کی سازش، ان کے حکام کی سرگزشت کا بیان بھی بڑی تفصیل سے کیا گیا ہے۔ اخیر اخیر ہولا کو کے ہاتھوں ان کی بربادی اور حکومت کے ۶۵۵ھ میں مکمل خاتمہ کا حال تحریر کیا گیا ہے۔ اس جلد میں ملاحظہ کے عقائد کے رد میں جوینی نے متکلمانہ انداز اختیار کیا ہے اور اس گروہ سے اپنی دلی نفرت کے اظہار میں اس نے کوئی کمی نہیں کی ہے۔ اس نے اس گروہ کے حکام کے لئے درشت و تیز و تند لہجہ اختیار کیا ہے۔ غالباً "اس کی سب سے بڑی وجہ یہ ہے کہ اس کے اپنے وطن میں اس گروہ نے پونے دو سو سال سے جو لاقانونیت اور کشت و خون کا بازار گرم کر رکھا تھا" اس سے وہ اور اس کے ہم وطن حد درجہ اذیت برداشت کر چکے تھے اور ان کے استیصال تک وہ اس اذیت ناک دور کرب و بلا سے دوچار رہے تھے۔ بہر کیف کتاب کی یہ تیسری جلد آخری اسماعیل حکم راں رکن الدین خور شاہ کے ۶۵۵ھ میں قتل اور اس کے خاندان کی مکمل بربادی اور اس کے قلعوں کی مسماری و پامالی پر ختم ہو جاتی ہے۔ اور ساتھ ہی ساتھ جوینی کا رواں قلم بھی یک سرخاموش ہو جاتا

ہے۔ اس جلد میں ”نسخہ فتح نامہ الموت“ بھی ہے جس کا ترجمہ ضمیمہ کے طور پر درج کیا گیا ہے۔

جہاں کشائی کا اختتام

مقام افسوس ہے کہ عطاء ملک جوینی ۶۸۱ھ تک زندہ رہا۔ اور ۶۵۵ھ تا ۶۸۱ھ کا زمانہ جو ربع صدی پر محتوی ہے اور تاریخ اسلام کے نہایت اہم واقعات و حوادث پر مشتمل ہے، خصوصاً ”خلافت عباسیہ کا انقراض، بغداد کی بربادی اور دنیائے اسلام کی بد حالی“ ان سب کے لئے ہمارا عظیم مورخ و انشاء پرداز جوینی شاید بھی تھا، نہایت مستند و موثق واقعہ نگار ثابت ہوتا اور اس کا لکھا ہوا تاریخ کے اہم مراجع، منابع و ماخذ میں شمار ہوتا، مگر نجانے کن وجوہ سے اس کا قلم خاموش ہو گیا۔ یہ خاموشی تاریخ کے لئے ناقابل تلافی نقصان ہے۔ شاید جوینی کی حکومتی ذمہ داریوں اور اس کے خلاف سازشوں نے اسے تاریخ نویسی کی طرف متوجہ نہ ہونے دیا۔ مگر چراغ سے چراغ جلتا ہے۔ و صاف الحضرت نے اپنی تاریخ دیں سے شروع کر کے جہاں اس کے ممدوح جوینی نے اسے چھوڑا تھا، اپنے عہد تک کے واقعات پر اسے ختم کر دیا اور اس کی کو کسی قدر پورا کر دیا۔

ضمیمہ فتح بغداد

جہاں کشائی کے بعض نسخوں میں خواجہ نصیر الدین طوسی کا لکھا ہوا ایک ضمیمہ بھی شامل ہے، جسے خواجہ نے بغداد کی بربادی پر تحریر کیا ہے۔ اس ضمیمہ کی بدولت جہاں کشائی ۶۵۶ھ تک کے حوادث و وقائع پر مشتمل ہے۔ ہم نے اس تحریر کو ضمیمہ قرار دے کر اس ترجمہ کے آخر میں اس کا ایزاد کر دیا گیا ہے۔ چونکہ خواجہ نصیر الدین طوسی کو بغداد کی بربادی کا براہ راست ذمہ دار قرار دیا جاتا ہے، اس لئے اس کا بیان بطور ”عذر گناہ“ بھی مطالعہ کا مستحق ہے۔

۳۔ ترجمہ اردو کی خصوصیات

جیسا کہ گزشتہ صفحات میں عرض کیا گیا، کتاب جہاں کشائی اعلیٰ فنی نثر کا بہترین نمونہ ہے۔ یہ کتاب ہر طرح کی ادبی صنعت گری و لسانی تکلف سے پر ہے۔ اس کی عبارتیں طویل

ترادفات پر مشتمل ہیں۔ اردو ترجمہ میں اس نزاکت کو امکانی حد تک ملحوظ رکھا گیا ہے، پر کلف زبان کو سلیس و سہل زبان میں بدلا گیا ہے، حتی الامکان طویل جملوں کو مختصر کیا گیا ہے اور طویل جملوں کو اسی صورت میں قائم رکھا گیا ہے جہاں ان کا اختصار ممکن نہیں ہو سکا۔ کہیں کہیں جملوں میں وضاحت کی غرض سے کچھ اضافے بھی کئے گئے ہیں، مگر انہیں بین القوسین میں رکھا گیا ہے تاکہ مصنف کی تحریر اور مترجم کے ایزاد میں امتیاز قائم رہے۔ مگر چونکہ نثر مرصع کا نہ اب فارسی میں رواج ہے اور نہ اردو میں اس کا چلن ہے ترجمہ میں اس سے احتراز و اعراض کیا گیا ہے۔

صاحب دیوان علاء الدین عطا ملک جوینی کو اس سیلاب خون و طوفان آتش سے گزرنا پڑا تھا، جو قریب قریب دو صدیوں سے ملاحدہ کے ہاتھوں ایران و خراسان کے عوام و خواص کے ابتلاء و استیصال کا سبب بنا ہوا تھا۔ اور جس سے اس خطہ علم و دانش سے علماء و فضلاء کی ہجرت اور سرزمین امن و آشتی سے رفاہیت و طمانیت کے خاتمہ کی تباہ کن صورت حال پیدا ہوئی تھی اس لئے ہمارے فاضل مورخ نے اس ”نامبارک تحریک“ سے اپنی سخت نفرت کا اظہار کیا ہے۔ اس کے ہر فقرہ سے ایک کرب انگیز بیزاری اور دردناک نفرت کا پتا چلتا ہے۔ اس عہد کے قاری کے لئے یہ طرز اداء نامانوس شرے گا، اس لئے مترجم نے ایسی عبارتوں کے ترجمہ میں توازن و ثقاہت پیدا کرنے کی کوشش کی ہے۔ جہاں ایسا کرنے میں مترجم کامیاب نہیں ہو سکا، اس کی وجہ یہ ہے کہ اصل متن کو مسخ کئے بغیر ایسا کرنا ممکن نہیں تھا۔ بہر حال متن کی ثقاہت کو ہر قیمت پر برقرار رکھا گیا ہے۔

کتاب میں انشاء پر دازانہ زور ہے، مترجم کو اپنی کم بائگی کا اعتراف ہے، وہ ترجمہ میں یہ زور نہیں پیدا کر سکا ہے، شاید اس لئے بھی کہ مترجم انشاء پر داز نہیں، بلکہ تاریخ کا ادنیٰ طالب علم ہے اور تاریخ جوش سے زیادہ ہوش کا تقاضا کرتی ہے چنانچہ تاریخ کی زبان میں شراؤ اور توازن ہوتا ہے، شورا انگیزی اور برانگیختگی نہیں۔

کتاب میں عنوانات نہ ہونے کے برابر ہیں، ترجمہ میں مباحث کی بنیاد پر فصلیں قائم کی گئی ہیں۔ اور ذیلی عنوانات دیئے گئے ہیں۔ مگر ایسا کرنے میں بڑی دشواری یہ پیش آئی کہ مصنف کی عبارت کے تسلسل کو برقرار رکھا جائے۔

ذیلی سرخیاں وضاحت کی غرض سے قائم کی گئی ہیں اور ان میں صحافیانہ انداز کے بجائے مورخانہ طرز کو اختیار کیا گیا ہے۔

بہر کیف ترجمہ اپنی خامیوں اور خوبیوں کے ساتھ اہل علم کی خدمت میں پیش کیا جا رہا

ہے۔ مترجم خوبیوں کے صلہ کی تمنا نہیں رکھتا، ہاں خامیوں کی نشان دہی کا طالب ہے تاکہ غلطیوں کی اصلاح کی جاسکے۔

جہاں گشائی جلد سوم کے ترجمہ کے ساتھ ابتداء میں ایک مقدمہ، ترجمہ متن کے بعد بعض ضروری وضاحتی حواشی اور اس کے بعد اسماعیلیوں کی تاریخ کی تفہیم کی غرض سے تین ضمائم (ضمیمے) شامل کئے گئے ہیں۔ اس طور سے قاری لئے اسماعیلیان عراق، ایران و خراسان کی تاریخ سے شناسا ہونا آسان ہو جائے گا۔ حواشی میں مترجم نے حد درجہ احتیاط سے کام لیا ہے اور ان کے ضروری مآخذ کی سہولت مزید کے غرض سے نشان کر دی ہے۔

ترجمہ کے لئے تاریخ جہاں گشائی کی جلد سوم کا وہ نسخہ منتخب کیا گیا ہے جسے بریل لائیڈن (ہالینڈ) سے ۱۹۳۷ء میں مشہور ایرانی فاضل علامہ محمد بن عبد الوہاب قزدینی نے اپنے علمی مقدمہ اور تحقیقی حاشیوں کے ساتھ نہایت عرق ریزی سے شائع کیا ہے۔ فاضل مذکور کی یہ علمی سعی قابل صد ستائش و تحسین ہے۔ مترجم ان کے علمی دسترخوان کا زلہ ربا اور ان کے علمی پایہ کے حضور ایک طفل کم سواد سے زیادہ ہے۔ انہوں نے جہاں گشائی کو اپنی تحقیق سے مزید اعتبار بخشا ہے۔

خاکسار
علی محسن صدیقی

ترجمہ متن

جہاں گشائی جلد سوم

فصل اول

(ہولا کو کی بلاد غربی کی جانب روانگی)

تمہید

(سیاق عبارت قائم رکھنے کی غرض سے جہاں کشائی کی تیسری جلد کے اس مندرجہ کا جس کا عنوان ہے ”شاہزادہ جہاں ہولا کو کی مغربی ممالک کی طرف روانگی“ اختصار کے ساتھ ذیل میں ذکر کیا جاتا ہے۔ اس سے یہ بھی معلوم ہو گا کہ منگولوں نے بلاد غربی کے علاقہ خراسان و عراق۔ ایران و عراق۔ پر نہایت تیاری سے چڑھائی کی تھی اور اسماعیلیوں اور خلفائے عباسیہ کی مکمل تباہی میں نہ صرف منگولی بلکہ ترک و تاجیک سپاہ سے بھی بڑی ہوشیاری سے کام لیا گیا تھا۔)

بلاد غربی پر ہولا کو کی تقرری

”جب قراقرم کے منگولی تخت پر چنگیز خان کا پوتا اور تولی خان کا بیٹا منکوقاآن متمکن ہوا اور منگولی قور تائی بزرگ (بڑے جرگے) نے اس کی بادشاہت کی توثیق کر دی تو اسے دوسرے منگولی حکمرانوں، دشمنوں اور خود غرض حاسدوں سے یک گو نہ سکون و اطمینان حاصل ہوا۔ چنانچہ ۶۵۰ھ میں اس نے اپنے ایک بھائی قبلائی کو مشرقی ممالک (ختائی و چین) کی سربراہی پر مقرر کیا اور شاہزادوں، دامادوں، امراء و قبائلی سرداروں کے ساتھ ایک بڑی فوج اور ضروری جنگی ساز و سامان کے ساتھ اسے مشرق کی سمت پیش قدمی کا حکم دیا۔ بعد ازاں اپنے ایک اور بھائی ہولا کو کو ممالک غربی کا حاکم مقرر کر کے (ترکستان، ماوراء النہر، سجستان، خراسان، ایران، عراق و شام) مغرب کی جانب پیش قدمی اور جو ممالک اب تک فتح نہ ہوئے تھے (یعنی ملاحدہ کے قلعے اور عباسیوں کے علاقے) ان کی تسخیر کا حکم دیا۔ اس لشکر میں اصل بادشاہی فوج کا بیسواں حصہ، شاہزادوں، منگولی سرداروں، قبائلی امراء اور دامادوں کی بڑی تعداد اپنی اپنی افواج کے ساتھ شامل کی گئیں۔ ہولا کو کے سب سے چھوٹے بھائی سبتائی اغول کو بھی اس لشکر کے ساتھ شامل کیا گیا آلات جنگ، قلعہ شکن منجنیقیں جنہیں ختائی ماہروں نے پہاڑی راستوں میں مہارت کے ساتھ چلانے کی غرض سے سریش اور ابریشم کے آمیزہ سے مستحکم کیا تھا اور ماہر نفث اندازوں نے آتش زنی کے مسالے بڑی

منت سے تیار کئے تھے یہ سب اس لشکر گراں کے ہمراہ کئے گئے۔ جانوروں کے چارے کی بہم رسانی کی غرض سے اس لشکر کی گزرگاہ کے تمام سبزہ زاروں، مرغ زاروں اور باغوں کو مقامی آبادی کے چوپایوں اور آدمیوں کے لئے شجرہ ممنوعہ قرار دیا گیا۔ راستے کے دھقانوں، روساء و امراء پر سامان خوردنی کی فراہمی کی ذمہ داری ڈالی گئی۔ مصنف کتاب جہاں کشائی بہاء الدین عطاء ملک جوینی کو ہولا کو کا صاحب دیوان اور دبیر خاص مقرر کیا گیا، تاکہ خراسان و عراق میں اس خاندان کی قدیمی ساکھ اور دفتری مہارت سے خاطر خواہ فائدہ اٹھایا جاسکے۔

ہولا کو کی روانگی

”یہ لشکر گراں موسم سرما کی برف باری اور خراب موسم کی مشکلات سے نجات پا کر خراسان کی حدود میں داخل ہوا۔“ (یہاں سے تلخیص ختم ہوئی اور کتاب کا ترجمہ شروع ہوتا ہے) بقول جوینی ”موسم سرما کی تاریک راتوں کی کوکھ سے صبح بہاراں نے جنم لیا۔ سبزہ بہار اور گل رنگا رنگ، صحرا میں کھل اٹھے، انہوں نے دنیا کو گلہائے ہفت رنگ کی دیبائے حریریں پہنا دی۔ سپاہ اور چارپایوں کو بھی آرام و سکون نصیب ہوا“ اب الحاد کے قلعوں کی تسخیر کا حکم دیا گیا۔ چنانچہ دس دس ہزار سپاہ کے بیروقوں (بیروق، پرچم، علم) کے تلے فوجی اکٹھا ہونے لگے۔ اس حدود میں جو سپاہ ترک و تاجیک پہلے سے موجود تھی وہ بھی جنگ کے لئے آمادہ ہو گئی۔

قصبہ تون کی فتح

چونکہ قصبہ ”تون“ ابھی خراب و برباد نہ ہوا تھا، اور اپنی پرانی گمراہی پر تاحال قائم و باقی تھا، اس لئے بادشاہ ہولا کو نے سب سے پہلے اس کا رخ کیا۔ ربیع الاول (۶۵۳ھ) کے آغاز میں مبارک گھڑی پر ”تون“ کی جانب فتح و کامرانی کی یلغار شروع ہوئی۔ جب بادشاہ زادہ خوف کے حدود میں پہنچا، تو بیماری کا علم اس پر سایہ فلک ہوا (یعنی وہ بیمار پڑ گیا)۔ سو اس نے کوکا ایل کلی اور کید بوقا اور دوسرے سرداروں کو اس مہم پر روانہ کیا۔ جب یہ سردار اپنی افواج کے ساتھ ”تون“ پہنچے، تو وہاں کے بد معاشوں (رندان) نے مزاحمت کی۔ سات دنوں کی مزاحمت کے بعد لشکر شاہی اس قلعہ میں داخل ہو گیا، اس کی فصیل کو مسمار کر دیا اور تمام مردوزن کو قلعہ کے باہر میدان میں لے جا کر دس سال سے بڑی عمر کے لوگ جن کے قد ایک تیر سے زیادہ دراز تھے، نوجوان عورتوں کے سوا، سب کے سب موت کے گھاٹ اتار دیئے گئے۔ یہ فوجی سالار اس کے بعد کامیاب و کامران بادشاہ کی

خدمت میں حاضر ہوئے۔

طوس میں قیام

اس مقام سے لشکر نے طوس کا رخ کیا۔ یہاں ایک باغ کے دروازے پر جسے امیر ارغون نے تعمیر کیا تھا۔ ریشمی زربفت کا بڑا خیمہ نصب کیا گیا، یہاں شاہی امراء کا اجتماع ہوا۔ یہ وہی خیمہ تھا جسے بادشاہ جہاں منکوقاآن کے حکم سے امیر ارغون نے اس کے بھائی ہولاکو کے لئے بڑے اہتمام سے تیار کرایا تھا۔ اس حکم کی تعمیل کی غرض سے ماہر کاریگروں کو بلا کر ان سے مشورہ کیا گیا اور یہ طے پایا کہ اسے اکہرے اور دہرے بٹے ہوئے دھاگوں سے اس طرح تیار کیا جائے کہ صنعائے (مین) کے صنایع بھی اس کے بنانے سے قاصر ہوں۔ اس کے دونوں رخ ایک قسم کے ہوں اور نقش و نگار و رنگ آمیزی میں اندر اور باہر کوئی فرق نہ ہو۔ یہ کپڑا اس قدر دبیز ہو کہ قینچی سے نہ کٹ سکے۔ یہ قبہ زرنگار اور خیمہ آسمان کردار (بلند) ایسا روشن تھا کہ اس کے مقابلہ میں سورج بے نور اور روشن چاند بدہیت نظر آتے تھے۔ بہر کیف یہاں چند دنوں قیام و جشن رہا۔

باغ منصور میں قیام

بعد ازاں یہاں سے کوچ کر کے، تھکن مٹانے کی غرض سے باغ منصور یہ میں قیام ہوا۔ یہ باغ بہت پرانا ہو گیا تھا اور اس میں کافی ٹوٹ پھوٹ ہو گئی تھی، امیر ارغون نے اسے از سر نو تعمیر کرایا تھا۔ اس کی دل کشائی و خوبی پر بہشت دنیا رشک کرتی تھی حکیم انوری نے اسی کے لئے کہا تھا۔

”واہ واہ“ اے منصور یہ کا باغ اور محل، ایسا معلوم ہوتا ہے کہ جنت سے تجھے خدا نے دنیا میں بھیج دیا ہے۔“ اس روز امیر ارغون اور صاحب (وزیر) عزالدین طاہر کی خواتین نے سامان خورد و نوش سے شاہی مہمانوں کی ضیافت کی اور جشن برپا کیا۔

رادکان میں قیام

ایک دن بعد وہاں سے کوچ کر کے رادکان کے مرغ زار (سبزہ زار) میں چند دنوں تک قیام ہوا۔ اس سفر و قیام کے دوران تمام نزدیک و دور کے صوبہ جات یعنی مرو، بازر اور ہستان کے لوگ شراب، پانی کی طرح وافر مقدار میں لاتے رہے اور بے حد و حساب چارے اور خوراک لے کر ہر منزل میں حاضر ہوتے رہے۔

خبوشان کی ازسرنو آبادی

رادکان سے چل کر خبوشان پہنچے۔ یہ قصبہ منگولی لشکر کی ابتدائی یورش سے تاحال ویران و برباد اور اجاڑ تھا۔ اس کی تمام تعمیرات زمین دوز ہو گئی تھیں، اس کی زیر زمین کاریزیں خشک پڑی تھیں اور قنات (نہریں) ٹوٹ پھوٹ چکی تھیں۔ یہاں کی جامع مسجد کی دیوار کے سوا کوئی دیوار باقی نہ رہ گئی تھی۔ خبوشان کی اس بربادی سے پہلے میں (جونی) نے یہاں کے باشندوں اور رعایا سے قصبہ کا ایک چوتھائی حصہ خرید لیا تھا۔ میں نے ویران و برباد شدہ مقامات کی دوبارہ آبادی کی طرف بادشاہ (ہولاکو) کو مائل پایا، تو خبوشان کی تعمیر نو کی جانب اس کی توجہ مبذول کرائی۔ بادشاہ نے میری عرضی داشت کو سنا اور کاریزوں، بازاروں اور عمارتوں کی تعمیر کا حکم دیا۔ اور رعایا کی خوش حالی اور انہیں وہاں دوبارہ آباد کرنے کی ہدایت کی۔ چنانچہ وہاں جو عمارت تعمیر ہوتی تھی اس کے اخراجات خزانہ شاہی سے نقد ادا کئے جاتے تھے تاکہ ان کا بوجھ رعایا پر نہ پڑے۔ وہاں کی قنات (نالیاں، نہریں) جو ایک عرصے سے ٹوٹ پھوٹ کا شکار تھیں دوبارہ جاری ہو گئیں، باشندے ایک مدت کی ترک سکونت کے بعد پھر واپس آ گئے۔ بہستان سے کسانوں اور کنویں کھودنے والوں کو لا کر یہاں (خبوشان میں) آباد کیا گیا۔ بادشاہ نے کارخانوں کے قیام کا بھی حکم دیا۔ جامع مسجد کے متصل ایک باغ بنانے کا بھی فرمان صادر ہوا۔ وہاں کی جامع مسجد اور قبرستان بھی ویران ہو گئے تھے صاحب اعظم سیف الدین آغا نے مسجد کی تعمیر کے آغاز اور اس کی نشاہ ثانیہ کے لئے تین ہزار اشرفیاں منظور کیں۔

خورشاہ کی سفارت

بادشاہ (ہولاکو) استو میں بھی دو ماہ ٹھہرا۔ جب پہاڑ اور جنگل چاروں اور خوراک سے خالی ہو گئے تو وہاں سے کوچ کیا۔ اس اثناء میں رکن الدین خورشاہ نے اپنے بھائی شہنشاہ اور اپنے ملک کے روادار اشخاص کو دربار شاہی میں اظہار اطاعت و بندگی اور حصول حمایت کی غرض سے روانہ کیا۔ جب (ان کی آمد کی) یہ باتیں بادشاہ نے سنیں، تو ان لوگوں کے ساتھ احترام و عزت کے ساتھ پیش آنے کا حکم دیا۔ بعد ازاں ان (اسماعیلی قاصدوں) میں سے ایک شخص کے ہمراہ اپنے اہلچہلوں کو رکن الدین خورشاہ کے پاس بھیجا تاکہ وہ لوگ قلعوں کی جلد بربادی و مسماری سے متعلق اسے آگاہ کریں۔ جب یہ حکم رکن الدین خورشاہ کو ملا، تو اس نے اپنی دیوانگی (حماقت) اور جوانی (نا تجربہ کاری) کی وجہ سے، دروغ (جھوٹ) اور بہتان

(حیلہ، الزام، بہانہ) پر مبنی جواب دیا۔

ملاحظہ سے جنگ کا فیصلہ

جب بادشاہ (ہولا کو) پر یہ بات واضح ہو گئی کہ رکن الدین کی قسمت اس سے برگشتہ ہو چکی ہے اور اس سے نرمی کا سلوک کرنا اور دوستی کی روش اپنانی زحمت و پریشانی کا سبب ہوگی، تو اس نے مقام خرقان سے رکن الدین خورشاہ سے جنگ کرنے کا معمم ارادہ کر لیا۔

فصل دوم

ملاحدہ کے قلعوں کی تسخیر کی غرض سے بادشاہ جہاں ہولا کو کی پیش قدمی

افواج کی پیش قدمی

جب سفیروں اور اہلچہلوں کی آمدورفت سے رکن الدین (خورشاہ) کو کوئی تنبیہ نہ ہوئی اور اس نے بادشاہ (ہولا کو) کی خواہش کو ٹالنے کی نیت سے پانچ گنے چنے قلعوں کو جن میں زیادہ ساز و سامان نہ تھا اور جو محفوظ و مستحکم بھی نہ تھے، خالی کر دیا اس نے دوسرے قلعوں کے دروازے اکھڑا دیئے اور مضبوط فصیلوں کے بالائی حصے توڑوا دیئے اس کا خیال تھا کہ وہ مکرو فریب کے ان باطل طریقوں سے تقدیر کے نوشتہ کا توڑ کر سکے گا۔ ”افسوس ہے افسوس ان امور کے باعث جن کا تم لوگوں سے وعدہ کیا گیا ہے۔“ (المومنون ۳۶) (بناء بریں ہولا کو) خرقان کے مرحلہ سے شعبان کے وسط میں (۵ شعبان ۶۵۳) رکن الدین کے قلعوں (کی تسخیر) کے قصد اور اس کی بستیوں کو برباد کرنے پر مستعد ہو گیا۔ اس نے ان افواج کو جو عراق اور دوسرے مقامات پر تھیں حکم دیا سب ایک جگہ جمع ہو جائیں مہمند (کے ساتھ) بو قاتیور و کو کا اہلکاسی براہ مازندران اور میسرہ (پر) تگور اغول و کید بو قاسمان و خوار کے راستے روانہ ہوئے۔ اور بادشاہ زادے بلخامی و توقار اور عراق (میں مقیم منگولی) لشکر نے الموت کی سمت سے کوچ کیا۔ خود بادشاہ ان جواں مردوں کے جلو میں جو جنگ کو شہد جانتے ہیں اور خوف کی ذرا پروا نہیں کرتے، چل پڑا۔

قاصدوں کی ایک بار اور روانگی

مقدمہ (کے بطور) (ان افواج سے) پیشتر دوبارہ اہلچہلوں کو بھیجا کہ (رکن الدین کو علم ہو جائے کہ) ترک تازی کے عزم اور پیش قدمی کی نیت کو عملی شکل دے دی گئی ہے ہر چند کہ ماضی میں اس کے جرائم کھوکھلی معذرتوں اور بہانوں کی وجہ سے کئی گنے ہو گئے ہیں تاہم اگر وہ اب بھی صدق دل سے ہلا کو کے استقبال کی خدمت انجام دے تو اس کے جرائم سے درگزر کیا جائے گا، اس کی فضول گوئیوں پر غصہ کی نظر ڈالی جائے گی اور اس کے معروضات کو قبول کیا جائے گا۔

ملاحظہ کی مہلت طلبی

جب بادشاہ زادہ جہاں کشائی چتر بلند فیروز مندی کے ساتھ (مقام) فیروز کوہ سے گزرا تو (رکن الدین کے آدمیوں نے) اہلچہلوں کو واپس (ہولا کو کے پاس) بھیج دیا اور خود (قلعوں کی) فصیلوں اور دیواروں کو مسمار کرنے میں مشغول ہو گئے۔ (ان اہلچہلوں) کے ہمراہ جھوٹے (رکن الدین) کا وزیر اور بد بخت کا مدیر (صاحب تدبیر) کھقبلا (نامی) طرح طرح کے فریب و مکر کے ساتھ آیا اور قلعوں اور بستیوں کو مسمار کرنے کے حکم کو قبول کیا۔ اور یہ درخواست کی کہ رکن الدین کو قلعہ سے (ہولا کو کے دربار میں) آنے کے لئے ایک برس کی مہلت دی جائے اور تین قلعوں الموت، لیسر دلال کو جو قدیم سے ان کے پاس ہیں، (منگولوں کے) حوالے کرنے سے مستثنیٰ کیا جائے اور وہ باقی قلعوں کو (ہولا کو کے) حوالے کر دیں گے اور جو حکم ہو گا بجالائیں گے۔ (اس اثناء میں رکن الدین نے) حکم بھیجا کہ قلعہ گرد کوہ اور قہستان کے قلعوں کے (اسماعیلی) محتشم (قلعدار) (ہولا کو کی) خدمت میں اظہار بندگی و اطاعت غرض سے حاضر ہوں۔ (رکن الدین نے) اس فریب دہی سے یہ خیال کیا کہ تقدیر نے جو فیصلہ کر دیا ہے اور جو بات مقدر ہو چکی ہے اس کا دفعیہ کر سکے گا اور اس فریب سے اس کا وزیر تقدیر کو زیر و زیر کرے گا۔

قلعہ شاہ دز پر قبضہ

جب بادشاہ کی سواری قصران پہنچی، قلعہ شاہ دز کا جو رہ گزر میں پڑتا تھا، کید بوتاقی (قیادت میں) محاصرہ کر لیا اور اس کے گرد لشکر کو مقرر کر دیا، ایک دو دن میں اس قلعہ پر زبردستی طاقت کے بل پر قبضہ کر لیا اور دو تین دوسرے قلعوں کو بھی جو ان اطراف میں تھے فتح کر لیا۔

خور شاہ کی حاضری کا مطالبہ

ایک بار پھر (ہولا کو نے) اہلچہلوں کو (رکن الدین کے پاس) بھیجا اور (قلعہ سے) نکل کر (اپنی خدمت میں) حاضر ہونے کا حکم دیا۔ (مگر) اس نے پھر تعویق و تاخیر کی غرض سے اور موسم خریف میں برف باری کے انتظار میں ٹال مٹول کر کے اہلچہلوں کو واپس کر دیا اور (منگولی) لشکر کے (اس کے) قلعوں کے محاصرہ، محاربہ اور لوٹ مار سے امان چاہی اور اس بات پر آمادہ ہو گیا کہ اپنے بیٹے کو تین سو آدمی کی نفری کے ساتھ (ہولا کو کے دربار میں) روانہ

کرے گا اور (اپنے) تمام قلعوں کو مسمار کر دے گا۔ بادشاہ نے اس کی درخواست منظور کر لی اور ری کے (مضافات میں موضع) عباس آباد میں (اس سفارت کے) انتظار میں شہر گیا۔ وہ (منگولی) افواج جو (ملاحدہ کے) قلعوں کے محاصرہ میں مشغول تھیں، انہیں ہٹا لیا گیا اور وقت مقرر پر سات آٹھ سال کے ایک بچہ کو یہ کہہ کر کہ یہ میرا بیٹا ہے (رکن الدین) نے (ہولا کو کے ہاں) اپنے اکابر، اصحاب اعتماد و اعتبار اور ارکان (دولت) کے ہمراہ بھیجا۔

خورشاہ کے وفد کی آمد

بادشاہ نے اپنی فراست و دانائی سے یہ بات جان لی کہ یہ بیٹا فرضی ہے (پس افتراء است) (اور رکن الدین کا فرزند نہیں ہے) اور اس کی اہنیت کے ثبوت میں شہادت و دلیل کی ضرورت ہے (لہذا) اس نے (رکن الدین کے بھائی) شہنشاہ سے اور ان ارکان دولت سے جنہیں (رکن الدین نے) بطور مقدمہ بھیجا تھا، (اس امر کی) تفتیش کی۔ اس گروہ نے جن کے باطن الحاد کی تاریکیوں میں ڈوبے ہوئے تھے کچھ نہ بتایا۔ لیکن بادشاہ نے اندازہ اور ذہانت سے جان لیا کہ حقیقت کیا ہے مگر اپنے کو اس سے ان جان بتایا۔ اور اس بچہ کو بطور خاص احترام انعام کا مورد شہرایا اور واپس جانے کی اجازت دے دی۔

بیس کلمہ دزپر پڑاؤ

بعد ازاں (ہولا کو) نے عباس آباد سے کوچ کر کے۔ بیس کلمہ دزپر پڑاؤ کیا۔ (دریں اثناء) رکن الدین اپنے بھائی وزیر اور دوسرے (امراء) کی واپسی کے لئے روز بروز (ہولا کو سے) استدعاء کرتا تھا۔ یہ لوگ جو برے ساتھی تھے رکن الدین کو اطاعت کی سیدھی راہ سے گمراہی کے بیابان میں ڈالتے تھے (یعنی رکن الدین کو ہولا کو کی اطاعت سے یہی لوگ روکتے تھے)۔ جب جعلی بیٹا بد بخت باپ کی خدمت میں پہنچا تو اس نے اپنے دوسرے بھائی شیران شاہ کو تین سو آدمیوں کے ہمراہ (ہولا کو کے پاس) بھیجا کیونکہ اس نے یہ وعدہ کیا تھا کہ فرضی بیٹے کی واپسی کے بعد وہ ان لوگوں کو (بادشاہ کے حضور) روانہ کرے گا۔ اس سے اس کا یہ مقصد تھا کہ اس بہانے بادشاہی لشکر (اس کے ملک سے) واپس چلا جائے گا۔ (رکن الدین کی) اس درخواست پر کہ اس کے پہلے بھیجے ہوئے بھائی (شاہنشاہ) اور ارکان (دولت) کی جماعت کو واپس کر دیا جائے اور خود اسے موسم سرما کے اختتام اور موسم بہار کی آمد تک و نیز اس لئے کہ اس کے دل سے خوف و ہراس دور ہو جائے (دربار شاہی میں) حاضری سے معاف رکھا جائے۔

خورشاہ کی حاضری اور قلعوں کی مسامی پر اصرار

بادشاہ نے اس کے بھائی شاہان شاہ کو واپس بھیج دیا اور حکم دیا کہ اگر (رکن الدین) پانچ دن کے اندر ہماری خدمت میں نہ آیا تو اسے چاہئے کہ وہ اپنے قلعوں کو مستحکم کر لے اور جنگ کے لئے تیار ہو جائے۔ جب (ہولا کوکا) ایلچی واپس آیا تو وہ (رکن الدین کا) وہی بار بار دہرایا ہوا عذر لے کر آیا (چنانچہ ہولا کوکا نے) جان لیا کہ اس کے سر میں شر اور اس کے عقیدہ میں مکر ہے، اس لئے اس نے رکن الدین کے استیصال کا معمم عزم کر لیا اور جو فوجیں اس کے (قلعوں) کے مدار پر تعینات تھیں انہیں حکم ہوا کہ ہر شخص اپنے مستقر سے چل پڑے۔ (خود) بادشاہ ۱۰ شوال ۶۵۳ھ کو بیس کلو دز سے روانہ ہوا اور (روانگی سے پہلے) (شاهی) حکم کے مطابق (رکن الدین کے) ان ملعون فوجیوں اور روساء کو جنہیں جمال آباد قزدین میں روک رکھا گیا تھا۔ خفیہ طور پر جہنم رسید کروادیا۔ اسی وقت سے قزدین میں یہ مثل مشہور ہو گئی کہ جس شخص کو قتل کرتے ہیں اس کے بارے میں کہتے ہیں کہ ”اسے جمال آباد بھیج دیا گیا۔“

رسد کی فراہمی کا بندوبست

(منگولوں کے) ایلچی (۱۰ اطراف و جوائب کے) ملکوں میں پھیل گئے تاکہ فوج کے لئے سامان خورد و نوش اور زنج کئے جانے کی غرض سے اور سواری کے مقصد سے جانوروں کو اکٹھا کر کے (لشکر شاهی کی جانب) روانہ کیا جائے چونکہ چاروں کی حمل و نقل ارمن سے یزد تک اور دلایت اکراد سے جرجان تک (کے وسیع علاقوں میں) تھی اور شاهی لشکر میں اس قدر چوپائے نہ تھے جو (اس مقصد کے لئے) کافی ہوتے اس لئے یہ حکم صادر کیا گیا کہ کمین و شریف ترک و تاجیک جس کے پاس بھی کوئی چوپایہ ہو اسے شاهی خدمت کے لئے پکڑ لیا جائے اور (ان پر) (چارہ و خوراک کے) انبار روانہ کئے جائیں۔

قلعہ میمون دز پر پڑاؤ

ماہ (شوال) کی ۱۸ تاریخ کو اس چوٹی پر جو شمال کی سمت کے قلعہ میمون دز کے بالمقابل ہے شاهی سواری آکر رکی۔ دوسرے دن نظارہ اور مقامات جنگ کے ملاحظہ کی غرض سے (بادشاہ نے قلعہ میمون دز کے) اطراف اور مدار کا چکر لگایا۔ چونکہ وہ ایک (مستحکم) قلعہ تھا کہ گویا ابوالعلاء نے اسی کے بارے میں کہا ہے ۔

”اس کی بلند چوٹیوں تک پہاڑی بکریں بھی نہیں پہنچ سکتے۔ اور نہ پرندے ہی حتیٰ کہ گدھ اور عقاب بھی (وہاں تک نہیں پہنچ سکتے)۔ اور (اس تک پہنچ پانے کی) نہ تو کسی خواہش مند نے طمع کی اور نہ (وہاں تک پہنچ کر) کتوں نے بھونکا ماسوائے کلاب ستاروں کے“ (یعنی اس پہاڑ کی چوٹیاں اتنی بلند ہیں کہ وہاں تک پہاڑی بکرا گدھ اور عقاب تک نہیں پہنچ سکتے، وہاں تک پہنچنے کی خواہش بھی نہیں کی جاسکتی اور آدمی اس کے سانچے کتے بھی اس بلند چوٹی تک رسائی نہیں پاسکتے، یہ اشعار ابوالعلاء ثانی کسی شخص کے نہیں ہیں۔ بلکہ ان کا خالق ایک اموی شاعر کعب بن معدان اشقوری ہے۔ اس نے یہ اشعار حاکم باوخمیس کے قلعہ کے متعلق کہے ہیں جسے یزید بن مہلب نے ۸۴ھ میں فتح کیا تھا۔ ملاحظہ ہو تاریخ طبری) اس لئے بادشاہ نے شہزادوں اور امراء دارکان دولت سے قلعہ کے محاصرہ کو جاری رکھنے یا وہاں سے واپس اور اگلے سال تک انتظار کرنے کے بارے میں مشورے کئے۔ چونکہ موسم سرما تھا، سامان خوردونوش کی فراہمی مشکل تھی اور چارہ میسر نہ تھا، اور جانور کمزور ہو رہے تھے، بیشتر امراء واپسی پر آمادہ تھے۔ مگر بادشاہ کے قرابت داروں میں سے بوقا تیمور، ارکان حکومت میں سے امیر سیف الدین کہ نہایت اہم (سمجھا جاتا) تھا اور امراء میں سے کید بوقاد طائر نے محاصرہ (جای رکھنے) پر اصرار کیا۔ چونکہ یہ بادشاہ کے اپنے دل کی بات بھی تھی، اس نے اس رائے کو قبول کیا اور تمام فوج کو محاصروں میں مستعدی دکھانے اور جنگ جاری رکھنے کا حکم دیا۔

خرشاہ کی اطاعت

رکن الدین نے جب یہ (صورت حال) دیکھی تو مطیع ہو گیا اس نے اطاعت قبول کر لی اور قلعہ کی بلندی سے نیچے اتر آیا۔ اگر ایسا نہ ہوتا تو مملکت کے صوبے مکمل طور پر چوپایوں کی رسد اور سامان خوردونوش کی منتقلی میں مشغول ہو جاتے اور تباہ ہو جاتے۔

فتح نامہ الموت

چونکہ رکن الدین کے مزید حالات ”فتح نامہ الموت“ میں بیان کر دیئے گئے ہیں، اس لئے ان کا اعادہ یہاں غیر ضروری ہے۔ اس ضمن میں اختصار سے کام لیا جاتا ہے۔ (الموت کی فتح کے مکتوب کا خلاصہ ضمیمہ اول میں شامل کر دیا گیا ہے)

فصل سوم

باطنیوں اور اسماعیلیوں کے مذہب

اور ان کے حالات کا بیان

آغاز

صدر اسلام میں خلفائے راشدین (رَضِیَ اللہ عنہم) کے دور کے بعد ایک ایسی جماعت ظاہر ہوئی جن کے دلوں میں اسلام کی کوئی محبت نہ تھی اور مجوسی عصبیت ان کے دلوں میں راسخ و پختہ تھی۔ ان لوگوں نے شک پیدا کرنے اور گمراہ کرنے کی غرض سے لوگوں میں یہ بات عام کی کہ شریعت کے ہر ظاہر کا ایک باطن ہوتا ہے جو اکثر افراد سے پوشیدہ ہوتا ہے۔ یہ لوگ یونانی فلسفیوں کی باتوں کو ان باطل (عقائد) کی نصرت و تائید میں پیش کرتے تھے۔ انہوں نے مجوسی مذاہب سے بھی چند نکتے (اپنے عقائد میں) شامل کر لئے تھے۔ اس مقصد کے اہل اسلام ان لوگوں پر لعن طعن نہ کریں بلکہ ان کی حمایت و موافقت کریں یہ لوگ مومنوں کے ایک گروہ پر یہ الزام لگاتے تھے کہ انہوں نے اہل بیت رسول صلی اللہ علیہ وسلم کی مدد نہ کی خصوصاً اس وقت جبکہ یزید اور اس کے پیروؤں نے ان پر کھلم کھلا ظلم کیا امراء دارباب حل و عقد میں سے کسی شخص نے بھی ان کا انتقام نہ لیا اور یزید کی خلافت پر راضی ہو گئے۔

فرقہ کیسانیہ سے اتحاد

جب (فرقہ) کیسانیہ نے باقی شیعوں سے الگ ہو کر محمد حنفیہ ۲ کے ساتھ تولاء کیا تو یہ لوگ ان سے مل گئے اور علوم باطن کی توضیح و تقریر میں ان کے ہم نوا ہو گئے۔ جب زید ۳ بن علی نے (ہشام اموی کے خلاف) خروج کیا تو محمد (الباقر) ۴ بن علی بن حسین کے شیعوں (حامیوں) نے زید کا ساتھ نہ دیا۔ لوگوں نے (ان کے بارے میں) کہا کہ (رفضوا زیدا) "انہوں نے زید کو چھوڑ دیا" اس زمانے سے وہ "رافضی" کہلانے لگے۔

باطنہ

جب کیسانیوں کی تعداد و سروسامان میں کمی ہوئی تو اس قوم نے اپنے کو "روافضی" کے

ساتھ وابستہ کر لیا ان میں حضرت جعفر طیار کی نسل سے عبد اللہ بن معاویہ ۵۔ (بن عبد اللہ بن جعفر بن ابی طالب) نامی ایک شخص تھا جس نے روافض کی دعوت قبول کر لی تھی اس مذہب میں تبحر حاصل کر لیا تھا اور اس کی تنظیم کے اصول و ضوابط وضع کئے تھے۔ اس کے ضوابط میں سے وہ جدول (تقویم) بھی ہے جسے اس نے عربی مہینے کی پہلی تاریخ معلوم کرنے کی غرض سے تیار کی تھی۔ اس کا خیال تھا کہ رویت ہلال کی ضرورت نہیں ہے۔ اس نے اس جدول (تقویم) کی ایجاد کی نسبت جو گمراہی کا سمندر تھی، ائمہ اہل بیت رضوان اللہ علیہم کی جانب کی۔ اس نے دعویٰ کیا کہ ایک رات کے چاند کو امام دیکھ سکتا ہے، اور دوسرے لوگ اسے محسوس (بھی) نہیں کر سکتے۔ اس سبب سے کہ مہینوں کا آغاز بے شریت ہلال سے ہوتا ہے۔ شیعوں نے ان کے اس دعویٰ کا انکار کیا اور ان کے درمیان اختلاف پیدا ہو گیا۔ جدولیوں کی جماعت نے (اس گروہ نے جو اس جدول کا معتقد و قائل تھا) اپنے کو اہل علم باطن کہا اور دوسرے شیعوں کو اہل ظاہر کا نام دیا۔

اسماعیلیہ

جب جعفر ۶ صادق رضی اللہ عنہ کا زمانہ آیا تو ان کے چار بیٹے تھے۔ سب سے بڑے اسماعیل تھے جو ماں کی جانب سے حضرت حسن (بن علی ابن ابی طالب) کے نواسہ تھے۔ دوسرے موسیٰ جن کی ماں ایک ام ولد تھی، تیسرے محمد و باج ۷۔ جو جرجان کے باہر داعی ۸۔ کی قبر کے قریب مدفون ہیں اور چوتھے عبد اللہ جو الفطح (کے عرف سے) مشہور ہیں۔ شیعوں نے کہا کہ امام معصوم (حضرت) جعفر (صادق) ہیں انہوں نے اپنے بیٹے اسماعیل پر امامت کی (نص کی)۔ اس کے بعد اسماعیل نشہ آور مشروب پینے (کے الزام میں ماخوذ) ہوئے (حضرت) جعفر صادق نے اس فعل سے سخت ناراضی و بے زاری کا اظہار فرمایا۔ ان سے یہ روایت ہے کہ انہوں نے فرمایا کہ ”اسماعیل میرا بیٹا نہیں ہے، ایک شیطان ہے جو اس کی صورت میں ظاہر ہوا ہے۔ ایک دوسری روایت ہے کہ (حضرت جعفر صادق) نے فرمایا (بداء اللہ فی امر اسماعیل) اللہ کو اسماعیل کے معاملے میں ”بداء“ ہوا (اور ان کی ولی عہدی امامت کا پہلا حکم اللہ نے واپس لے لیا) اس لئے انہوں نے اپنے ایک اور بیٹے موسیٰ پر نص (امامت) کی۔ وہ لوگ جو کیسانوں (کے گروہ سے نکل کر) روافض کے ساتھ ہو گئے تھے انہوں نے اپنے کو اسماعیل کا حامی و پیرو بنالیا اور روافض سے علیحدہ ہو گئے۔ (ان کا استدلال یہ تھا کہ) اصل (دلیل) تو پہلی نص ہے اور خدا پر ”بداء“ جائز نہیں ہے۔ اور جس شخص کو باطن شریعت کا علم ہو گیا اگر ظاہر (شریعت) سے غفلت برتے تو اس کی وجہ سے اس پر (کچھ) عذاب نہ ہوگا۔ امام جو کچھ کہتا اور کرتا ہے وہ حق ہوتا ہے (سو) شراب پینے سے اسماعیل (کی

امامت میں) کسی قسم کا نقصان و خلل نہیں۔ ان (شیعوں) کو اسماعیلی کا نام دیا گیا۔ یہ لوگ دوسرے شیعوں سے اس نام کے سبب ممتاز و نمایاں ہو گئے۔ اسماعیل نے (حضرت) جعفر صادق رضی اللہ عنہ سے پہلے ۱۴۵ھ میں انتقال کیا۔ جعفر صادق رضی اللہ عنہ نے مدینہ کے والی کو جو وہاں عباسی خلفاء رضوان اللہ علیہم کی جانب سے حاکم تھا، مدینہ کے معززین و مشائخ کی ایک بہت بڑی جمعیت کے ساتھ بلایا اور ان کو اسماعیل کی میت دکھائی جو شہر سے چار فرسنگ دور عریض کے گاؤں میں فوت ہوئے تھے اور لوگ ان کے جنازے کو کندھوں پر اٹھا کر شہر (مدینہ) میں لائے تھے۔ (اسماعیل کی) وفات پر (حضرت جعفر صادق نے) ایک محضر تیار کروایا جس پر ان لوگوں نے دستخط کئے اور (اس کے بعد) انہیں بقیع میں دفن کر دیا۔ (مگر) وہ لوگ جو اسماعیل کے پیرو تھے انہوں نے کہا کہ اسماعیل مرے نہ تھے اور جو ان کی موت کا اعلان کیا گیا وہ لوگوں سے (ان کو) پوشیدہ رکھنے کی غرض سے کیا گیا تھا تاکہ وہ اسماعیل اور ان کے گروہ معتقدین کو نقصان نہ پہنچائیں۔ لیکن بقیہ شیعوں نے کہا (اسماعیل کی لاش کو دکھانے اس پر محضر تیار کرنے سے) امام جعفر صادق کی غرض یہ تھی کہ اسماعیل کی جانب منسوب جماعت کی باتوں کی غلطی ظاہر کی جائے۔ اگر حالات (کو پیش نظر رکھا جائے تو معلوم ہو گا کہ) یہ دونوں باتیں غلط تھیں کیونکہ دونوں ہی گروہوں نے (امام جعفر صادق کے) اس فعل کو اپنی اپنی غرض پر محمول کیا تھا حالانکہ اس سے (جعفر صادق کا) مقصد اپنے کو اس الزام سے بری کرنا تھا کہ وہ اس دعویٰ امامت کے حوالہ سے جو (شیعہ) ان کی جانب کرتے تھے، اپنے بیٹوں پر نص کرتے ہیں اور اس وجہ سے خلفاء ان کے اور انکے متبعین کے مخالف تھے۔

مزید فرقہ بندیاں

قصہ مختصر جب (حضرت) جعفر (صادق) رضی اللہ عنہ نے وفات پائی، جمہور شیعہ نے موسیٰ (کاظم) کی پیروی کی اور تھوڑے سے لوگ محمد باج کی امامت کے قائل ہو گئے۔ ۱۰۰ھ۔ ایک کمزور گروہ نے عبداللہ الفطح کو اپنا امام مانا اور انہیں فطحیہ کہتے ہیں۔ (عباسی) خلفاء نے ایک مدت بعد (اپنے گماشتے) مدینہ بھیج کر (امام) موسیٰ کو بغداد بلوا کر قید کر دیا اور انہوں نے اسی قید کی حالت میں وفات پائی۔ شیعوں کا خیال ہے کہ انہیں زہر دے دیا گیا تھا۔ ان کی (میت) کو (دجلہ کے) پل کے کنارے لاکر ایک بڑے مجمع کو دکھلایا گیا کہ ان کے جسم پر کسی قسم کا زخم نہیں ہے پھر انہیں مقابر قریش (قریش کے قبرستان) میں دفن کر دیا گیا۔ ان کے بیٹے علی ۱۳۰ھ بن موسیٰ الرضا مدینہ (ہی) میں رہے بعد میں مامون نے انہیں خراسان بلوا لیا ان کا واقعہ نہایت مشہور ہے۔ انہوں نے طوس میں انتقال کیا (شیعہ) کہتے ہیں کہ انہیں زہر دے دیا گیا تھا۔ انہیں وہیں (طوس میں) دفن کیا گیا۔

اسماعیلیوں کی روپوشی

خلفائے (عباسی) ان (شیعہ ائمہ) کے اس لئے پیچھے لگے رہتے تھے کہ وہ امامت کے دعویٰ دار تھے اس لئے اسماعیل روپوش ہو گئے۔ یہ لوگ مدینہ سے عراق و خراسان اور ان میں سے کچھ مغرب (شمالی افریقہ) چلے گئے۔

اسماعیل کی حیات کے متعلق دعویٰ

اسماعیلیوں کا یہ دعویٰ ہے کہ اسماعیل (اپنے والد حضرت) جعفر کے بعد پانچ سال تک زندہ رہے انہیں بصرہ کے بازار میں دیکھا گیا کہ ایک اپاہج نے ان سے سوال کیا اسماعیل نے اس کا ہاتھ پکڑ کر اٹھایا وہ صبح ہو گیا اور اپنے پاؤں پر کھڑا ہو کر ان کے ساتھ چلا گیا۔ انہوں نے ایک اندھے کے لئے دعا کی اس کی آنکھیں روشن ہو گئی۔ ۱۳

محمد ابن اسماعیل اور ان کی اولاد کی روپوشی

جب اسماعیل نے وفات پائی تو ان کے بیٹے محمد بن اسماعیل جو (حضرت) جعفر (صادق) کے حین حیات مسن و معمر تھے اور موسیٰ سے عمر میں بڑے تھے جبال کی جانب چلے گئے پھر ری آئے اور وہاں سے دماوند میں معلم نامی گاؤں میں ٹھہر گئے۔ ری میں محمد آباد نامی بستی انہیں کی جانب منسوب ہے۔ (محمد کے) بیٹے خراسان میں روپوش رہے اور قندھار میں جو (اس وقت) سندھ کی دلایت میں تھا۔ یہ لوگ جا کر متوطن ہو گئے۔ (اس دوران) اسماعیلی داعی مختلف علاقوں میں پھیل گئے اور لوگوں کو اپنے مذہب کی دعوت دینے لگے۔ بہت سے لوگوں نے ان کی دعوت کو قبول کر لیا۔

علی بن اسماعیل

دوسری جانب (اسماعیل کے دوسرے بیٹے) علی ابن اسماعیل نے ”جان بچی لاکھوں پائے“ کے مصداق (من نجار اسہ بر خواند) (امامت کے کھکھڑ سے اپنے کو الگ کر لیا) اور شام و بلاد مغرب کا رخ کیا۔ چونکہ وہ امامت کے طلب گار نہ تھے، کسی نے ان کا پیچھا بھی نہ کیا۔ (اس لئے) وہ شام میں ظاہر ہو گئے اور ان کی نسل پھیلی یہ لوگ اب بھی موجود ہیں۔

اسماعیل کی امامت پر استدلال

بعد میں اسماعیلی جماعت کے رد ساء پیدا ہوئے جنہوں نے (اسماعیل کی امامت کے) موضوع کو شرح و بسط اور نہایت تفصیل سے بیان کیا۔ اور کہا کہ دنیا کبھی امام کے بغیر نہ تھی اور نہ ہے اور جو شخص امام ہوتا ہے (ضروری ہے کہ) اس کا باپ بھی امام رہا ہو اور اسی طرح اس کے باپ کا باپ بھی امام رہا ہو اور یہ سلسلہ حضرت آدم تک یوں ہی جاری ہوگا۔ بعض (اسماعیلی علماء) کہتے ہیں کہ (سلسلہ امامت) ازل تک جاری رہے گا کیونکہ یہ لوگ عالم (دنیا) کی قدامت کے قائل ہیں۔ اس طرح امام کا بیٹا امام ہوتا ہے اور اس کے بیٹے کا بیٹا بھی (امام ہوتا ہے) اور یہ سلسلہ ابد تک جاری رہے گا۔ امام کی وفات اس وقت تک ممکن نہیں ہے جب تک کہ اس کا وہ بیٹا جو اس کے بعد امام ہوگا پیدا نہ ہو جائے اور اس کی صلب سے علیحدہ نہ ہو جائے۔ (اسماعیلیوں) کا کہنا ہے کہ آیت ”ذریئہ بعضہا من بعض“ اور آیت ”وجعلہا کلئہ باقیئہ فی عقبہ“ کا یہی مفہوم و معنی ہے۔ جب (دوسرے) شیعوں نے ان (اسماعیلیوں) کے اس قول کے خلاف یہ دلیل دی کہ (حضرت) حسن ابن علی تمام شیعوں کے ہاں بالاتفاق امام ہیں مگر ان کے بیٹے امام نہ تھے (تو اس کی تردید میں اسماعیلیوں نے) کہا کہ (حضرت) حسن ابن علی کی امامت مستور (وریعت) تھی یعنی ثابت نہ تھی اور وہ عاریتہ امام تھے اور (حضرت) حسین (ابن علی) کی امامت مستقر تھی۔ آیت ”مستور و مستور“ میں اسی جانب اشارہ ہے (یعنی اصلی امام حضرت علی کے بعد حضرت حسین تھے، مگر ان کے بڑے بھائی حضرت حسن اپنی زندگی میں بطور امین عاریتہ امام تھے اور انہیں امامت کا منصب بالاستقلال حاصل نہ تھا بلکہ وہ حضرت حسین کے مستور و امین تھے۔) اسماعیلی یہ بھی کہتے ہیں کہ امام ہمیشہ ظاہر نہیں رہتا، کچھ عرصہ ظاہر رہتا ہے اور کچھ عرصہ مستور (پوشیدہ) رہتا ہے یہ رات دن کی طرح ہے جو ایک دوسرے کے پیچھے آتے جاتے ہیں۔ جس دور میں امام ظاہر ہو تو اس کی دعوت کو پوشیدہ ہونا چاہئے مگر جس زمانے میں امام پوشیدہ (مستور) ہو تو اس کی دعوت ظاہر ہوتی ہے۔ لوگوں کے درمیان اس کے داعی معین و مقرر ہوتے ہیں تاکہ مخلوق کو اللہ پر کوئی حجت نہ رہے (کہ امام مستور تھا اس کا داعی موجود نہ تھا سو مخلوق خدا امام کی شناخت و معرفت سے عاجز تھی اور اس سے اللہ کی جانب سے اس ناواقفیت پر کچھ مواخذہ نہیں کیا جاسکتا تھا، سو اس نے داعی مقرر کر دیئے جو لوگوں کو امام مستور کے علائیم و نشانات بتا کر انہیں معرفت امام اور نتیجتاً ”اعتراف امامت کا مکلف کریں گے“ پیغمبر اصحاب تنزیل ہوتے ہیں (یعنی ان پر صحیفہ آسمانی نازل ہوتا ہے) اور امام اصحاب تاویل ہوتے ہیں (یعنی ان صحائف کے معانی و مفاہیم کی تاویل کرتے ہیں) اور کسی پیغمبر کا زمانہ امام سے خالی نہیں تھا۔ (حضرت) ابراہیم کے بعد ایک شخص تھا جس کا ذکر تورات میں آیا ہے یہ شخص بادشاہ وقت تھا اسے سریانی و عبرانی زبانوں میں ملخیز داق کہا گیا ہے۔ اس کے معنی

عربی زبان میں ملک الصدق (سپائی کا بادشاہ) اور ملک السلام (امن و سلامتی کا بادشاہ) ہیں۔ اسماعیلیوں کا بیان ہے کہ جب (حضرت) ابراہیم علیہ السلام اس (بادشاہ) کے پاس گئے تو اس نے انہیں اپنے مویشیوں کا عشر (دسواں حصہ) دیا۔ خضر جنہوں نے (حضرت) موسیٰ کو علم لدنی سکھانا چاہا تھا، وہ بھی امام یا امام کے نامزد تھے۔

دور ستر

ملت اسلام سے پہلے دور ستر تھا، امام پوشیدہ ہوتے تھے (حضرت) علی رضی اللہ عنہ کے زمانے میں کہ امام وہی تھے (امام) ظاہر ہوئے ان کے زمانے سے اسماعیل اور محمد بن اسماعیل جو ساتویں (امام) تھے، ائمہ ظاہر تھے۔ (دور) ستر کا آغاز اسماعیل سے ہوا اور محمد جو دور ظہور کے آخر میں تھے تمامہ مستور ہو گئے۔ ان کے بعد ائمہ مستور ہی ہوتے ہیں تا آنکہ وہ ظاہر نہ ہو جائیں، مستور و پوشیدہ رہیں گے۔

نادی النفس

اسماعیلیوں نے یہ بھی کہا کہ موسیٰ (کاظم) بن جعفر (صادق) اسماعیل (بن جعفر صادق) کے نادی النفس تھے اور علی (الرضاء) بن موسیٰ (کاظم) محمد بن اسماعیل کے نادی النفس تھے (درست یہ ہے کہ اسماعیلیوں کے خیال میں موسیٰ کاظم بن جعفر صادق، محمد بن اسماعیل بن جعفر صادق کے نادی النفس تھے کیونکہ محمد بن اسماعیل اپنے چچا موسیٰ کاظم بن جعفر سے سن میں بڑے اور ان کے معاصر تھے جبکہ ان کے والد اسماعیل بن جعفر اپنے چھوٹے بھائی موسیٰ کاظم سے بہت بڑے تھے اور ان کے معاصر نہ تھے۔) (حضرت) ابراہیم اور قربانی کا قصہ ”وندنیاہ بذح عظیم“ ۱۸ اس طرح کی صورت حال کی جانب ایک اشارہ ہے حاصل کلام یہ کہ (اسماعیلیوں نے) اس طرح کی بہت سی باتیں بیان کی ہیں۔

اسماعیل داعی

ان میں بہت سے داعی پیدا ہوئے انہیں میں سے ایک میمون قداح اور اس کا بیٹا عبداللہ بن میمون تھے جنہیں فرقہ اسماعیلیہ کے بڑے علماء میں شمار کیا جاتا ہے۔ حسن شیخ عبدان ۲۰۷ (بھی اسماعیلی) تھا اور (حضرت) صادق کے زمانہ میں ابو الخطاب ۲۱ نامی شخص جس نے (حضرت) جعفر کی الوہیت (خدائی) کا ویسے ہی دعویٰ کیا تھا جیسا کہ حلوی یا اتحادی ۲۲ کرتے ہیں اور جس کے بارے میں (حضرت) جعفر صادق نے فرمایا تھا ”وہ اور

اس کے ساتھی ملعون ہیں“ (یہ بھی اسماعیلی) تھا۔ ان جیسے (اسماعیل علماء) جن میں سے ہر ایک کا ذکر کتب تاریخ (میں موجود ہے) اور جن کے مقالات کو بڑی تفصیل سے بیان کیا گیا ہے، کثرت سے گزرے ہیں۔

دعوت اسماعیلی کی اشاعت

رفتہ رفتہ (اسماعیلیوں کا) مذہب اور ان کی تحریریں عام ہو گئیں اور اکثر اسلامی شہروں میں کیا مغربی کیا مشرقی ایک گروہ (ان اسماعیلیوں کا) پیدا ہو گیا ان میں سے کچھ پوشیدہ رہے اور کچھ ظاہر ہوئے۔ یہ سب اس بات پر متفق تھے کہ دنیا امام سے خالی نہیں ہوتی کیونکہ خدا کو اس کے ذریعہ پہچانا جاتا ہے اور امام کی مودت کے بغیر خدا شناسی ممکن نہیں ہے۔ پیغمبروں نے ہر زمانے میں اس کی جانب اشارہ کیا ہے۔ شریعت کا ایک باطن ہوتا ہے اور ایک ظاہر باطن (ہی) اصل ہوتا ہے جب لوگ شریعت کے باطن سے واقف و آگاہ ہو جائیں تو ظاہر (شریعت) سے غفلت اور سستی برتنے سے کوئی نقصان نہیں ہوتا۔ اس سبب سے اسماعیلیوں کے مقالات کو اصحاب مذاہب کے مقالات (گفتار، عقائد) سے یعنی ملت (اسلامیہ) سے خارج سمجھا جاتا ہے ان میں سے اکثر نے محرمات کی اباحت (حرام کو حلال کرنے) کا اقدام کیا۔

قرامطہ کا ظہور

(انہیں اسماعیلیہ میں ایک سرکش گروہ) (عباسی) خلیفہ معتمد ۲۳ کے زمانے میں پیدا ہوا اور وہ یوں کہ ۲۷۸ھ میں قرامطہ کا ظہور ہوا۔ ان کے (حالات) بڑی شرح و بسط سے تاریخ میں مذکور ہیں۔ ان میں پہلا شخص حمدان قرامطہ تھا، جب اس کے پاس لوگوں کی ایک جماعت جمع ہو گئی اس نے سواد کوفہ میں خراج (بغاوت) کیا۔ قرامطہ نے مسلمانوں کو قتل کرنا، ان کے مال و اسباب کو لوٹنا اور ان کے بال بچوں کو گرفتار کرنا شروع کیا۔ عراق و شام کے شہروں پر حملے کئے، بادیہ عرب میں گئے اور بڑا فتنہ کھڑا کر دیا۔ (عباسی) خلفاء ان کے تدارک سے قاصر رہے۔ یہ لوگ بحرین پر قابض ہو گئے اس کے بعد مکہ گئے وہاں حاجیوں کو قتل کیا اور چاہ زمزم مقتولین کی لاشوں سے پٹ گیا انہوں نے حجر اسود کو ٹکڑے ٹکڑے کر دیا اور اسے پچیس سال تک اپنے پاس رکھا مسلمان سلاطین نے چاہا کہ حجر اسود کو ایک لاکھ دینار کے عوض (قرامطہ سے) خرید لیں، مگر قرامطہ نے اسے نہ بیچا۔ آخر پچیس سال بعد (قرامطہ نے حجر اسود کو) کوفہ لاکر جامع مسجد میں پھینک دیا۔ اور ایک تحریر لکھ کر اس

کے پاس رکھ دی کہ ”ہم اس پتھر کو ایک حکم کے مطابق (کعبہ سے) لے گئے تھے اور اسے ایک حکم ہی سے پھر واپس لائے ہیں۔“ مسلمان حجر (اسود) کو مکہ لے گئے اور اسے اس کی جگہ پر خانہ کعبہ میں نصب ۲۵ کر دیا۔

فصل چہارم

المغرب میں اسماعیلی حکومت کا قیام

یمن و افریقہ میں اسماعیلی دعوت کا فروغ

قرامطہ کے فتنہ کے زمانے میں اسماعیلیوں کا ایک داعی جو عبداللہ بن میمون قداح کے فرزندوں میں سے تھا کوفہ اور عراق کے علاقے میں آیا۔ اس کے ساتھ اس کا ایک بیٹا بھی تھا۔ اس نے کہا کہ میں امام کا داعی ہوں اور امام کے ظہور کا وقت نزدیک آپہنچا ہے۔ اس نے بلقاسم ابن حوشب ۲۶ نامی ایک شخص کو داعی بنا کر یمن روانہ کیا اور اسے یہ حکم دیا کہ وہ اطراف و جوانب میں داعیوں کو بھیجے۔ اس بلقاسم نے (ابو القاسم رستم بن حسین بن فرج بن حوشب بن زاذان نجار کوئی لقب بہ المنصور یمن میں اچھے کام کئے اور ایک جماعت اس کی دعوت میں داخل ہو گئی۔ اس نے ابو عبداللہ صوفی محتسب ۷۲ نامی ایک شخص کو جس کا تعلق شمالی افریقہ (المغرب) میں آباد کتامہ کے قبیلہ سے تھا اور بلقاسم کی دعوت میں شامل ہو گیا تھا، المغرب بھیجا تاکہ وہ وہاں اسماعیلی دعوت پھیلانے چنانچہ ایک گروہ نے اس کی بات مان لی اور اسماعیلی دعوت قبول کر لی۔ یہ (ابو عبداللہ صوفی محتسب) اس شخص سے جو عبداللہ بن میمون کے فرزندوں میں سے تھا، خط و کتابت کرتا رہتا تھا۔ اور تحریریں بھیجتا رہتا تھا کیونکہ وہ بلقاسم بن حوشب کے مقابلہ میں امام سے زیادہ قریب تھا۔ وہ شخص (ابو عبداللہ شیعہ) کو دعوت (اسماعلیہ) کے بارے میں اکساتا رہتا تھا۔ رفتہ رفتہ جب ابو عبداللہ کے کام کو فروغ ہوا۔ (اس میں ترقی ہوئی) اور اس نے مغرب کے کچھ شرحدود قیردان اور سجلماسہ پر قبضہ کر لیا۔ تو وہ آدمی جو عبداللہ بن میمون کی نسل سے تھا اپنے بیٹے کے ساتھ (عراق سے المغرب کے لئے) روانہ ہو گیا۔ جب یہ (باپ بیٹے) سجلماسہ پہنچے تو ابو عبداللہ کتامی ان کے استقبال کے لئے (شر سے) باہر ۳۸ نکلا، ان کی تعظیم بجالائی اور کہا کہ میں ان علاقوں پر تیرے نائب (بالقاسم بن حوشب) کی جانب سے حکومت کرتا تھا۔ اب کہ تو آگیا تجھے حکومت کرنے کا سب سے زیادہ حق ہے۔

المہدی کا ظہور

اس شخص نے (جو عبداللہ بن میمون کی نسل سے تھا) یہ کہا میں اس سے پہلے یہ کہتا تھا کہ میں امام کا داعی ہوں تو اس میں مصلحت یہ تھی کہ ہنوز امام کے ظہور کا وقت نہ آیا تھا۔

اب (امام کے) ظہور کا وقت آپہنچا ہے تو میں تاکتا ہوں کہ میں ہی امام ہوں اور اسماعیل بن جعفر کی نسل سے ہوں۔ اس نے اپنا نام عبداللہ المہدی اور بیٹے کا نام القایم بامر اللہ محمد رکھا اور منصب امامت و خلافت پر متمکن ہو گیا مغاربہ (شمالی افریقہ کے بربر) خصوصاً قبیلہ کتامہ کے لوگوں نے اس (کی امامت و خلافت) پر اتفاق کیا۔ اس نے قیروان کے علاقہ میں ۲۵۸ھ - ۲۹۰ھ (درست ۳۰۸ھ - ۳۰۰ھ) میں مہدیہ کا شہر آباد کیا۔

جب (عبداللہ مہدی) کے کام کو فروغ ہوا تو اس نے شریعت کے ایوان کو پست گردانا چاہا (یعنی احکام شرعیہ کی تعمیل ترک کر دی) اور اس کے احکام (کی تعمیل) میں سستی ظاہر کرنے لگا۔ اس پر ابو عبداللہ صوفی محتسب کو (المہدی پر) شک گزرا اور اس کام (یعنی اسماعیلیہ - ۳۱ دعوت کی اشاعت) میں اس کے عزائم میں سستی پیدا ہو گئی۔ ابو عبداللہ کے بھائی یوسف نے چاہا کہ سرکشی اختیار کرے اور ابو عبداللہ مہدی کے خلاف بغاوت کر دے اس وجہ سے مہدی نے ابو عبداللہ اور اس کے بھائی (یوسف) کو قتل کروا دیا۔ بلاد مغرب میں مسجلماسہ کے مقام پر مہدی کا ظہور اور اس کا (ان علاقوں پر) قبضہ ۲۹۶ھ - ۳۲۰ھ میں ہوا۔ ۳۰۲ھ میں بنو اغلب جو خلفائے عباسی کی جانب سے مغرب (شمالی افریقہ) کے حکمران تھے (المہدی کے ہاتھوں) برباد و مغلوب - ۳۳ ہو گئے اور مغرب کے تمام علاقوں 'افریقہ اور صقلیہ پر المہدی کا اقتدار قائم ہو گیا۔ اسماعیلیوں نے آنحضرت علیہ - ۳۳ الصلوٰۃ والسلام سے ایک حدیث روایت کی کہ علی راس الثلاثہ ما تطلع الشمس من مغربہا - ۳۳ (یعنی تین سو ہجری کے آغاز میں سورج مغرب سے طلوع ہو گا) اور یہ کہا کہ اس حدیث (خبر) کی تاویل مہدی کا ظہور ہے۔ ان لوگوں کا بیان ہے کہ محمد بن اسماعیل اور مہدی کے درمیان تین امام مستور گزرے ہیں۔ ان کے نام ہیں محمد بن احمد بن..... اور ان کے القاب ہیں رضی، دنی و تقی۔ مہدی تقی - ۳۵ کا بیٹا ہے۔ مغرب کے مسلمانوں کا کہنا ہے کہ مہدی عبداللہ بن سالم بصری کی اولاد میں ہے جو اس جماعت (اسماعیلیہ) کا ایک داعی تھا۔ مگر اہل بغداد و عراق یہ کہتے ہیں کہ (مہدی) عبداللہ بن میمون قداح کی اولاد سے ہے۔

مہدی کے نسب کی تکذیب

مختصر یہ کہ مہدی کے اسماعیل بن جعفر کی جانب انتساب کو لوگ جھوٹ سمجھتے اس کی تکذیب کرتے اور اسے درست نہ جانتے تھے۔ بغداد میں خلیفہ القادر باللہ - ۳۰۷ (عباسی) کے دور میں ایک محضریار کیا گیا جس پر معتبروں 'سیدوں' قاضیوں اور عالموں نے اپنے اپنے دستخط ثبت کئے کہ مہدی کی اولاد کا نسب مقدوح (شکوہ، جعلی فرضی) ہے اور یہ لوگ (حضرت) جعفر صادق (رضوان اللہ علیہ) کی جانب انتساب میں کاذب (جھوٹے) ہیں۔ اس

محضر کا متن پانچویں (اسماعیلی) حکمران حاکم کے ذکر میں درج کیا جائے گا۔ مہدی چھبیس سال تک (المغرب وغیرہ پر) قابض رہا۔ ۳۳۲ھ میں اس نے وفات پائی۔

قائم کا عہد

(المہدی) کے بعد اس کا بیٹا قائم اس کا جانشین ہوا۔ اس کے عہد میں مغرب کے ایک آدمی ابویزید ۳۸۰ھ نے اس کے خلاف خروج کیا یہ شخص مسلمان، دین دار، سنی مذہب اور پارسا (متقی، نیکو کار) تھا۔ اس نے لوگوں کے سامنے مہدی اور قائم کی بدعتیں گنوائیں چنانچہ ایک بڑی جماعت اس کی قیام ہو گئی۔ اس نے قائم سے جنگ کی اور اس کی فوج کو شکست دے کر اسے مہدیہ میں گھیر لیا۔ قائم کے متبعین ابویزید کو دجال کہتے تھے کیونکہ ان کے ملازم میں (واقعات آئندہ کی پیش گوئی سے متعلق روایات اور جنگ و جدل کی روایات میں یہ روایت ہے کہ دجال مہدی یا قائم پر خروج کرے گا اور اس کے خلاف بغاوت کرے گا قائم نے انہیں لڑائیوں کے دوران میں شوال ۳۳۳ھ میں وفات پائی مگر (اسماعیلیوں نے) اس کی موت کو پوشیدہ رکھا۔

المنصور کا دور

قائم کا بیٹا المنصور اسماعیل اس کا جانشین ہوا اس نے ابویزید سے مقابلہ کی تدبیر کی۔ وہ صاحب رائے اور بہادر آدمی تھا۔ اس نے ابویزید کو شکست دے کر فرار پر مجبور کر دیا وہ ایک عرصہ تک اس کا تعاقب کرتا اور اس سے جنگیں کرتا رہا۔ آخر کار اسے گرفتار کر کے قتل کر دیا اور اس کی لاش کو مغرب کے شہروں میں گشت کرایا۔ (ابویزید کے خاتمہ کے بعد) المنصور نے باپ کی موت کا اعلان کیا اور اس کا (باقاعدہ) جانشین ہوا ۳۳۱ھ میں المنصور بھی فوت ہو گیا۔

المعز کا دور

اس کا بیٹا المعز ابوتیم اس کی جگہ (تخت خلافت و امامت) پر متمکن ہوا۔ وہ صاحب رائے، مدیر شجاع اور با اقبال تھا۔ وہ ملک کی سیاست کو مناسب سطح اور حد پر رکھتا تھا۔ (اس لئے) اس کا ملک اس کے اجداد کے ملک سے زیادہ اور وسیع ہو گیا۔ وہ ملک مصر کی تسخیر کی فکر میں لگا ہوا تھا۔

مصر پر قبضہ

اس زمانے میں مصر پر کافور اخشیدی ۳۹۰ھ کا قبضہ تھا۔ معز نے اپنے غلام ابوالحسن جوہر ۴۰۰ھ کو ۳۵۸ھ میں (فوج دے کر) اپنی دعوت کی اشاعت کی غرض سے مصر بھیجا۔ لوگوں کی بہت بڑی تعداد نے اس کی دعوت کو قبول کر لیا اس کے بعد اس نے کافور کو اپنا حامی بنانے اور اسماعیلی رعوت کی طرف اسے بلانے کی کوشش کی چنانچہ کافور نے اسے قبول کیا اور عباسی خلفاء کے خلاف مصر میں معز کے نام کا خطبہ جاری کر دیا۔

اسی سال ۳۵۸ھ میں کافور وفات پا گیا۔ اور جوہر مصر کی حکومت پر معز کی جانب سے مستقل حاکم ہو گیا۔ اس نے اسی سال فسطاط کے متصل قاہرہ کے شہر کی بنیاد رکھی ۳۶۳ھ میں اس کی تکمیل ہوئی اور اس کا نام قاہرہ معزیہ ۳۶۴ھ رکھا معز رمضان ۳۶۳ھ میں بے اندازہ فوج اور بے انتہاء شان و شوکت کے ساتھ مصر پہنچا۔ اور قاہرہ کو اپنا دارالسلطنت بنایا۔ (بعد ازاں) مصر و حجاز بنو عباس کے قبضہ سے نکل کر معز کے قبضہ میں آ گئے۔ اس نے ان ممالک میں عدل و انصاف قائم کیا چنانچہ اس کے عدل و انصاف کی عجیب و غریب داستانیں (اب تک) لوگ بیان کرتے ہیں۔ اس نے ربیع الاخر ۳۶۵ھ میں وفات پائی۔

العزیز کا عہد

اس کے بعد اس کا بیٹا العزیز ابو منصور نزار اس کا قائم مقام ہوا اور ممالک مغرب، مصر و حجاز کو اپنے تصرف میں لایا۔ الہتکین (الفتکین) معزی کی ساتھ جو خلیفہ عباسی الطائع اللہ ۴۲۲ھ کی جانب سے شام کا حاکم تھا اور حسن بن احمد قرطبی کے ساتھ جو الہتکین کی مدد کو آیا تھا، العزیز کی جنگوں اور اس کی کامیابی کے واقعات تاریخ مغاربہ میں مرقوم ہیں۔ اس نے رمضان ۳۸۶ھ میں انتقال کیا۔ عزیز ایک نیک سیرت اور حد درجہ بردبار (حکیم) آدمی تھا۔ (اس کی بردباری کی ایک مثال یہ ہے) حسن بن بشر و مشقی نامی ایک شاعر نے اس کی اس کے وزیر ابن کلس ۴۲۲ھ کی اور اس کے کاتب (سکرٹری) ابونصور قیروانی کی ہجو میں یہ قطعہ کہا۔

قل	لای	نصر	کاتب	القصر
والمتانی	لنقض	نا	الامر	
انقض	عری	الملک	للویر	تفرد
منہ	بحسن	الثناء	والذکر	
واعط	وامنع	ولا	تعف	احدا

فصاحب القصر لیس فی القصر
ولیس ہلدی ملاذا براد ہ
وہو اذا ملادی لعلادی

(دربار شاہی کے سیکریٹری ابو نصر سے جو اس امر (حکومت فاطمی) کی بربادی کی فکر میں لگا ہوا ہے، کہہ دو! وزیر کے لئے معاملات ملک کو پر آگندہ کرو، اس کی جانب سے حسن ستائش و حسن ذکر سے شاد کام ہو جاؤ گے۔ جسے چاہو عطا کرو، جس سے چاہو دست عطا کرو روک لو اور کسی سے نہ ڈرو کہ صاحب خانہ (خلیفہ) اپنے محل میں نہیں ہے۔ وہ نہیں جانتا کہ اس سے کیا خواہش کی جاتی ہے، جب اسے اس بات کا علم ہو گا تو کچھ نہ جان سکے گا)۔

ابن کلس نے جب عزیز سے اس شاعر کی شکایت کی اس کا قطعہ اسے سنایا تو اس نے جواب دیا کہ ”ہجو میں ہم سب شریک ہیں آؤ اسے معاف کرنے میں بھی میرے شریک ہو جاؤ۔“ شاعر نے دوبارہ ان کی ہجو میں اشعار لکھے اور فوج کے قائد (سردار) فضل کا اس میں اضافہ کر دیا۔

تنصر	فلتنصر	دین	حق
علیہ	زماننا	بنا	ہل
و قل	جلتہ	عزوا و	جلوا
وعطل	مساوہم	فہو	عطل
لیعقوب	الوزیراب	وبنا	ال
عزیز	ابن	ودوح	القلس
			فضل

(نصرانی ہو جاؤ کیونکہ نصرانیت ہی سچا دین ہے۔ اس بات کی دلیل خود ہمارا یہ زمانہ ہے۔ کیونکہ لوگوں کو عزت و بزرگی تین (تشکیث) سے ملی اور ان کے علاوہ جو کچھ بھی ہے اسے بے کار سمجھ کر چھوڑ دو۔ سو یعقوب وزیر باپ ہے، یہ (خلیفہ) عزیز بیٹا ہے اور (سپہ سالار) فضل (روح القدس ہے)۔

وزیر نے دوسری بار عزیز کے سامنے یہ اشعار پڑھے (اور شاعر کی شکایت کی) ہر چند کہ اسے غصہ آیا مگر اس نے یہی کہا ”اسے معاف کرو“۔ چنانچہ اسے دوسری بار بھی معاف کر دیا گیا۔ تیسری دفعہ وزیر پھر عزیز کی خدمت میں حاضر ہوا اور عرض کی ”غصہ کی گنجائش باقی نہیں رہ گئی ہے کیونکہ اس سے حکومت کی بے رعبی ہوتی ہے اور اس شاعر نے اب کی آپ کو کہ عزیز ہیں، مجھے کہ وزیر ہوں اور آپ کے ندیم (صاحب) ابن زبارج کو اپنے اشعار میں برا کہا ہے (اس قطعہ میں گالی دی ہے)۔

زبا رجبی ندیم
وکلسی وزیر
نعم علی قدر الکلا
ب بصلح السلجور

”زبار جی ندیم و مصاحب ہے اور کلسی وزیر ہے۔ ٹھیک ہی تو ہے کہتے کی مناسبت ہی سے اس کے گلے کا چوبی پٹہ ہوتا ہے۔ (یعنی عزیز کتا ہے اور ندیم دوزیر اس کے گلے کا لکڑی کا پٹہ ہیں۔)“

یہ سن کر عزیز کو غصہ آگیا اور وزیر کو اس بات کی اجازت دے دی کہ شاعر (حسن بن بشر) مشقی کا مواخذہ کرے اور اے گرفتار کرنے کی اجازت دے دی۔ مگر پھر اس حکم پر پشیمان ہو اور اسے رہا کرنے کا حکم دیا۔ چونکہ وزیر کو اس حکم کے پہنچنے سے پہلے ہی اطلاع مل چکی تھی اس لئے اس نے بعجلت اس شاعر کو قتل کر دیا۔ عزیز کو اس واقعہ پر بڑا افسوس اور رنج ہوا۔

عزیز نے شام کی گورنری پر منشا (بن ابراہیم یہودی) کو اور مصر کی گورنری پر عیسیٰ بن نستورس۔ ۴۵ نامی ایک عیسائی کو مقرر کیا تھا۔ یہ دونوں اپنے اعتقاد کی بناء پر مسلمانوں پر ظلم و ستم کرتے تھے۔ ایک عورت نے العزیز کی خدمت میں ایک رقعہ پیش کیا جس کا مضمون یہ تھا کہ ”اے مسلمانوں کے امیر اس ذات کی قسم جس نے یہودیوں کو منشا بن ابراہیم سے ”عیسائیوں کو عیسیٰ بن نستورس سے عزت بخشی اور مسلمانوں کو تجھ سے ذلت دی“ تو میرے معاملہ پر غور کر“ عزیز اس رقعہ سے متاثر ہوا اور ان دونوں کو ان کے عہدوں سے ہٹا دیا۔ عیسائی (عیسیٰ بن نستورس) سے تین لاکھ مغربی دنیا بطور جرمانہ وصول کئے اور مظالم کا تدارک کیا اور کچھ عرصہ کے لئے مسلمانوں کے خراج کو یہود و نصاریٰ پر عائد کر دیا۔

حاکم کا دور

(عزیز کے) بعد اس کا بیٹا حاکم ابو علی منصور گیارہ سال کی عمر میں اس کا جانشین ہوا۔ اس کے باپ میں جس قدر حلم تھا اس میں اسی قدر طیش و جنون تھا۔ اس نے اہل مصر پر بہت ظلم و ستم کیا۔ اس کا معمول تھا کہ جب دربار کرتا تو لوگوں کی درخواستیں اس کے سامنے پیش ہوتیں وہ ان کی سماعت کرتا اور ان میں جو باتیں (درج) ہوتیں ان سے انکار نہ کرتا تھا۔ جب یہ درخواستیں اس کو دی جاتیں تو ان میں سے زیادہ تر ایسی ہوتیں جن میں اسے اور اس کے باپ دادا کو گالیاں لکھی ہوتیں تھیں اور اس کے نسب کے فساد و خرابی کا بیان ہوتا تھا۔

پھر نوبت یہاں تک پہنچی کہ لوگوں نے ایک عورت کا کاغذی پتلا بنا اسے چادر اوڑھا اور زنانہ لباس میں ایک سر بند خط ہاتھ میں تھما کر حاکم کی گزرگاہ میں کھڑا کر دیا۔ جب (حاکم وہاں سے گزرا اور) وہ درخواست اس کے ہاتھ میں پہنچی تو اس میں اس کے اور اس کے اسلاف کے بارے میں گالیاں اور رسوائیاں بڑی تفصیل سے درج تھیں۔ (خط پڑھ کر) اسے بہت غصہ آیا اس عورت کو سامنے لائے جانے کا حکم دیا۔ جب لوگ اس کے پاس گئے تو وہ صرف ایک پتلا تھا۔ اس نے غصہ میں اپنے غلاموں اور فوجیوں کو مصر (شرقدیم) کو جلا دینے کا اور وہاں کے باشندوں کو جان سے مار ڈالنے کا حکم دیا۔ مصری اپنی مدافعت اور اپنے ناموس کی رسوائی کے دفاع میں ڈٹ گئے اور مصر کے جن مقامات پر لوگ مدافعت سے عاجز رہے۔ وہاں حاکم کے آدمیوں نے آتش زنی، غارت گری اور کشت و خون کا بازار گرم کر دیا۔ حاکم روزانہ ان بربادیوں کے معائنہ کے لئے نکلتا تھا اور ایسا ظاہر کرتا تھا کہ سارے مظالم اس کی رضا و اجازت کے بغیر ہی لوگوں پر توڑے جا رہے ہیں۔ اس صورت حال کے تیسرے دن مصر کے مشائخ و معززین نے جامع مسجد میں پناہ لی اور لکڑیوں پر قرآن بلند کئے اور حاکم سے فریاد کی کہ اگر یہ مظالم تیرے حکم و اجازت کے بغیر ہو رہے ہیں تو ہمیں کہ تیری رعایا اور غلام ہیں، مفسدوں کی مدافعت کی اجازت دے۔ حاکم نے کہا کہ اس فساد کا حکم میں نے نہیں دیا ہے تم بھی ان کی مزاحمت کرو اور (دوسری جانب) اس نے فوجیوں سے کہا کہ تم اپنے کام میں لگے رہو۔ جب (شہریوں اور سرکاری سپاہیوں میں) لڑائی ہوئی تو شہریوں کی بھیڑ نے سپاہیوں کو مار کر بھگا دیا اور قاہرہ کے دروازے تک جو حاکم کی قیام گاہ تھا ان کا پیچھا کیا۔ حاکم اس سے ڈر گیا اور سپاہیوں کو (ظلم و تعدی سے) روک دیا۔ مختصر یہ کہ اس واقعہ میں مصر (شرقدیم) فسطاط) کا ایک چوتھائی حصہ جل کر راکھ ہو گیا، ایک حصہ لوٹ کی بھیٹ چڑھ گیا اہل مصر کے ناموس کے ساتھ حاکم کے غلاموں نے بڑے فضاہتے کئے یہاں تک کہ شہر کے رودار اور عزت دار لوگوں نے شرم سے خودکشی کر لی۔

حاکم کی عادت تھی کہ وہ راتوں کو شہر کے بازاروں میں گھومتا رہتا اور رعایا کے حالات کے بارے میں پوچھ گچھ کرتا تھا۔ اس نے بوڑھی عورتوں کو گھریلو خواتین کے حالات کی جستجو تلاش کے لئے مقرر کیا تھا۔ یہ (بوڑھیاں) لوگوں کے گھروں میں آتی جاتیں اور اہل ستر (پردہ داروں، روداروں) اور عورتوں کے بارے میں جھوٹ بچ باتیں حاکم تک پہنچاتی رہتی تھیں۔ حاکم نے اس حیلہ سے بہت سی عورتوں کو قتل کروا دیا اور یہ منادی کرادی کہ عورتیں اپنے گھروں سے باہر نہ نکلیں، گھروں کی چھتوں اور کوٹھوں پر نہ چڑھیں اور موچی عورتوں کے جوتے نہ بنائیں۔ اس نے شراب پینے کی بھی ممانعت کر دی تھی مگر (جب اس نے دیکھا کہ) لوگ (شراب خوری سے) باز نہیں آتے تو حکم دے دیا کہ انگور کی بیلوں کو جڑ سے اکھاڑ

پھینکیں۔ اس کا ایک معمول یہ بھی تھا کہ اپنے ہاتھ سے رقعے لکھتا، ان میں سے بعض میں یہ لکھتا کہ اس رقعہ کے حامل کو ہزار دینار یا فلاں شہر یا اس قدر گراں بہا خلعت دے دیں اور بعض رقعوں میں یہ لکھتا تھا کہ جس کے پاس یہ رقعہ ہو اسے قتل کر دیا جائے یا اس سے اس قدر مال بطور جرمانہ وصول کیا جائے یا یہ کہ اس کا فلاں عضو کاٹ کر اسے عیب دار و عضو بریدہ کر دیا جائے۔ پھر وہ ان رقعوں کو موم، عنبر اور طین مختوم (مہر کی مٹی) سے سربند کرتا اور دربار کے دن انہیں لٹاتا تھا ہر شخص اپنے بخت و نصیب کے مطابق حرم سے ان رقعوں میں سے ایک اٹھا لیتا اور متعلقہ کارپردازوں کے پاس لے کر جاتا جو کچھ اس رقعہ کا مضمون ہوتا اسی وقت اسے نافذ کر دیا جاتا تھا۔ اس نے حکم دیا تھا کہ یہود و نصاریٰ گھوڑوں اور خچروں پر سوار ہو کر نہ نکلیں۔ اور لوہے کی رکاب نہ استعمال کریں ان میں سے ہر ایک کی گردن میں چند گھنٹیاں بندھی رہیں تاکہ ان میں اور مسلمانوں میں امتیاز کیا جاسکے اور فرق باقی رہے۔ تمام اہل مصر کیا مسلمان کیا ذمی اس کے برے افعال اور ناپسندیدہ احکام سے رنجیدہ و ملول تھے۔ خود اس کے اہل حرم و اہل خانہ و خواص اس سے بیزار ہو گئے تھے۔ اس نے اپنی بہن ست الملک پر ابن دواسدے ۴ نامی ایک امیر کے ساتھ جو اس کا مقدم جیوش (سپہ سالار) تھا، (ناجائز جنسی تعلقات کی) تہمت لگائی اس کی بہن نے یہ بات ابن دواس کے پاس کہلا بھیجی۔ چنانچہ یہ دونوں حاکم کو قتل کر دینے اور اس کے بجائے اس کے بیٹے علی کو تخت نشین کرنے پر متفق ہو گئے اور آپس میں اس پر عہد و پیمان کر کے اسے جان سے مار ڈالنے کا فیصلہ کر لیا۔ انہوں نے ابن دواس کے دو غلاموں کو ایک ہزار دینار دیا تاکہ وہ قاہرہ کے نزدیک جبل مقطم پر گھات میں رہیں اور جب حاکم اپنے ہم رکاب لڑکے کے ساتھ حسب قرار وہاں پہنچے تو ان دونوں (حاکم اور اس کے ہم رکاب لڑکے) کو قتل کر دیں۔ حاکم کو علم نجوم میں دخل تھا اور اس نے یہ حکم لگا دیا تھا کہ یہ رات اس کے لئے قطعی ہوگی (آن شب اور اقطعی خواہد بود) کہ اگر وہ اس سے صحیح سلامت گزر گیا تو اس کی عمر اسی سال سے بھی زیادہ ہوگی۔ اس نے یہ بات اپنی ماں سے بھی کہی تھی۔ ماں نے اس کی بڑی منت سماجت کی کہ اگر تو آج رات گھر سے باہر نہ جائے تو تیرے لئے بہتر ہوگا۔ اس نے اپنی ماں کی بات مان لی۔ جب صبح کاذب کا وقت ہوا تو اس پر بے قراری کا غلبہ ہوا، سکون اور آرام کی طاقت نہ رہی اسے (کسی صورت) قرار نہیں آتا تھا۔ جتنا بھی اس کی ماں (اسے منع کرتی) روتی اور اس کا دامن پکڑ کر (اسے روکتی) اس کا کوئی فائدہ نہ ہوا اور اس نے کہا کہ اگر میں اس گھڑی باہر نہ گیا تو میری روح میرے جسم سے پرواز کر جائے گی۔ چنانچہ وہ پہلے سے طے شدہ منصوبہ کے مطابق رکاب کے لڑکے (ہم رکاب رہنے والے خادم) کے ساتھ جبل مقطم کی جانب چل پڑا۔ جو غلام چھپے ہوئے تھے اپنی کمین گاہ سے نکل کر انہوں نے حاکم اور اس

کے ہرکاب خادم کو مار ڈالا اور اس کی لاش کو چھپا کر اس کی بہن کے پاس لائے جس نے اسے اپنے محل میں دفن کرا دیا۔ اس راز سے ان لوگوں کے سوا کوئی اور واقف نہ ہوا۔ (بعد ازاں) ان لوگوں نے وزیر کو تاکید اور حلف (قسم) کے بعد اس راز سے آگاہ کیا۔ جب وزیر کو (حاکم کی ہلاکت کا) علم ہو گیا تو وہ (ابن دواس اور ست الملک) کے ساتھ تدبیر کار اور لوگوں کو مطمئن کرنے میں متفق ہو گیا اور حاکم کے غائب ہونے کے بارے میں یہ بہانہ کیا کہ وہ سات دن کے لئے غائب ہوا ہے (اس کے بعد واپس آجائے گا) یہ لوگ ہر روز کسی کو لاتے جو یہ کہتا کہ اس نے حاکم کو فلاں مقام پر دیکھا ہے (اس طور سے انہوں نے اس کی ہلاکت کو لوگوں سے مخفی رکھا۔)

ظاہر کی حکومت

آخر کار انہوں نے اعیان و ارکان حکومت کو (حاکم کی موت کی) اطلاع دی ان لوگوں نے عہد و بیان اور عطیات و انعام دینے کے بعد اس کے بیٹے ابو الحسن علی کی بیعت کی اور اسے الظاہر باللہ کا لقب دیا اور اس کی تخت نشینی کے بعد حاکم کے انجام و ہلاکت کا اعلان و اظہار کیا گیا۔ (وزیر نے) ابن دواس کو خلعت فاخرہ عطاء کی اور اسے ملک کے معاملات میں باختیار بنایا اس کے بعد نسیم نامی خادم کو بلایا جو قصر شاہی کا قہرمان اور شاہی غلاموں کا افسر اعلیٰ (مہتر) تھا خلیفہ کی حفاظت کی غرض سے شمشیر بردار غلام ہمیشہ اس کے ساتھ رہتے تھے۔ (وزیر نے) اس (نسیم خادم) کے ساتھ ابن دواس کو قتل کر دینے کی سازش کی اور فریب سے ان سو غلاموں کو ابن دواس کی سواری کے ساتھ لگا دیا۔ ایک روز جب ابن دواس قصر شاہی میں آیا تو نسیم خادم نے دروازے بند کر دیئے وہ خود تو ان کی حفاظت کے لئے وہاں ٹھہر گیا مگر غلاموں سے کہا کہ ہمارے آقا ظاہر فرماتے ہیں کہ ابن دواس میرے باپ حاکم کا قاتل ہے، لہذا اسے قتل کر دو۔ ان غلاموں نے ابن دواس کو تلواریں کی باڑھ پر رکھ لیا اور اسے جان سے مار ڈالا۔ اسی دوران ست الملک نے ان تمام لوگوں کو جو اس کے ساتھ حاکم کے قتل میں شریک یا اس (راز) سے واقف تھے درمیان سے اٹھالیا (یعنی ان سب کو قتل کر دیا) اور خود حکومت کے معاملات کے انصرام اور مملکت کے مصالح کے انتظام میں تنہا باختیار ہو گئی اس کی ہیبت ارباب حل و عقد و اعیان دولت کے دلوں میں بیٹھ گئی۔ حاکم کا قتل اور خلق خدا کی اس کے ظلم و ستم اور افعال لٹیمہ و اخلاق نعمہ سے نجات شوال ۳۱۸ھ میں ہوئی وہ ملک الموت (فرشتہ موت) سے مالک (داروغہ دوزخ) کے پاس منتقل ہو گیا۔ ظاہر نے پندرہ سال تک خلافت کی اور اس نے (۵۸ شعبان) ۳۶۷ھ کو انتقال کیا۔

مہدی کے نسب پر محضر

مہدی مقدوح کے محضر کا تذکرہ ۳۰۹ھ میں (درست ۴۰۱ھ) معتمد الدولہ ابو منیع قرواش بن مقلد عقیلی سے جو عباسی خلفاء کی جانب سے خلیفہ القادر باللہ کے عہد میں موصل کا حاکم تھا، (فاطمی خلیفہ) الحاکم نے خط و کتابت کا آغاز کیا وہ اس کے پاس مصر سے برابر تھے اور عطیے بھیجتا اور اسے اپنی بیعت کی دعوت دیتا تھا۔ (چنانچہ) معتمد الدولہ نے اس کی دعوت قبول کر لی اور موصل کے باشندوں کو الحاکم کی اطاعت و القادر کی مخالفت پر آمادہ کرنا شروع کیا وہ الحاکم کے نام کا خطبہ پڑھنے لگا۔ (بعد ازاں معتمد الدولہ) وہاں سے کوفہ آیا اور وہاں بھی اس نے الحاکم کے نام کا خطبہ جاری کیا۔

اس زمانے میں بہاء الدولہ ۴۰۹ھ ابن عضد الدولہ فارس گیا ہوا تھا جب اسے اس بات کی اطلاع ہوئی تو اس نے معتمد الدولہ کے پاس آدمی بھیجے اور اس پر سختی کی۔ معتمد الدولہ اپنے کئے پر پشیمان ہوا الحاکم کی اطاعت کا جو اپنی گردن سے اتار پھینکا اور اپنے علاقے میں القادر باللہ کے نام کا خطبہ پھر جاری کر دیا۔ (اس پر) وہ دار الخلافہ (بغداد) سے گران بہا خلعت کا سزا دار شہر۔ اس واقعہ کی تفصیل تاریخ کی کتابوں میں درج ہے۔ یہاں اختصار کی روش اختیار کی گئی ہے اس بیان کا مقصد اس محضر کا ذکر ہے جو (نبی فاطمہ مصر) کے نسب کے بطلان پر تحریر کرایا گیا تھا۔ اس کا (ترجمہ) درج ذیل ہے :

محضر کا ترجمہ

(اس ترجمہ میں جو نبی کے ایک ایک لفظ کو باقی رکھا گیا ہے، چنانچہ بعض لعنت و بدوعاء کے الفاظ بھی برقرار رکھے گئے ہیں جن کی بصورت دیگر کوئی ضرورت نہ تھی)

”اللہ کے نام سے جو رحمان و رحیم ہے۔ یہ وہ (محضر) ہے جس کی شاہدوں (گواہوں) نے شہادت دی ہے کہ معد بن اسماعیل جس نے مصر پر قبضہ کیا وہ معد بن اسماعیل بن عبد الرحمان بن سعید ہے۔ اور یہ لوگ اس ویسان بن سعید کی جانب منسوب ہیں، جس کی طرف (فرقہ) ویسانیہ کی نسبت کی جاتی ہے۔ سعید مذکور المغرب (شمالی افریقہ) چلا گیا اور (اس نے وہاں) اپنا نام عبد اللہ اور لقب المہدی رکھ لیا۔ یہ شخص جو مصر میں (اس زمانے میں) ظاہر ہوا ہے اور جس کا نام منصور اور لقب الحاکم ہے، اللہ اسے ہلاک و نیست و نابود کر دے، یہ بیٹا ہے نزار کا اور وہ معد کا فرزند ہے جو اسماعیل کا بیٹا ہے (اور اسماعیل) بیٹا ہے عبد الرحمان کا جو سعید کا فرزند ہے۔ اس الحاکم کے ناپاک و نجس اسلاف، ان پر اللہ کی لعنت اور تمام لعنت کرنے والوں کی لعنت ہو۔ جھوٹے مدعی نسب یعنی مجہول النسب اور خوارج

ہیں جن کا کوئی نسب علی ابن ابی طالب کی اولاد میں نہیں ہے اور یہ لوگ علی ابن طالب سے کسی سبب سے بھی وابستہ نہیں ہیں۔ اور یہ جو انہوں نے حضرت علی ابن طالب کی جانب اپنے نسب کا دعویٰ کیا ہے، وہ باطل اور جھوٹ ہے۔ آل ابی طالب کے گھرانے والوں میں سے کسی نے بھی ان مصری حکمرانوں کے متعلق یہ کہنے میں کوئی جھجھک محسوس نہیں کی ہے کہ یہ لوگ خوارج ہیں اور آل علی کے نسب سے خارج ہیں۔ یہ لوگ جھوٹے نسب کے دعویٰ دار ہیں۔ ان لوگوں کے جھوٹے دعویٰ کا یہ انکار حرمین (مکہ و مدینہ) میں مشہور رہا ہے اور ان کے اقتدار حاصل کرنے کے آغاز میں المغرب (شمالی افریقہ) میں بھی بہت زیادہ اس کی اشاعت ہو چکی ہے۔ یہ شخص جو مصر میں ظاہر ہوا ہے یعنی الحاکم وہ خود اور اس کے آباؤ اجداد کافر، فاسق، زندیق، معطلہ (شریعت کو معطل و موقوف سمجھنے والے) اور اسلام کے انکاری ہیں۔ یہ لوگ ثنویتہ و مجوسیہ کے مذہب کے معتقد اور ماننے والے ہیں۔ انہوں نے حدود شرعیہ کو معطل کر دیا، شرم گاہوں کو مباح کر لیا، شراب حلال کر دی، بے گناہوں کا خون بہایا، انبیاء کو گالیاں دیں اور ربوبیت (خدائی) کا دعویٰ کیا ہے۔ (یہ محضر ربيع الآخر ۴۰۲ھ میں تحریر کیا گیا۔ اس پر علوی شرفاء میں سے المرتضیٰ موسوی۔ ۵۰ و الرضی موسوی اور ان کی ایک جماعت نے شہادت دی۔ اور معتبر فقہاء میں سے شیخ ابو حامد الاسفرائینی۔ ۵۲ ابو الحسن القدوری۔ ۵۳، قاضی القضاۃ ابو محمد بن الکفانی۔ ۵۴ و ابو عبد اللہ البیضاوی۔ ۵۵ نے شہادت (گواہی) ثبت کی۔“

اس محضر کو بغداد اور دوسرے اسلامی شہروں کی مساجد کے منبروں پر (لوگوں کو پڑھ کر) سنایا گیا۔

ظاہر کے بیٹے المستنصر کی تخت نشینی کا بیان

جب ظاہر کا انتقال ہوا تو اس کے بیٹے ابو تمیم معد کی عمر (صرف) سات سال تھی۔ اسے تخت خلافت پر بٹھایا گیا اور اس کا لقب مستنصر رکھا گیا۔ یہ (بھی) دیوانگی کی کثرت اور عقل کی قلت کے لئے مشہور تھا۔ اپنے افعال میں کمون اور اپنے اعمال میں تضاد کے باعث و نیز غیر ضروری مصارف میں فضول خرچی اور جائز اخراجات کے موقع پر بخل کے سبب مستنصر دیوانہ کے نام سے اس کی شہرت تھی۔

اس کی عجیب و غریب داستانیں، جو خلفاء و سلاطین کے طور طریقوں سے نہایت مختلف ہیں، کتابوں میں درج اور تاریخ میں مذکور ہیں۔ یہاں ایک دو باتیں جن سے مستنصر کے افعال کے بارے میں اندازہ لگایا جاسکتا ہے درج کی جاتی ہیں۔ اس کی فضول خرچی (اسراف) کی ایک مثال یہ ہے۔ اپنے خزانے سے نہایت بیش بہا موتی منگواتا اور اسے بیس

کر سرمہ کردیتا اور پھر (اس سرمہ کو) پانی میں بہا دیتا تھا۔ اس کی کنجوسی اس حد تک بڑھی ہوئی تھی کہ اہل لشکر کو مقررہ تنخواہوں اور معینہ رقوم کی ادائیگی سے انکار کر کے اس حد تک پریشان کردیتا تھا کہ وہ شور و غل مچانے لگتے تھے۔ ایک مرتبہ (ان بے تنخواہ سپاہیوں نے) اسے قصر شامی میں محصور کر دیا اور اپنی تنخواہوں کا مطالبہ کیا، اس نے نجلی اور کنجوسی کی عذر خواہی کے بطور اپنے دست خاص سے ایک رقعہ لکھ کر اہل لشکر کے پاس بھیجا جس کا مضمون یہ تھا۔ ”میں اپنے اللہ کے سوا جو میرے حال پر مہربان ہے کسی اور سے نہ تو کوئی امید رکھتا ہوں اور نہ ڈرتا ہوں۔ میرے نبی میرے جدا مہجد ہیں اور میرے امام میرے باپ ہیں اور میرا قول توحید و عدل ہے۔ مال اللہ کا ہے، بندے اللہ کے غلام ہیں بخشش بخل سے بہتر ہے۔ اور عنقریب ظالموں کو معلوم ہو جائے گا کہ کس جگہ ان کو لوٹ کر جانا ہے۔ (القرآن، سورہ شعراء، آیت ۲۲۷)“ مستنصر کی باقی حرکتیں انہیں واقعات کے مطابق تھیں ان سے انہیں قیاس کیا جاسکتا ہے۔

کیونکہ یہ (جو دو بخل) اس کے دماغ کے دوسوے اور خلل ہیں۔ (کیونکہ) وہ نہ تو کرم کے باعث عطاء کرتا ہے اور نہ بخل کے سبب منع کرتا ہے۔ مستنصر نے اسی نہج پر زندگی گزار دی اور ساٹھ سال تک خلافت کے بعد از ذی الحجہ ۸۷ھ کو فوت ہو گیا اللہ تعالیٰ فرماتا ہے ہم انہیں اس لئے مہلت دیتے ہیں تاکہ ان کے گناہوں میں اضافہ ہو (القرآن، سورہ آل عمران، آیت ۱۷۷)۔

مستنصر کے بیٹے

مستنصر کے دو بیٹے تھے۔ ایک کا نام ابو منصور نزار تھا پہلے اس نے اسی کو ولی عہد بنایا اور اسے المصطفیٰ لدین اللہ کا لقب عطا کیا۔ اس کے بعد وہ اس پر پشیمان ہوا اسے (ولی عہدی سے) علاحدہ کر کے اپنے دوسرے بیٹے ابوالقاسم احمد کو اپنا ولی عہد بنایا اور المستعلی باللہ ۵۶۷ھ کا لقب دیا۔ مستنصر (کی موت) کے بعد بدعت کے ائمہ اور ارکان و اعیان دو گروہ میں بٹ گئے۔ ایک گروہ نزار کی امامت کا قائل ہو گیا کیونکہ اعتبار تو پہلی ہی نص کا ہوتا ہے عراق، شام، قوس و خراسان کے ملاحدہ کا تعلق اس گروہ سے ہے اور انہیں نزاریہ کہتے ہیں۔ دوسرے گروہ نے مستعلی کی امامت کو درست گردانا یہ لوگ مصر اور اس دیار کے اسماعیلی ہیں اس گروہ کو مستعلویان کہتے ہیں۔

حسن صباح

جس صباح نے مستنصر کے دور خلافت میں ولیم کے ملک میں اپنی دعوت کا اظہار کیا اس

کا ذکر اس بیان کے بعد کیا جائے گا۔

نزاریہ طہد ہیں

نزاریہ کے گروہ پر الحاد کا الزام اس لئے لگایا گیا کہ انہوں نے حسن صباح کی دعوت کے ضمن میں شریعت محمدی صلی اللہ علیہ وسلم کو معطل و باطل کر دیا اور محرمات (حرام) کو مباح (حلال) کر لیا۔ اللہ تعالیٰ کا ارشاد ہے کہ اور جو لوگ اللہ کی جانب سے نازل شدہ حکم کے مطابق فیصلے نہیں کرتے وہ قاسق و بدکار ہیں (القرآن سورہ مائدہ آیت ۴۷)۔

مستعلوی ظاہر شریعت کے پابند ہیں

مگر مستعلویان کے گروہ نے ظاہر شریعت سے سرکشی و رد گردانی نہیں کی اور اپنے آباء و اجداد کے طریقوں کی اتباع کی۔ مصر کے باشندوں اور فوجوں نے مستعلی کی پیروی کی اور اسے مسند خلافت پر متمکن کر دیا۔

نزار کا انجام

نزار اپنے دو بیٹوں کے ساتھ بھاگ کر اسکندریہ چلا گیا۔ وہاں کے باشندوں نے اس کی بیعت کر لی۔ مستعلی نے (نزار کے خلاف) فوج کشی کی مدت تک اسکندریہ میں نزار کا محاصرہ کئے رکھا آخر کار اسکندریہ پر (مستعلی کی فوجوں کا) قبضہ ہو گیا۔ نزار کو اس کے دو بیٹوں کے ساتھ مصر لایا گیا۔ یہ تینوں اپنی موت تک قاہرہ میں قید رہے۔

نزاریوں کا دعویٰ

فرقہ نزاریہ کا یہ دعویٰ ہے کہ نزار کے ایک بیٹے کا جو امام کا نام رکھتا تھا۔ (یعنی اپنے باپ کے بعد امام تھا) ان کے باطل مذہب کے مطابق اسکندریہ میں ایک بیٹا رہ گیا جس پر نہ کسی نے قابو پایا اور نہ اسے کسی نے پہچانا الموت کے موجودہ سردار کی نسبت و نسل اسی شخص کی جانب ہے۔ اس بات کا ذکر ملاحظہ کی دعوت جدیدہ کے بیان میں آئے گا۔ مستعلی خلافت پر اپنی (۷۱۸ صفر ۴۹۵ھ) میں موت تک متمکن رہا۔

آمر کا دور

ابو علی منصور جو مستعلی کا بیٹا تھا اس کا جانشین ہوا (اس کا لقب الامیر یا حکام اللہ تھا) ۴

۱ ذوالقعدہ ۵۲۳ھ کو فرقہ نزاریہ کے غلاۃ (مشرک اور کٹر افراد) کی ایک جماعت نے اسے دھوکہ سے اچانک حملہ کر کے ہلاک کر دیا۔

الحافظ کی حکومت

چونکہ (الامر کے) کوئی اولاد نہ (بیٹا) نہ تھا اس نے اپنے چچا زاد بھائی ابوالمیمون عبد المجید بن محمد بن خلیفہ مستنصر کو اپنا ولی عہد ۵۸۰ بتایا تھا۔ وہ اس کے قائم مقام (کی حیثیت سے) اس کا (جانشین) ہوا۔ اسے الحافظ لدین اللہ کا لقب دیا گیا وہ بیس سال تک خلیفہ رہا (اور ۵۸۴ جمادی الاخر ۵۴۴ھ میں وفات پائی)

الظافر کا دور

اس کے بعد (الحافظ لدین اللہ کا بیٹا) ابو منصور اسماعیل اس کے بجائے تخت نشین ہوا اسے الظافر کا لقب دیا گیا عباس ۵۹۰ بن تمیم جو اس کا وزیر تھا اس نے اس کو (۵۴۹ھ کے محرم کی ۱۵) یا آخری تاریخ میں قتل کر دیا۔

الفائز کا دور

الظافر کا بیٹا ابو القاسم عیسیٰ پانچ سال کی عمر میں اس کا جانشین ہوا۔ اس کا لقب الفائز باللہ (درست الفائز بنصر اللہ) تھا وہ چھ سال تک خلیفہ رہ کر (۵۵۵ھ میں) مر گیا۔

العاضد کا عہد

اس کے بعد اس کے چچا زاد بھائی ابو محمد عبد اللہ بن یوسف بن حافظ (لدین اللہ) کو تخت خلافت پر بٹھایا گیا اور اسے العاضد لدین اللہ کا لقب دیا گیا (اس نے محرم ۵۶۷ھ تک خلافت کی) جب کہ نبوایوب نے مصر اور اس کے ماتحت ملک پر قبضہ کر لیا۔

مصر پر نور الدین کے گورنروں کا قبضہ

۵۵۴ھ (درست ۵۶۳ھ) کے اوائل میں فرنگیوں کے ایک بہت بڑے لشکر نے مصر میں ٹھس کر قتل و غارت گری شروع کر دی۔ شامور نے (درست شادرب ۶۰) جو العاضد کا وزیر اور مملکت مصر کے سیاہ و سفید کا مالک تھا، فرنگیوں کے محاصرہ قاہرہ کے دوران جبکہ خلیفہ

وزیر اور مصر و قاہرہ کے تمام باشندے مایوس و ناامید ہو چکے تھے، دس لاکھ مصری دینار کی ادائیگی پر فرنگیوں کے سردار سے صلح کر لی (اس رقم میں سے) کچھ کی ادائیگی تاخیر سے ہوئی تھی اور کچھ کی نقد ہونی تھی سو فرنگیوں نے قاہرہ کا محاصرہ اٹھا لیا مگر طے شدہ مال کی بقیہ قسطوں کی وصولی کی امید میں وہ لوگ مصر میں انتظار کرنے کی غرض سے شہرے رہے۔ اس زمانے میں شام کا حکمران نور الدین محمود بن زنگی بن آق منقو تھا۔ عاضد، وزیر (شادر) اور اہالی مصر نے اس سے فرنگیوں کے قبضہ پر اس حد تک استغاثہ کیا اور مدد و حمایت کی درخواست کی کہ (شاہی خاندان کی ۳۳) مستورات کے سروں کے بال تک اس کے پاس بھیجے۔ نور الدین نے حمص کے گورنر شیرکوه کو ایک لشکر جرار کے ساتھ مصر کی حفاظت کی غرض سے روانہ کیا۔ صلاح الدین یوسف ۶۳۰ھ بن ایوب جو شیرکوه کا بھتیجا تھا اس کے ہمراہ تھا۔ جب فرنگیوں نے شامی لشکر کی آمد کی خبر سنی تو (فلسطین میں) اپنے مراکز و ممالک کی جانب بھاگ کھڑے ہوئے۔ شیرکوه نے قاہرہ کا سفر جاری رکھا اور ۷ ربيع الاخر ۵۶۳ھ کو قاہرہ پہنچ گیا۔ عاضد اور شابور (شادر) نے اس کی بڑی آؤ بھگت کی۔ (مصر کے قیام کے دوران) شیرکوه نے فوج کے اخراجات کے لئے رقوم کا مطالبہ کیا۔ عاضد اور شابور (شادر) نے حیلے بہانے اور ٹال مٹول سے کام لیا۔ نتیجتاً "فریقین میں دشمنی اور عداوت پیدا ہو گئی (چنانچہ) شابور (شادر) نے یہ سازش کی کہ شیرکوه کو ضیات کے بہانے بلا کر اپنے راستے سے ہٹا دے (قتل کر دے) چونکہ عاضد شابور (شادر) کے ہاتھوں زچ اور عاجز تھا اس نے شیرکوه کو اس کے فریب سے آگاہ کر دیا یہ امر شابور (شادر) کے قتل کا سبب بن گیا۔ ایک دن دریافت حال اور دوستی کے اظہار کی غرض سے شابور (شادر) شیرکوه (کی قیام گاہ پر) آیا۔ اس کے بھتیجے صلاح الدین یوسف نے حسب معمول مسلح افراد کی ایک جماعت کے ساتھ اس کا استقبال کیا اور اسے گرفتار کر کے عاضد کے حسب منشاء اس کا سرکاٹ کر اس کی خدمت میں بھیج دیا۔ یہ واقعہ ۷ ربيع الاخر ۵۶۳ھ کو پیش آیا۔

(شادر کے قتل کے بعد) عاضد نے وزارت کا منصب شیرکوه کو تفویض کیا اور اسے ملک منصور کا لقب دیا۔ تین مہینے بھی پورے نہ ہوئے تھے کہ شیرکوه نے انتقال کیا۔ اس لئے عاضد نے وزارت کا عہدہ اس کے بھتیجے صلاح الدین یوسف کو دے دیا۔ صلاح الدین نے انتظامات سنبھال لئے اور عاضد و مملکت مصر پر غالب و مستولی ہو گیا۔ عاضد اس کے حکم کا پابند تھا۔

نور الدین کے حکم پر مصر کی اسماعیلی حکومت کا خاتمہ

دائی شام نور الدین محمود نے صلاح الدین یوسف کو لکھا کہ جب اس ملک (مصر) پر

ہماری حکومت قائم اور ہمارا حکم نافذ ہو گیا ہے تو باطل پر حق کی نصرت و مدد کو واجب جاننا چاہئے حق کو اپنے مقام پر نافذ کر دینا اور اسلام کی دعوت کے شعار کو عباسی خلفاء کے نام سے ظاہر کرنا چاہئے (یعنی مصر میں اسماعیلیوں کے مذہب کو ختم کر کے اہل سنت کے مسلک کو رائج کرنا اور وہاں مساجد میں عباسی خلفائے کے نام کا خطبہ پڑھنا چاہئے۔) صلاح الدین نے (اس حکم کو) قبول کیا۔ اور ۵۶۶ھ (درست ۵۶۷ھ) کے محرم کے پہلے جمعہ کو مصر میں (عباسی خلیفہ) الناصر لدین اللہ (درست المستضیٰ بامر اللہ پدر الناصر لدین اللہ کہ ۵۶۶ھ تا ۵۷۵ھ خلیفہ رہا) کے نام کا خطبہ پڑھا اور اس کے نام کا سکہ جاری کیا۔

عاضد نے (۵۶۷ھ کے) عاشورا (دسویں محرم ۵۶۷ھ) کے دن وفات پائی۔ صلاح الدین نے اس کی اولاد اور اس کے خاندان کے لوگوں کو قید کر دیا۔ بعد ازاں ان سب کو فقا کا شربت چکھا دیا (قتل کر دیا) ان کی تسلی کو بالکل منقطع کر دیا اور صلاح الدین یوسف (مصر پر) مستبد (قابض) اور وہاں کا مستقل حکمران ہو گیا۔ اس کی اچھی یادگاریں مشہور و باقی ہیں۔

فصل پنجم

”حسن صباح اور ملاحدہ کی دعوت کا ذکر

جسے وہ ”دعوت جدیدہ“ کہتے ہیں“

الموت کا کتب خانہ

جب بادشاہ زادہ جہاں (ہولا کو) کی پیش قدمی کے باعث اسماعیلیوں کے قلعے اور آبادیاں برباد ہوئیں اور ان کا قلعہ ختم ہو گیا تو قلعہ الموت کی فتح کے موقع پر حکم صادر ہوا کہ اس کتاب (جہاں گشا) کا مولف (علاء الدین عطاء ملک جوینی) اس قلعہ کے خزانوں اور کتب خانوں کے بارے میں معلومات بہم پہنچائے اور جو اشیاء لائق خاص (بادشاہ زادہ) ہوں، انہیں علیحدہ کر لے۔ جب اس کتب خانے کو پر تالا گیا، جس کو ان لوگوں نے سالہا سال سے جمع کیا تھا، تو معلوم ہوا کہ اپنے گمراہ مذہب اور باطن عقیدے کی بہت سی کتابوں کے ساتھ انہوں نے قرآن مجید کے نسخوں اور دیگر نفیس کتابوں کو غلط ملط کر دیا ہے۔ اور اچھی اور بری کتابوں کو ایک ساتھ ٹانک دیا ہے۔ اس لئے میں نے مصاحف قرآن اور نفیس کتابوں کو ان کتابوں میں سے اس طرح نکال لیا جیسے اللہ تعالیٰ زندوں کو مردوں میں سے نکال لے گا۔ انہیں میں مجھے ایک کتاب ملی جو حسن صباح کے حالات و واقعات پر مشتمل تھی۔ اور جسے ملاحدہ ”سرگزشت سیدنا“ کہتے تھے۔ سو جن باتوں کا ہماری اس تاریخ کے موضوع سے تعلق تھا اور جو مصدق و محقق تھیں، انہیں ہم نے اپنی اس تاریخ میں نقل کر دیا ہے۔

حسن صباح کے ابتدائی حالات

حسن صباح نے اپنے کو (عرب) قبیلہ ”حمیر کی جانب منسوب کیا ہے۔ اس کا باپ یمن سے کوفہ وہاں سے قم اور قم سے ری آیا اور وہیں سکونت اختیار کر لی حسن صباح یہیں پیدا ہوا۔ اس کا نام (مع ولدیت) یہ ہے، حسن بن علی بن محمد بن جعفر بن حسین بن محمد بن صباح حمیری، اس پر اللہ ملائکہ اور تمام اولاد آدم کی لعنت ہو۔ ”سرگزشت سیدنا“ میں لکھا ہے کہ ایک بار حسن صباح کے پیروں میں سے کچھ لوگ اس کے آباؤ اجداد کے حالات لکھ کر اس کے پاس لائے۔ حسن تصنع اور تلبیس (مکر) کی وجہ سے اس پر راضی نہ ہوا اور ان اوراق کو پانی میں دھو دیا۔ (غرق آب کر دیا۔)

اس حسن لعین نے یوں بیان کیا ہے ”میرا آبائی مذہب شیعہ اثنا عشری تھاری میں امیرہ ضراب نامی ایک شخص رہتا تھا۔ اس کا مذہب مصر کے باطنیوں کا تھا ہمارا ایک دوسرے سے ہر وقت مناظرہ ہوتا رہتا تھا۔ وہ میرے مذہب کا رد کرتا تھا اور میں اسے تسلیم نہ کرتا تھا۔ مگر میرے دل پر اس کی بات اثر کرتی تھی اسی زمانے میں مجھے ایک خطرناک اور سخت بیماری لاحق ہو گئی۔ میں نے اپنے دل میں سوچا کہ وہ مذہب (باطنیوں کا مذہب) سچا ہے اور میں نے انتہائی تعصب کی بناء پر اس کی تصدیق نہ کی اگر خدا نخواستہ موت آگئی تو میں حق تک پہنچے بغیر ہی مر جاؤں گا۔ جب مجھے اس بیماری سے شفا نصیب ہوئی۔ باطنیوں کے فرقہ کا ایک اور آدمی تھا جس کا نام ابو نجم سراج تھا۔ اس سے باطنیوں کے مذہب کے بارے میں معلومات حاصل کیں۔ اس نے نہایت ہی شرح و بسط کے ساتھ انہیں بیان کیا جس سے مجھے اس مذہب کے مشکل مسائل و غوامض کی واقفیت حاصل ہو گئی۔ ایک اور شخص تھا مومن نامی جس کو عبدالملک عطاش ۶۶۱ھ نے باطنی دعوت (تبلیغ) کی اجازت دی تھی میں نے اس سے بیعت ہو جانا چاہا۔ اس نے جواب دیا کہ تو ”حسن“ ہے اور تیرا مرتبہ مجھ سے کہ ”مومن“ ہوں بلند ہے میں تجھ سے امام کی بیعت کیسے لے سکتا ہوں خیر کافی اصرار کے بعد اس نے مجھ سے بیعت لے لی۔ جب ۶۶۲ھ میں عبدالملک کہ اس وقت عراق کا داعی تھا، ری آیا تو وہ مجھ سے بہت خوش ہوا۔ اور مجھے دعوت باطنیہ کا نائب مقرر کیا۔ اس نے مجھے مصر جانے کا بھی مشورہ دیا۔ اس وقت مصر کا حکمران المستنصر تھا۔

۶۶۹ھ میں میں مصر کے قصد سے اصفہان گیا اور وہاں سے آذربائیجان کے راستے خطرات سے دو چار اور پریشانیاں اٹھاتا ہوا جن کا تاریخ (سرگزشت سیدنا) میں مفصل بیان ہے، شام پہنچا۔ وہاں سے میں ۴۷۱ھ میں مصر پہنچا میں وہاں دیرھ سال تک مقیم رہا۔ ہر چند کہ اس مدت قیام میں میں مستنصر کے قریب نہ پہنچا، مگر مستنصر میرے حال سے واقف تھا اور وہ اکثر میری تعریف کرتا تھا۔ امیر الجیوش (افضل شاہنشاہ) مستنصر کا سپہ سالار اس پر مسلط اور ملک کا حاکم مطلق بنا ہوا تھا وہ سب سے چھوٹے بیٹے مستعلی کا خسر تھا جسے مستنصر نے نص دوم سے دلی عبد مقرر کیا تھا، مگر میں اپنے مذہب کے اصول کے مطابق نزار کی دعوت (تبلیغ) کرتا تھا۔ اسی بناء پر امیر الجیوش ۶۷۱ھ مجھ سے ناراض تھا۔ (بامن بدود) وہ مجھے نقصان پہنچانے پر اس درجہ کمر بستہ تھا کہ مجھے فرنگیوں کی ایک جماعت کے ساتھ مغرب کی جانب جانے والے جہاز پر زبردستی بیٹھا کر روانہ کر دیا۔ (قسمت کا کرنا ایسا ہوا کہ) سمندر میں طوفان آیا اور جہاز کو شام کے ساحل پر لا پھینکا۔ میں وہاں سے حلب آیا اور پھر بغداد و خوزستان کی راہ سے ۴۷۳ھ میں اصفہان پہنچا۔

پھر میں کرمان و یزد کی سرحد تک گیا جہاں کچھ دنوں دعوت (تبلیغ) کا کام کیا۔ اس کے بعد

میں اصفہان واپس آیا۔ (بعد ازاں) میں دوبارہ خوزستان گیا اور وہاں سے بیابان کے راستے فریم (پریم) و شریار کوہ۔ ۶۹ پہنچا اور دامغان میں تین سال مقیم رہا وہاں سے داعیوں کی ایک جماعت کو اندج رود اور ولایت الموت کے دیگر اضلاع کی طرف روانہ کیا تاکہ وہ لوگ وہاں کے باشندوں کو دعوت (باطنیہ) کے دائرے میں لائیں۔ میں (دعوت کی اشاعت کے سلسلہ میں) جرجان، طرز، سرحد اور چنا نکست۔ ۷۰ بھی گیا۔

چونکہ نظام الملک (طوسی۔ ۷۱) نے بو مسلم رازی۔ ۷۲ کو یہ حکم دیا تھا کہ حسن کو گرفتار کر لے سو وہ (میری) تلاش میں بڑا اہتمام کر رہا تھا اس لئے میں ری نہ آسکا اور چاہتا تھا کہ دیلمان چلا جاؤں کیونکہ میں وہاں داعیوں کو روانہ کر چکا تھا چنانچہ میں سباری آیا اور وہاں سے دنیاوند و خوارری کے راستہ قزدین پہنچا میں ری جانے سے بچتا رہا۔ اس لئے میں نے قزدین سے دوسری بار ایک داعی کو الموت بھیجا۔

الموت پر قبضہ

مہدی نامی ایک علوی اس قلعہ کا ملک شاہ کی جانب سے حاکم تھا۔ الموت۔ ۷۳ ”الہ آموت“ ہے یعنی آشیانہ عقاب، وہاں عقاب بکثرت پائے جاتے تھے۔ الموت میں ایک جماعت نے (ہماری) دعوت قبول کر لی۔ انہوں نے علوی کو بھی دعوت دی، اس نے بھی اس دعوت کو زبانی قبول کر لیا مگر اس کے بعد ہر اس شخص کو جس نے دعوت (باطنیہ) کو قبول کر لیا تھا، اس نے حیلے بہانے سے قلعہ سے باہر نکال کر قلعہ کا دروازہ بند کر لیا اور کہا کہ قلعہ سلطان (ملک شاہ سلجوقی) کا ہے۔ بہر کیف اس (علوی حاکم) نے کافی گفت و شنید کے بعد اس گروہ کو قلعہ میں آنے کی اجازت دے دی۔ اب وہ لوگ (باطنی) اس کے کہنے پر قلعہ کے نیچے (باہر) نہ جاتے تھے۔ مختصر یہ کہ میں قزدین سے دیلمان اور وہاں سے ولایت (ضلع) اشکو اور وہاں سے اندج رود گیا جو الموت سے متصل ہے (میں نے) یہاں کچھ عرصہ قیام کیا۔

چونکہ حسن حد درجہ زاہدانہ زندگی گزارتا تھا بہت سے لوگ اس کے شکار ہو گئے۔ اور انہوں نے اس کی دعوت قبول کر لی بدھ چھ رجب ۴۸۳ھ کی رات میں باطنیوں نے چوری سے حسن کو قلعہ میں پہنچا دیا۔ یہ عجیب اتفاق ہے کہ الموت پر حسن کے قبضے کی تاریخ یعنی ۴۸۳ھ جمل کے حساب سے لفظ ”الہ آموت“ سے برآمد ہوتی ہے (یعنی ۴۸۳ھ)۔ حسن وہاں کچھ عرصہ تک چھپا بیٹھا رہا اور اپنے کو ”دہ خدا“ کے نام سے موسوم کیا۔ جب علوی (حاکم قلعہ الموت) کو اس بات کا علم ہوا (تو وقت گزر چکا تھا) اور اس کے ہاتھ میں کوئی اختیار نہ رہا تھا۔ باطنیوں نے اسے قلعہ سے چلنے جانے کی اجازت دے دی اور قلعہ کی قیمت کے بطور تین ہزار دینار (اشریفوں) کا شقہ (رقعہ) گرد کوہ اور دامغان کے حاکم (گورنر)

رئیس مظفر مستوفی کے نام جس نے حسن کی (باطنیوں کی) دعوت خفیہ طور پر قبول کر لی تھی، لکھ دیا حسن کا طریقہ یہ تھا کہ رقعے (شعے) حد درجہ مختصر تحریر کرتا تھا مثلاً زیر تذکرہ رقعہ کی عبارت یہ تھی۔ ”رئیس م! حفظہ اللہ سہ ہزار و ستار بہائی الموت بعلوی مہدی رساند علی التبیٰ المصطفیٰ و آلہ السلام و حسبنا اللہ و نعم الوکیل“ یعنی رئیس مظفر مستوفی مہدی علویؑ مبلغ تین ہزار و ستار قلعہ الموت کی قیمت کے بطور ادا کر دے۔ نبی مصطفیٰؐ اور ان کی آل پر سلام ہو اور ہمارے لئے اللہ کافی ہے اور وہ اچھا نگران ہے الغرض علوی مذکور نے اس رقعہ کو لے لیا اور دل میں یہ سوچا کہ رئیس مظفر ایک بڑا آدمی ہے اور امیرداد حبشی بن التوفیق کا نائب ہے حسن کے رقعہ پر اتنی بڑی رقم کیونکر دینے لگا ایک مدت کے بعد کہ وہ دامغان میں تھا اور مالی اعتبار سے بد حال تھا اس رقعہ کو امتحان کی غرض سے رئیس مظفر کی خدمت میں لے کر گیا۔ اس نے رقعہ کو چوما آنکھوں سے لگایا اور رقم ادا کر دی۔

دعوت ملاحدہ کی اشاعت

حسن اسے اللہ رسوا کرے، جب قلعہ الموت پر پوری طرح مستولی اور قابض ہو گیا تو اس نے اطراف و جوانب میں اپنے داعی بھیجے اور اپنا سارا وقت دعوت باطنیہ کے غلبہ اور کوتاہ نظریوں کو گمراہ کرنے پر صرف کرنا شروع کیا۔

دعوت جدیدہ

اس بدعت (مذہب باطنیہ) میں اس نے جو تغیر و تبدل کیا اور جسے اس کے بعد اس کے پیروں نے دعوت جدیدہ کا نام دیا، اس کی حقیقت یہ ہے کہ اس گروہ کے متقدمین نے تنزیل (قرآن) کی تاویل خصوصاً آیات متشابہہ (کی تاویل) اور اخبار و آثار سے عجیب و غریب معانی نکالنے (استخراج) پر اور ایسی ہی دوسری باتوں پر اپنے مذہب کی بنیاد رکھی تھی۔ اور وہ اس بات کے قائل تھے کہ ہر تنزیل کی ایک تاویل ہے اور ہر ظاہر کا ایک باطن۔ (مگر اس کے برعکس) حسن صباح نے تعلیم و تعلم کے دروازے کو بالکل بند کر دیا اور کہا۔ خدا شناسی عقل و نظر سے ممکن نہیں ہے بلکہ امام کی تعلیم سے حاصل ہوتی ہے۔ کیونکہ دنیا کے بیشتر لوگ صاحبان عقل ہوتے ہیں۔ اور دین کے معاملے میں ہر شخص کی اپنی ایک رائے ہوتی ہے۔ اگر خدا شناسی کے لئے عقل کی نگاہ کافی ہوتی تو کسی مذہب کے ماننے والے کو دوسرے مذہب کے ماننے والے پر اعتراض کا حق نہ ہوتا اور کبھی مساوی ہوتے کیونکہ عقل کی رو سے سب مستدین اور صحیح مذہب کے پیرو ہیں چونکہ اعتراض و انکار کی راہ کھلی ہوئی ہے اور

کچھ لوگوں کی کچھ دوسرے لوگوں کو تہلید کی ضرورت ہوتی ہے اس لئے یہ بات از خود ثابت ہو جاتی ہے کہ عقل کافی نہیں ہے۔ اور ایک امام کی ضرورت ہے تاکہ ہر دور میں لوگ اس سے علم سیکھیں اور دین حاصل کریں۔

حسن صباح نے چند مختصر (موجز) کلمات کو اپنی خدیعت (مکاری) کی بنیاد و دلیل بنایا اور اس کا نام ”الزام“ رکھا۔ جاہلوں اور عام لوگوں نے یہ سمجھا کہ اس مختصر لفظ میں بہت سے معانی و مطالب پوشیدہ ہیں ان الفاظ و معانی میں سے ایک جو دقیق ترین ہے یہ ہے کہ حسن اپنے مذہب پر اعتراض کرنے والوں سے پوچھتا ہے عقل کافی ہے یا کافی نہیں ہے؟ یعنی اگر خدا شناسی کے لئے عقل کافی ہے تو ہر وہ شخص جو با عقل اور عقل سے بہرہ مند ہے معترض کو اس پر اعتراض کا کوئی حق نہیں پہنچتا۔ اور اگر معترض یہ کہے کہ (خدا شناسی کے لئے) عقل کافی نہیں ہے، تو یقیناً ”ایک معلم کی ضرورت ہوگی۔ یہ (حسن بن صباح کا) مذہب ہے۔

دعوت جدیدہ کا رد

(اس کے بعد جوینی حسن صباح کے مذہب کا یوں ابطال کرتا ہے) یہ جو حسن صباح کہتا ہے کہ عقل (خدا شناسی کے لئے) کافی ہے یا کافی نہیں ہے اور یوں وہ اپنے مذہب کا اثبات چاہتا ہے تو اس کے بارے میں سوال یہ ہے کہ تعلیم عقل کے ساتھ ضروری ہے اور مخالف (یعنی حسن) کا مذہب یہ ہے کہ تعلیم عقل کے ساتھ ضروری نہیں ہے۔ اور جب یہ ضروری نہیں ہے تو چاہئے کہ تعلیم جائز ہو اور عقل کی معین و مددگار ہو یا چاہئے کہ عقل تنہا ہو ورنہ خدا شناسی حاصل نہ ہوگی۔ یہ دو قسمیں ہیں اور حسن صباح دو سری قسم کے ابطال میں مشغول ہے اور کہتا ہے کہ میں نے (مخالفوں کے) مذہب کو باطل کر دیا ہے مگر ایسا نہیں ہے کیونکہ تمام دنیا والوں کا مذہب یہ ہے کہ خرد مجرد (مجرد عقل) کا وجود (خدا شناسی کے لئے) کافی نہیں ہے۔ عقل کا استعمال ایک مخصوص طریقے سے ضروری ہے اور تعلیم و ہدایت بعض عقل مندوں کی معین و مددگار ہوتی ہے اور بعض عقل مندوں کو اس کی ضرورت نہیں ہوتی اور اگر ہو بھی تو یہ اس کے لئے مانع اور رکاوٹ نہیں بنتی۔ پس معلوم ہوا کہ حسن بن صباح مذہب جمہور کا ابطال نہیں کر سکا۔ و نیز تعلیم کو ایک شخص مخصوص پر موقوف کر دینا، محتاج دلیل و ثبوت ہے حسن بن صباح کی دلیل خود اس کا قول ہے کہ چونکہ میں نے تعلیم کی ضرورت ثابت کی ہے اور اس بات کا میرے علاوہ کوئی اور قائل نہیں ہے اس لئے معلم کا تعین میرے قول سے ہوگا۔ لیکن یہ بات ایسی ہے جس کا فساد ظاہر ہے اور یہ کہنا ایسا ہی ہے کہ کوئی کہے کہ امام فلاں شخص ہے اور اس کی دلیل ہے کہ یہ بات میں کہہ رہا ہوں۔ اگر (اپنے دعویٰ کے ثبوت میں حسن بن صباح) یہ کہے کہ اجماع حق ہے۔ اور جو میری بات صحیح

نہیں تو چونکہ میں مخالفوں کی بات کو باطل کر چکا ہوں، اس بناء پر (بری بات مان کر) ساری امت باطل پر مجتمع ہو جائے گی (اور امت کا باطل پر اجماع نادرست ہے اس لئے میری بات اجماع کی حقانیت کے سبب درست و صحیح ہے) تو اس کا جواب یہ ہے کہ جمہور کے نزدیک اجماع قرآن و حدیث کی رو سے حق ہے اور تمہارے مذہب میں ایسا نہیں ہے (یعنی تمہارے نزدیک اجماع حق نہیں ہے) اس لئے اجماع پر تمہارے مذہب کی بنیاد تمہارے مخالف کی بنیاد پر ہو گئی۔ اور یہ تمہارے لئے مفید نہ ہوگی۔ حسن بن صباح کے پاس امام کے تعین پر اس کے سوا کوئی اور حجت و دلیل نہیں ہے۔

اور حسن بن صباح نے جو یہ کہا ہے کہ جناب رسول اکرم صلی اللہ علیہ وسلم کا ارشاد ہے ”کہ مجھے حکم دیا گیا ہے کہ میں لوگوں سے اس وقت تک قتال کروں جب تک وہ لا الہ الا اللہ نہ کہیں یعنی لا الہ الا اللہ کہنے کی تعلیم لیتی چاہئے اور یہ (ارشاد نبوی) تعلیم ہے۔ اس کا جواب یہ ہے کہ یہ ارشاد نبوی اس پیرزن (بوڑھی عورت) کی حکایت سے معارض (متصادم) ہے کہ جب اس سے خدا کے بارے میں پوچھا گیا تو اس نے آسمان کی طرف اشارہ کیا اور اس پر پیغمبر علیہ السلام نے فرمایا ”اے چھوڑ دو کیونکہ یہ مومنہ ہے“ آپ نے فرمایا ”تم پر لازم ہے کہ ان بڑھیوں کا دین اپناؤ (اختیار کرو) آنحضرتؐ نے بوڑھی عورت سے یہ نہ فرمایا کہ تو نے خدا شناسی کی تعلیم مجھ سے نہیں لی اس لئے تو مومنہ نہیں ہے۔ اور (ایک بار آنحضرتؐ سے) ایک بدو نے یہ پوچھا کیا زمانہ حق نہیں ہے؟ آپ نے فرمایا اے چھوڑ دو کہ یہ (دین کو) سمجھ گیا ہے (رسول اکرم علیہ السلام کے) ایسے بے شمار ارشادات ہیں۔ چونکہ میری (جوینی کی) یہ کتاب (تاریخ جہاں کشائی) مذہب باطل کے ابطال اور مذہب حق کے اثبات سے متعلق نہیں ہے لہذا میں نے اس قدر (بیان) پر اکتفاء کو مناسب خیال کیا ہے۔

حسن بن صباح ایسی ہی خرافات بیان کرتا تھا جو بظاہر مکر کی جادوگری اور بباطن شیطان کے فریب و گمراہی ہیں اور جن کا مقصد یہ ہے کہ عقل اور حصول علم سے لوگوں کو روکا جائے ”اللہ نے ان کے دلوں پر مہر لگا دی ہے اور ان کے کانوں پر پردے پڑ گئے ہیں اور ان کے لئے بڑا عذاب ہے۔“ (القرآن سورۃ بقرہ آیت ۷)

حکومت کی توسیع

مختصر یہ کہ حسن بن صباح الموت کے متصل علاقوں اور اس کے قریب کے مواضع (مقامات) پر قبضہ کرنے میں بڑی کوشش کرتا تھا اور جس مقام (کی تسخیر) دعوت (باطنیہ) کے مکر سے ممکن ہوتی، اس پر قبضہ جمالیاتا تھا۔ اور جو اس کے مکر اور فریب میں نہ آتا اس پر قتل، خوں ریزی، لوٹ مار اور جنگ کے ذریعہ قابض ہو جاتا تھا۔ اس کا طریقہ تھا کہ پہلے سے

بنے ہوئے جو قلعے ہوتے ان پر قبضہ کر لیتا اور جہاں تعمیر کے لائق کوئی محفوظ پہاڑی مقام دکھائی دیتا وہاں قلعہ تعمیر کرتا تھا۔

ملک شاہ کے امراء میں سے ایک امیر کا نام یورن تاش تھا۔ الموت کے نواحی علاقے اس کی جاگیر میں تھے۔ وہ متواتر الموت پر یلغار کرتا رہتا تھا اور جہاں کے لوگ حسن صباح کی دعوت قبول کر کے اس کے مطیع ہو گئے تھے انہیں قتل کرتا تھا۔ چونکہ ابھی الموت میں دفاع (حفاظت) کا ساز و سامان اکٹھا نہ ہوا تھا، ان حملوں سے وہاں کے رہنے والے پریشان و عاجز ہو گئے تھے اور انہوں نے ارادہ کر لیا تھا کہ قلعہ (الموت کو کچھ) (جریدہ) آدمیوں کے سپرد کر کے خود کسی جانب چلے جائیں۔ اس کے بعد حسن صباح نے یہ دعویٰ کیا کہ اس کے امام یعنی مستنصر سے اسے یہ پیغام ملا ہے کہ اس جگہ سے (قلعہ الموت سے) منتقل نہ ہوں انہیں اس مقام سے اقبال (خوش قسمتی) کی توقع ہے۔ اس مکر سے حسن صباح کے ساتھی تکلیف برداشت کرنے پر آمادہ ہو گئے اور الموت میں ٹہرے رہے اس لفظ کی مناسبت سے جس کا ذکر ابھی کیا گیا اس قلعہ کا نام ان لوگوں نے بلدہ اقبال رکھا۔

دعوت ملاحدہ قہستان میں

۴۸۴ھ میں اپنے ایک داعی حسین قانی کو (حسن صباح نے) قہستان بھیجا کہ وہاں دعوت کا کام کرے۔ وہاں کی ایک جماعت نے اس کی دعوت کو قبول کیا اور قہستان کے ایک گوشے میں مقیم ہو گئی اور حسن صباح کی جانب سے ایک نائب ان کے حاکم کی حیثیت سے نامزد ہوا۔ جیسا کہ حسن صباح نے الموت میں طریقہ اختیار کیا تھا، ان لوگوں نے بھی قہستان میں اس کی دعوت کے اظہار اور اطراف و جوانب کے علاقوں پر قبضہ کرنے کے سلسلہ میں وہی طریقہ اختیار کیا۔ اور وہ فریب سازی اور قلعوں پر قبضہ کرنے میں جہاں تک ان کے بس میں تھا، مشغول و مصروف ہو گئے۔

ملاحدہ کے خلاف ملک شاہ کا اقدام

جب (حسن صباح) کی بدعت کی داستان آشکارا ہوئی اور قرب و جوار کے مسلمانوں کو اس گروہ سے جو نقصانات پہنچتے تھے ان کی خبریں عام ہوئیں تو سلطان ملک شاہ نے ۴۸۵ھ کے اوائل میں ارسلان تاش نامی ایک امیر کو حسن صباح اور اس کے پیروں کے قلع و قمع اور استیصال پر مامور کیا۔ اس امیر نے جمادی الاولیٰ سال مذکور میں قلعہ الموت کا محاصرہ کر لیا۔ اس وقت الموت میں سن صباح کے ساتھ ساٹھ ستر آدمی سے زیادہ نہ تھے۔ اور

کھانے پینے کا ذخیرہ بھی ان کے پاس بہت کم اور بقدرِ سدرِ متی تھا۔ یہ لوگ تھوڑی خوراک پر گزر بسر کرتے اور محاصرہ کرنے والوں سے جنگ میں مصروف رہتے تھے۔

دہ دار بوعلی

حسن صباح کا ایک داعی و ہدایہ (حاکم) بوعلی نامی کہ زوارہ وارہستان سے تعلق رکھتا تھا، قزدین میں مقیم تھا، اور قزدین کے کچھ لوگوں نے اس کی دعوت کو قبول کر لیا تھا۔ اس طرح ولایت طالقان، کوہ برہ اور ولایت ری میں بہت سے لوگوں نے حسن صباح کی اتباع کر لی تھی۔ اور ان سب کا مرجع وہی داعی تھا جو قزدین میں اقامت گزیرا تھا۔ حسن صباح نے دہ دار بوعلی سے مدد مانگی اس نے کوہ برہ اور طالقان کے لوگوں کو اس کی مدد پر آمادہ کیا اور قزدین سے اسلحے اور سامان جنگ کے ساتھ تین سو آدمی حسن صباح کی مدد کو روانہ ہوئے یہ لوگ چالاکی سے الموت کے قلعہ میں گھس گئے۔ انہوں نے الموت والوں اور رودبار کی ایک جماعت کی رو سے جو قلعہ کے باہر سے ان لوگوں کے ساتھ آئی تھی۔ اس سال کے شعبان کے اخیر میں ایک رات التونناش ۳۷۷ کے لشکر پر شب خون مارا۔ التونناش شکست کھا کر الموت سے محاصرہ اٹھا کر ملک شاہ کے پاس چلا گیا۔

ملک شاہ کی وفات اور اس کی افواج کی شکست

سلطان ملک شاہ کو اس سے تشویش ہوئی اور اس گروہ کے استیصال کی فکر میں لگ گیا۔ مگر چونکہ اس کا وقت آخر آپہنچا تھا۔ اس کی وفات سے ان بد بختوں کی پامالی میں تعویق و تاخیر ہو گئی جس سے ان کا فتنہ اور قوی ہو گیا۔ ملک شاہ نے ۳۸۵ھ کے ادیل ہی میں اپنے خواص میں سے ایک دوسرے سردار کو جس کا نام غزل سارغ تھا قہستان کے ملاحدہ کی سرکوبی کے لئے بھیجا تھا اور خراسان کے لشکر کو اس کی متابعت و مدد کا حکم دیا تھا۔ غزل سارغ نے اس گروہ کو درہ نامی قلعہ میں جو سیستان سے متصل مومن آباد ۳۷۷ کے مضافات میں ہے، محصور کر لیا اور ان سے جنگ چھیڑ دی۔ مگر ان مقامات کی بازیابی سے پہلے اس کو ملک شاہ کی وفات کی خبر ملی، اس لئے اس نے وہاں سے محاصرہ اٹھالیا اور اس کا لشکر تتر بتر ہو گیا۔ اب ملاحدہ کی اس جماعت نے بھی الموت کے سرکشوں کی طرح ہر طرف جو روستم کا ہاتھ بڑھایا اور ظلم کے پاؤں پھیلانے۔ (یعنی لوگوں پر مظالم تورنے لگے)

نظام الملک کی شہادت

حسن صباح کی سرکشی کے آغاز میں نظام الملک حسن بن علی بن اسحاق طوسی رحمۃ اللہ علیہ ملک شاہ کا وزیر تھا۔ اس نے اپنی نظرباریک بین سے حسن کے کروت اور اس کے پیروں کے لچھن بھانپ لئے تھے اور اسلام میں ان کی فتنہ گری کا اندازہ لگا لیا تھا اس لئے ان کے استیصال کی کوشش شروع کر دی تھی اور ان کے خلاف لشکر کشی میں خاص اہتمام کرتا تھا لیکن حسن صباح نے اپنے مکرو فریب کا سلسلہ شروع کیا اور پہلے ہی حملہ میں نظام الملک جیسے شخص کو ہلاکت کے جال میں پھنسا کر بڑی شہرت پائی اس نے فدائیوں کے قواعد مرتب کر کے مکرو فریب سے اپنا رعب و داب قائم کر لیا۔ ابو طاہر نامی شخص کہ اران کا باشندہ تھا شب جمعہ ۱۲ رمضان ۴۸۵ھ کو نہاوند کے حدود میں معتمد ۷۶ کے مقام پر ایک صوفی کے بھیس میں نظام الملک کی پالکی کے سامنے گیا۔ نظام الملک افطار کرنے کے بعد بارگاہ سلطان سے معتمد (پالکی) میں اپنے حرم کے خیمے میں جا رہا تھا ابو طاہر ارانی نے اسے چھری ماری اور نظام الملک اسی زخم سے شہید ہو گیا۔ سب سے پہلے جس شخص کو فدائیوں نے شہید کیا یہی نظام الملک تھا۔

حسن صباح اور رئیس ابوالفضل

حسن صباح جب مصر سے واپس آیا تھا تو اصفہان بھی گیا تھا یہاں باطنیوں کی جانب اس کے انتساب اور اس کی دعوت کی شہرت پہنچ چکی تھی سو وہ لوگ جنہیں مسلمانوں کی فکر اور ایمان داروں کا خیال دامن گیر تھا حسن کی تلاش میں تھے۔ وہ اس سبب سے روپوش ہو گیا تھا۔ اور اصفہان میں رئیس ابوالفضل کے گھر میں جس نے خفیہ طور پر حسن کی دعوت کو قبول کر لیا تھا، چھپا ہوا تھا۔ اس نے وہاں کچھ عرصہ قیام کیا۔ جب یہ رئیس حسن کے پاس جاتا تو دونوں اپنی اپنی داستان غم دل بیان کرتے۔ ایک دن زمانہ کی شکایت اور سلطان و ارکان دولت کے تعصب کے ذکر کے دوران حسن صباح نے ایک سرود آہ بھری اور کہا ”افسوس! اگر دو آدمی میرے ساتھ ہوتے تو میں اس ملک کو زیر و زبر کر دیتا اور تہس نہس کر کے رکھ دیتا۔“ رئیس ابوالفضل نے سوچا کہ تفکرات کی کثرت، خوف اور پرخطر سفروں کے باعث حسن کو مایوس کیا ہو گیا ہے۔ ورنہ بادشاہی ملک جو مصر سے کاشغر تک اس کے خطبہ و سکھ کے تحت پھیلا ہوا ہے اور ہزاروں سوار و پیادہ اس کے علم تلے ایک اشارہ پر دنیا کو الٹ کر رکھ دیں، محض دو آدمیوں کے یکدل ہو جانے سے کیسے زیر و زبر ہو سکتا ہے۔ رئیس ابوالفضل اس فکر میں بیچ و تاب کھاتا تھا اور اپنے آپ سے کہتا تھا کہ۔۔۔ بخئی بگھارنے والا آدمی نہیں ہے اس لئے بلاشبہ اس کے دماغ میں کوئی مرض پیدا ہو گیا ہے۔ سو

اس نے حسن صباح پر ظاہر کئے بغیر اس کے مالِ بخولیا کا علاج کرنا شروع کیا اور معطر شربت، مزاج کے لئے مقوی دوائیں اور دماغ میں رطوبت پیدا کرنے والی غذائیں، جو ایسے مریضوں کے لئے ضروری ہوتی ہیں، تیار کرائیں اور شربت و طعام کے تناول کرنے کے دوران انہیں پیش کیا۔ حسن صباح نے جب ان مشروبات و ماکولات کو دیکھا، تو اسے رئیس ابوالفضل کے خیالات کا پتہ چل گیا اور اس نے فوراً ”وہاں سے چلے جانے کا فیصلہ کر لیا۔ رئیس ابوالفضل نے جتنی بھی منت کی، حسن وہاں نہ ٹھہرا اور کرمان چلا گیا۔

جب حسن واپس آیا تو الموت پر اس کا قبضہ ہو چکا تھا، نظام الملک فدائیوں کے ہاتھوں شہید ہو چکا تھا اور سلطان ملک شاہ، نظام الملک کی شہادت کے چالیسویں روز انتقال کر چکا تھا، ملک کے معاملات مختل و متزلزل ہو چکے تھے اور مملکت (سلجوقیہ) میں انتشار پھیل گیا تھا۔ اس مہلت کے باعث حسن صباح کا کام مضبوط و قوی ہو گیا تھا اور جسے کوئی خوف ہوتا حسن سے مدد کی درخواست کرتا تھا (اس زمانے میں) رئیس ابوالفضل مذکور موقع نکال کر الموت گیا اور حسن کے مصاحبوں میں شامل ہو گیا۔ حسن صباح نے ایک دن اس سے کہا کہ ”کیوں تمہیں معلوم ہو گیا کہ مالِ بخولیا مجھے تھایا تمہیں؟ تم نے دیکھ لیا کہ جب مجھے دو مددگار دوست مل گئے تو میں نے اپنی بات پوری کر دکھائی اور اپنے دعویٰ کی دلیل فراہم کر دی۔“ یہ سن کر رئیس ابوالفضل حسن کے پاؤں پر گر گیا اور توبہ کی۔

فدائیوں کی خنجر زنی

نظام الملک کی شہادت کے ایک عرصہ بعد دو موقعوں پر اس کے دو بیٹوں کو فدائیوں نے چھری ماری۔ ان میں سے ایک (بیٹے) کا نام احمد تھا اور وہ بغداد میں مفلوج (پا ج) ہو گیا۔ اور (نظام الملک کے دو سرے بیٹے) فخر الملک کو فدائیوں نے نیشاپور میں چھری ماری (جس سے وہ شہید ہو گیا۔ اس کے بعد امراء، سپہ سالاروں، دانش ورں کو فدائیوں کے ذریعہ متواتر اور پے درپے حسن صباح قتل کراتا رہا۔ اور جو بھی اس کے ساتھ تعصب کا اظہار کرتا اس طریقے سے اس کا خاتمہ کر دیتا تھا۔ ان مقتولین کے ناموں کو شمار کرنا فضول اور بے کار ہے اس سبب سے دور و نزدیک کے لوگ ان کی محبت یا نفرت میں مبتلا ہو گئے اور ہلاکت کے بھنور میں پھنسے۔ اس کے دوست تو اس لئے تباہ ہوئے کہ بادشاہان اسلام نے انہیں تباہ کیا اور اس کے دشمن اس لئے برباد ہوئے کہ حسن کے مکر و حیلہ سے بھاگ بھاگ کر احتیاط و حفاظت کی خاطر محفوظ مقامات کی طرف پناہ لیتے رہے اور ان میں سے بیشتر مارے جاتے سلاجقہ میں اختلاف اور ملاحدہ کی طاقت میں اضافہ: جب ملک شاہ کے بیٹوں برکیارق ۷۷۷ اور محمد ۷۸۷ کے درمیان تنازعہ اٹھ کھڑا ہوا اور ملک میں اضطراب و آشوب کا غلبہ

ہو گیا تو دامغان کے حاکم رئیس مظفر نے امیرداد حبشی کو جس کا وہ نائب تھا اس بات پر آمادہ کیا کہ قلعہ گردکوه کو سلطان برکیارق سے اس کے لئے مانگ لے۔ سلطان نے اس کی درخواست منظور کر لی۔ حبشی کی نیابت کے ناطے رئیس مظفر قلعہ گردکوه میں داخل ہو گیا۔ اس کی تعمیر و استحکام پر زر کثیر صرف کیا اور امیر حبشی کا سارا خزانہ وہاں منتقل کر دیا۔ جب وہ ذخائر اور خزانوں سے قوی پشت ہو گیا تو اس نے صاحب بدعت (حسن صباح) کی دعوت کو قبول کر لینے کا بھیہ کھول دیا اور اس کے کفر والحاد کے طریقہ کو لازم پکڑنے کا راز فاش کر دیا وہ حسن صباح کی جانب سے (قلعہ گردکوه) پر چالیس سال تک حکومت کرتا رہا۔ رئیس مظفر نے گردکوه کی فصیل میں سنگ خارا میں ایک کنواں کھدوایا، اسے تین سو گز تک گہرا کرایا مگر جب پانی نہ نکلا تو اس منصوبہ کو ترک کر دیا۔ اس کی موت کے سالوں بعد زلزلہ آیا اور اس کنویں سے چشمہ پھوٹ پڑا۔ فی الجملہ رئیس مظفر کی پشت پناہی اور حمایت سے جو ایک مستحکم بند مضبوط دیوار اور بہت بڑا شرفنہ تھا، حسن کے کام اور اس کی دعوت کو ترقی ہوئی۔

قلعہ المسر کی تسخیر

اس کے بعد قلعہ المسر کی تسخیر کی غرض سے کہ اس کا شمار بھی ردوبار الموت میں ہوتا ہے، اور وہاں کے رہنے والوں نے حسن کی دعوت کو قبول نہیں کیا تھا، حسن نے اپنے ساتھیوں میں سے ایک شخص کیا بزرگ کو ملاحدہ کی ایک جماعت کے ہمراہ بھیجا وہ چار شنبہ بیس ذی القعدہ ۴۹۵ھ کی رات میں چوری سے قلعہ میں داخل ہو گیا اور وہاں کے تمام باشندوں کو جان سے مار ڈالا۔ بزرگ امید بیس سال تک اس قلعہ میں مقیم رہا اور جب تک حسن نے اسے وہاں سے نہ بلایا وہ قلعہ سے نیچے نہ اترے۔

حسن صباح اور زید حسنی

حسن صباح کے دو بیٹے تھے۔ ایک کا نام استاد حسین تھا۔ الموت کے قلعہ میں زید حسنی نامی ایک علوی رہتا تھا۔ وہ خفیہ طور پر اپنی امامت کی دعوت دیتا تھا اور قریب تھا کہ حسن کا کام اس کے ہاتھوں تمام ہو جائے۔ اس (زید حسنی) نے اپنے کام کی ابتداء یوں کی کہ قہستان کے داعی حسین قانی کو حسین (احمد؟) دناوندی کے ہاتھ سے مروا دیا۔ چونکہ اس حسین قانی کے قتل کا الزام حسن صباح کے بیٹے استاد حسین پر لگایا گیا اس لئے حسن کے حکم سے اس کے بیٹے استاد حسین اور احمد (حسین؟) دناوندی کو قتل کر دیا گیا۔ ایک سال بعد حقیقت حال کا علم ہوا تو حسن صباح نے علوی (زید حسنی) کو اس کے بیٹے کے ساتھ قتل کرا

دیا۔

حسن کا زہد و ورع

چونکہ حسن صباح نے اپنے کام اور عزت کی بنیاد زہد و ورع اور امر بالمعروف و نہی عن المنکر پر رکھی تھی۔ الموت میں اس کے پینتیس سالہ قیام کے دوران اس کے ملک میں کسی شخص نے علانیہ شراب نہ پی یہاں تک کہ ایک آدمی نے قلعہ میں بانسری بجائی تو اسے قلعہ سے نکال دیا اور دوبارہ اندر آنے کی اجازت نہ دی۔ حسن صباح کے دوسرے بیٹے کا نام محمد تھا اس پر شراب خوری کی تہمت لگائی گئی اور وہ حسن صباح کے حکم سے قتل کر دیا گیا۔ حسن صباح اپنے دونوں بیٹوں کے قتل یہ توجیہ کرتا تھا کہ اس کے مرنے کے بعد کسی کے دل میں یہ خیال نہ آئے گا کہ اس نے دعوت کا سلسلہ انہیں جانشین بنانے کی غرض سے شروع کیا تھا اور اس کا مقصد ان کی بھلائی تھا۔

اس سلسلہ میں اس نے دوسری بات یہ کی کہ قلعہ الموت کے (سلطان محمد بن ملک شاہ سلجوقی کے آٹھ سالہ) محاصرہ کے دوران اپنی بیوی اور دو بیٹیوں کو قلعہ گرد کوہ بھیج دیا۔ اور رئیس مظفر کو لکھا یہ عورتیں دعوت (اسماعیلیہ) کے لئے سوت کاتی ہیں ان کی ضروریات کا انتظام اس کی اجرت سے کیا جائے۔ اس وقت سے (یہ قاعدہ قرار پایا کہ) باطنیوں (ملاحدہ) کے سردار (محتشم) اس عہدہ پر فائز ہونے کے بعد اپنی بیویوں کو اپنے پاس نہیں رکھتے تھے۔

سلطان محمد سلجوقی کا ملاحدہ پر حملہ اور وفات

جب حسن صباح کی حکومت کا غلبہ مضبوط ہو گیا اور اسے بڑا اقتدار حاصل ہو گیا تو اس کے استیصال کی غرض سے سلطان محمد بن ملک شاہ نے فوجیں اکٹھا کیں اور خواجہ نظام الملک (طوسی) کے بیٹے نظام الملک احمد کو اس لشکر کا سردار بنا کر ان کے خلاف روانہ کیا (یہ واقعہ ۵۰۳ھ کا)۔ یہ لوگ الموت اور استاوند میں جو الموت کے قریب اندج رود کے کنارے پر ہے مرکز بنا کر ایک عرصہ تک ملاحدہ سے جنگ کرتے اور ان کے غلہ جات کو تلف کرتے رہے حسن صباح جب اس مصیبت سے عاجز آ گیا تو لشکر (قلعہ) رودبار سے باہر نکل آیا۔ ملاحدہ کے قلعوں میں بڑا کال پڑ گیا تھا اور لوگ گھاس پات کھا کر پیٹ بھر رہے تھے اس وجہ سے وہ لوگ اپنے بال بچوں کو مختلف مقامات پر بھیج رہے تھے حسن صباح نے بھی اپنی بیوی اور بیٹیوں کو گرد کوہ بھیج دیا تھا۔ مسلسل آٹھ سال تک سلجوقی لشکر گرد کوہ آتا اور غلہ جات کو برباد کر دیتا تھا اور جانبین چوکنہ اور ایک دوسرے کی نگرانی کرتے رہتے تھے جب سلا حبقہ کو

معلوم ہو گیا کہ ملاحدہ کے پاس نہ تو سامان خوراک باقی رہ گیا ہے اور نہ لڑنے کی قوت تو ۵۱۱ھ میں اٹابک نوشنگین نے شیرگیر کو امیر لشکر بنا کر حکم دیا کہ ملاحدہ کے قلعوں کا محاصرہ کریں انہوں نے یکم ماہ صفر کو حملہ کا اور ۱۱ ربيع الاول کو الموت کا محاصرہ کر لیا اور منجھنقیں نصب کر کے سخت جنگ شروع کر دی مگر اس سال کے ماہ ذی الحجہ میں جب کہ قریب تھا کہ ملاحدہ کے قلعوں پر قبضہ کر کے لوگوں کو ان کے فتنے سے نجات دلا دی جائے خبر آئی کہ سلطان محمد بن ملک شاہ نے اصفہان میں وفات پائی اس خبر سے لشکر منتشر ہو گیا اور یہ ملاحدہ زندہ بچ گئے ذخائر سامان جنگ اور ہتھیار جو اس لشکر نے اکٹھا کیا تھا وہ سب ملاحدہ اپنے قلعوں میں اٹھا لے گئے۔

سنجر کی ناکامی

چونکہ ہر کام کا ایک مقررہ وقت ہوتا ہے اور ہر حکومت کے خاتمہ کا ایک خاص زمانہ ہوتا ہے اس لئے سلطان سنجر سلجوقی ۱۸۰۰ء اپنے بھتیجے سے اختلاف کے باعث ملاحدہ کا بروقت تدارک نہ کر سکا۔ جس سے انہوں نے بار دیگر زور پکڑ لیا۔ جب سلطان سنجر کی حکومت مستحکم ہو گئی تو اس نے ملاحدہ کے سد باب کی غرض سے قہستان پر فوج کشی کی اور سالہا سال لڑائیوں کے سلسلے جاری رہے۔ حسن صباح نے صلح کی نیت سے قاصد بھیجے مگر سلطان نے قبول نہ کیا آخر حسن صباح نے طرح طرح کی فریب کاریوں سے سلطان کے خواص کی ایک جماعت کو اپنا ہم نوا بنالیا جو سلطان کی باتیں ملاحدہ تک پہنچا دیتے تھے۔ پھر سلطان کے خادموں میں سے ایک کو بھاری رقم دے کر اس کی خواب گاہ میں تخت کے قریب زمین میں خنجر گڑوا دیا۔ جب سلطان بیدار ہوا تو خنجر دیکھ کر ڈر گیا مگر چونکہ کسی پر تہمت نہیں رکھی جاسکتی تھی اس لئے اس بات کے پوشیدہ رکھنے کا حکم دیا۔ اس کے بعد حسن صباح نے قاصد بھیج کر پیغام دیا کہ اگر مجھے سلطان سے حسن ظن نہ ہوتا تو یہ خنجر جسے رات کے وقت سخت زمین میں گاڑا گیا سلطان کے نرم سینے میں بھی اتارا جاسکتا تھا سلطان اس بات سے ڈر گیا اور ملاحدہ سے صلح کر لینے پر آمادہ ہو گیا۔ الغرض اس مکر کے باعث سلطان سنجر نے ان کے دفعیہ سے احتراز کیا اور ان کا کام رو بہ ترقی ہو گیا (کافی ترقی کر گیا)۔

ملاحدہ کو خراج کی ادائیگی

سلطان نے قومس کے خراج سے تین ہزار دینار ان ملاحدہ کے نام جاری کر دیئے اور اس بات کی اجازت دے دی کہ گرد کوہ کے دامن سے گزرنے والے مسافروں سے وہ بدرقہ

(رہنمائی) اور خراج کے بطور ایک رقم وصول کریں اب تک اس رسم کے آثار باقی ہیں۔ سلطان سنجر کے منشورات (احکامات) میں سے جو چند ملاحظہ کے کتب خانے میں باقی رہ گئے ہیں ان سے ان کی تعریف و دل جوئی کا پتہ چلتا ہے اور سلطان کی سلامت طلبی دامن پسندی کا حال معلوم ہوتا ہے۔

حسن کی ہلاکت

القصر یہ لوگ سنجر کے دور میں آسودہ ہرفہ الحال رہے۔ حسن سنجر کے دور حکومت میں ماہ ربیع الآخر ۵۱۸ھ میں بیمار پڑا۔ (مسرح المم م م س ر) سے بزرگ امید کو بلا کر اپنا جانشین کیا۔ دہدار ابو علی اردستانی کو اس کے دست راست پر مقرر کر کے ”دعوت دیوان بتخصیص“ اس کے حوالہ کی اور حسن آدم قهرانی کو دست چپ پر اور کیا با جعفر کو کہ صاحب حبش (سپہ سالار) تھا بطور مقدمہ (پیشی) میں مقرر کیا اور وصیت کی کہ جب تک امام اپنے ملک میں نہ آئے چاروں اشخاص اتفاق و مشورہ باہمی سے کام کرتے رہیں۔ حسن نے شب چہار شنبہ ۶ ربیع الآخر ۵۱۸ھ کو اللہ کی آگ یعنی نار جہنم اور دوزخ کی جانب جلدی کی۔

حسن کی خلوت گزینی

حسن صباح جس دن سے قلعہ الموت میں آیا وہاں اپنے پینتیس سال قیام کے دوران اس قلعہ سے نیچے نہ اترتا اور جس مکان میں اس کا قیام تھا وہاں سے دوبار سے زیادہ باہر نہ نکلا وہ دوبار گھر کی چھت (بالا خانہ) پر گیا اور باقی اوقات میں اس مکان میں معتکف (خانہ نشین) کتابوں کے مطالعہ، اپنی بدعت کی بات کی توضیح اور اپنی مملکت کی تدبیر میں مشغول رہا۔

بزرگ امید و باری ملحد اور اس کے بیٹے کی حکمرانی کا بیان کہ اللہ ان دونوں پر لعنت کرے

جب بزرگ امید اپنے دوسرے ساتھیوں کے ساتھ مسند حکومت پر متمکن ہوا تو بیس سال تک اس نے اس صباحی قاعدے کو منظم اور اس کی بنیاد کو مستحکم کیا (یعنی وہ بیس سال تک حکمراں رہا یہ مدت درست نہیں ہے کیونکہ وہ ۶ ربیع الآخر ۵۱۸ھ کو شیخ الجبل ہوا اور ۶ جمادی الاولیٰ ۵۳۲ھ کو ہلاک ہو گیا۔ یہ مدت چودہ سال ایک ماہ اور بیس دن ہے۔)

چونکہ یہ سلطان سنجری حکومت کا زمانہ تھا کسی نے ان کے قلعوں کو مسمار کرنے اور ان کے گھروں کو منہدم کرنے کی کوشش نہ کی۔

خلیفہ مسترشد اور سلطان مسعود میں اختلافات

اس زمانہ میں امیر المومنین المسترشد ۸۷۰ھ باللہ اور سلطان مسعود سلجوقی ۸۴۰ھ کے درمیان کہ اپنے چچا سلطان سنجری کے نائب کی حیثیت سے عراق، ایران و آذربائیجان کا حاکم تھا، اختلاف پیدا ہوا۔ اس کا سبب یہ تھا کہ یہ دستور تھا کہ جو سلطان غالب و قوی ہوتا اس کا ذکر بغداد میں خطبہ میں خلیفہ کے بعد کیا جاتا تھا جیسا کہ آل بویہ کے زمانے میں ہوتا تھا۔ چونکہ بغداد کی مساجد کے منبروں پر سلطان مسعود کا نام نہیں لیا جاتا تھا اس نے بغداد پر فوج کشی کا فیصلہ کر لیا۔ خلیفہ المسترشد باللہ (کو اس کی اطلاع ہوئی) تو اس نے پیش قدمی کر کے سلطانی افواج پر حملہ کرنے کا منصوبہ بنایا اور بغداد سے چل پڑا جب وہ لشکر کے ساتھ ہمدان کے نزدیک پہنچا تو سلطان مسعود دوسری جانب سے فوج لے کر مقابل ہوا۔ بغداد کے اہل لشکر میں سے ایک گروہ نے غداری کی اور سلطان کے لشکر سے آگاہ اس وجہ سے خلیفہ کا لشکر کمزور ہو گیا اور لشکر سلطان پہلے سے دوگنا ہو گیا۔ جنگ میں شکست کھا کر المسترشد باللہ اپنے وزیر اور تمام ارکان دولت کے ساتھ سلطان کے ہاتھوں اسیر ہو گیا۔ سلطان نے حکم دیا کہ خلیفہ کے لشکر میں سے کسی شخص کو کوئی گزند نہ پہنچے اور فوج صرف لوٹ مار پر قناعت کرے۔ اس محاصرت میں جانبین کے پانچ نفوس سے زیادہ کام نہ آئے۔ سلطان مسعود نے خلیفہ کے ارکان دولت کو قلعہ میں مقید کر دیا مگر سلطان نے خلیفہ کا احترام کیا اس کے ساتھ مراغہ تک گیا اور اس واقعہ کی اطلاع اپنے چچا سلطان سنجری کو دی مگر اتفاق ایسا ہوا کہ انہیں دونوں زلزلے اور بجلی گرنے کے واقعات متواتر پیش آئے اور سخت آندھیوں نے سارے خطہ کو تہس نہس کر دیا۔ عوام نے اس بلائے ناگہانی کو اس واقعہ (یعنی خلیفہ کی اسیری) کا نتیجہ خیال کیا۔ سلطان سنجری نے مسعود کے پاس قاصد اور خطوط بھیجے کہ ”امیر المومنین کی خدمت میں فوراً جا کر معافی مانگے اپنی غلطیوں سے توبہ کرے اور یہ بات اچھی طرح ذہن نشین کر لے کہ بچلیوں کا بار بار گرنا اور ایسی تند و تیز آندھیوں کا جسے کسی نے اب تک نہیں دیکھا بیس روز تک لگاتار چلتے رہنا اسی سبب سے ہے اور مجھے ڈر ہے کہ اس تشویش سے فوجیں اور مخلوق خدا مضطرب و بے قرار ہوں گی“ اس غلطی کی تلافی کو واجب اور ضروری جانے۔ ”اس واقعہ سے سلطان سنجری کی خدا ترسی و خوش اعتقادی پر استدلال کیا جاسکتا ہے۔

بہر کیف سلطان مسعود اس حکم کی بجا آوری کے لئے امیر المومنین کی خدمت میں گیا اور عذر و استغفار و اقرار گناہ کے بعد معافی مانگی۔ سلطان مسعود نے برکت (تمین) کی خاطر

امیر المومنین کا غاشیہ (زین) اٹھایا اور اس کی سواری کے ساتھ پیادہ اس کے سراپردہ تک جو اس نے نصب کیا تھا خود گیا۔ جب امیر المومنین تخت پر متمکن ہوئے تو سلطان مسعود حامیوں اور نائبوں کی جگہ پر کھڑا رہا۔

سلطان سخر نے دوبارہ قاصد بھیجا کہ امیر المومنین کو بغداد جانے کا خیال ہو گا اس لئے اس بارے میں شایان شان انتظام کیا جائے۔ اس کی اطلاع کی غرض سے سلطان سخر نے اپنے ایک معتمد اور (اعتبار کے آدمی) کو جو اس کے اہم مقربوں میں تھا، سلطان مسعود کے پاس روانہ کیا۔ سلطان مسعود اس قاصد کے استقبال کے لئے اٹھ کر وہاں سے چلا گیا۔ ملعون ملاحظہ کی ایک جماعت جو اس تاک میں تھی درگاہ خلافت کو لشکر و سپاہ سے خالی پا کر اچانک بارگاہ میں گھس گئی اور امیر المومنین کو خنجر مار دیا یہ واقعہ ۷ ارزی القعدہ ۵۲۹ھ کو پیش آیا۔ سلطان مسعود نے بڑا رنج کیا اور شایان شان مجلس تعزیت برپا کی۔ اور خلیفہ کو مراغہ کے اندرونی حصے میں دفن کر دیا۔ سلطنت سخری کے بدخواہوں اور تنگ نظروں کا ایک گروہ اس حادثہ کو سلاجقہ کی جانب منسوب کرتا ہے۔ (یعنی خلیفہ کو سلطان کے حکم سے مار ڈالا گیا) مگر سلطان سخر نے دین حنیف کی تقویت و اتباع میں جس حسن نیت کا اظہار کیا ہے اس کی بناء پر اس پر اس قسم کی تہمت نہیں لگائی جاسکتی۔

بزرگ امید کی موت

بہر کیف بزرگ امید جو جمالت کے صحراء میں ضلالت کے سرے پر بیٹھا ہوا تھا۔ ۴۶ جمادی الاولیٰ ۵۳۲ھ میں پانچ سال ہلاکت ہو گیا اور اس کے جسد (جسم) کے ایندھن سے دونوں گرم ہوا۔

محمد بن بزرگ امید

بزرگ امید کا بیٹا محمد جسے اس نے اپنی موت سے تین دن پہلے اپنا ولی عہد مقرر کیا تھا، اس کے طریقہ کا قمع ہوا۔ اس کے باپ کا گھناؤنا انجام خلیفہ المستوشد کے قتل پر ہوا اور اس کے کام کا مذہبوم آغاز المستوشد کے بیٹے خلیفہ الراشد۔ ۸۳ کے قتل سے ہوا۔

الراشد کا قتل

اس کی کیفیت یہ ہے کہ جب الراشد مسند خلافت پر متمکن ہوا، کچھ لوگوں نے اسے خلافت سے ہٹانے کا ارادہ کیا مگر لوگوں کی بڑی تعداد اس کی بیعت پر قائم رہی وہ سلطان

مسعود کے ساتھ کئی بار جنگ کرنے کے بعد ملاحدہ پر حملہ کے پختہ ارادہ اور اپنے باپ کے خون کے انتقام کے عزم کے ساتھ بغداد سے روانہ ہوا۔ راستے میں بیمار پڑ گیا مگر اس کمزوری کی حالت میں بھی اس نے سفر جاری رکھا اور اصفہان پہنچ گیا۔ فدائیوں نے دفعۃً اس کی بارگاہ میں گھس کر اسے خنجر سے ہلاک کر دیا۔ وہیں اس کی تدفین عمل میں آئی۔ اس وقت سے عباسی خلفاء عوام سے حجاب میں رہنے لگے۔

محمد بن بزرگ امید کی ہلاکت

محمد بن بزرگ امید حسن صباح اور اپنے باپ کے مذہب کی اتباع میں اس کے قواعد (ارکان) کے استحکام میں لگا رہتا تھا۔ وہ اسلام کے رسوم کے قیام اور شرع کے التزام (پابندی) میں بھی ملاحدہ کے ظاہر کردہ طریقہ پر کار بند تھا وہ ۳۴ ربیع الاول ۵۵۵ھ میں فوت ہو گیا۔

محمد بن بزرگ امید کے بیٹے حسن کی ولادت کا بیان

حسن ۵۲۰ھ میں پیدا ہوا، جب حسن بلوغ کے قریب پہنچا تو اسے حسن صباح کے مذہب کے عقائد پر بحث اور ان کی تحصیل کی ہوس ہوئی اور اپنے اسلاف کے عقائد کی بحث و تعلیم میں منہمک ہو گیا، حسن نے دعوت اسماعیلیہ اور طریقہ صباحی کے لوازمات کی پوری اتباع کی۔ اور اس کے بیان میں بڑی مہارت پیدا کر لی۔ چونکہ اس نے ان کلمات میں صوفیوں کے مواعظ و نکات کی آمیزش کر دی تھی۔ اور اپنی تخریجات (ایجادات) سے رطب میا بس کو اس قالب میں ڈھال لیا تھا، اس لئے اس کے خط کلابی اقوال اور ان جیسی دوسری باتوں سے عوام اور ناقص افراد سخت متعجب ہوتے تھے۔ حسن نے اپنے باپ محمد کے زمانہ میں ان باتوں سے اور دعوت اسماعیلیہ کی خوبیوں کو بیان کر کے اپنی خن آرائی سے لوگوں کو بہت زیادہ اپنا گرویدہ کر لیا تھا۔ چونکہ اس کا باپ (محمد) اس طریقہ سے نابلد و ناواقف تھا، اس لئے اس کا بیٹا (حسن) اپنی ان فریب کاریوں اور طمع سازیوں کے باعث اس سے کہیں زیادہ برتر دکھائی دینے لگا۔ اس وجہ سے اس کی گمراہی اور بڑھ گئی اور عوام میں اس کی اتباع کی خواہش پیدا ہو گئی چونکہ ان لوگوں نے اس کے باپ سے اس قسم کے مقالات نہ سنے تھے وہ اس شک میں پڑ گئے کہ جس امام کا حسن صباح نے وعدہ کیا تھا وہ یہی ہے۔ سو اس گروہ کی عقیدت اس سے اور زیادہ ہو گئی اور وہ اس کی پیروی میں بڑی عجلت سے کام لینے لگے۔

محمد کا حسن کی حرکات سے اظہار بیزاری

اس کے باپ محمد نے جب یہ حال سنا اور لوگوں کے خیالات سے اسے آگاہی ہوئی تو چونکہ وہ اپنے باپ (کیا بزرگ) اور حسن صباح کے مقرر کردہ قاعدوں کی پابندی میں جو کہ امام کی دعوت کے امور اور شعار اسلام کے اظہار سے تعلق رکھتے تھے۔ بڑا سخت تھا اور اپنے بیٹے حسن کے طریقہ کو دعوت کے اصول سے دور و مختلف سمجھتا تھا اور اپنے بیٹے کی اس روش کا سخت انکاری تھا، اس نے لوگوں کو جمع کیا اور کہا ”یہ حسن میرا بیٹا ہے اور میں امام نہیں ہوں بلکہ امام کے داعیوں میں سے ایک داعی ہوں۔ جو شخص اس بات کو کہ حسن امام ہے سن کر اس کی تصدیق کرے گا وہ کافر اور بے دین ہو جائے گا۔“ اس بناء پر محمد بن کیا بزرگ نے ایک جماعت کو جس نے اس کے بیٹے حسن کی امامت قبول کر لی تھی، طرح طرح کے عذاب سے مثلہ کرا دیا (ٹکڑے ٹکڑے کر دیا) اس نے اس (جرم) میں ایک ہی دفعہ میں دو سو پچاس آدمیوں کو الموت میں مروا ڈالا۔ اور دوسرے دو سو پچاس افراد کو جن پر یہی جرم عائد کیا گیا تھا، گرفتار کر کے قلعہ سے باہر نکلا دیا (حسن کے پیرو) اس سبب سے خوف زدہ اور محتاط ہو گئے۔ حسن بھی اپنے دعویٰ امامت پر اصرار سے خائف ہو گیا اور اپنے باپ سے ڈر کر اس سے تبراء (برائت) اور اس سے علیحدگی کے بارے میں مضامین لکھے اور جو لوگ اس کی امامت کا عقیدہ رکھتے تھے ان پر اس نے لعن طعن کیا حسن نے اپنی امامت کے عقیدہ کے ابطال اور اپنے باپ کے مذہب کے اثبات و استحکام میں بڑا مبالغہ کیا اور اس پر رسالے لکھے جو اب تک اس جماعت میں مشہور ہیں حسن پوشیدہ طور پر شراب پینے میں مشغول رہتا تھا۔ اس کے باپ کو اس کی بھٹک پڑی تو اس نے اس کا کھوج لگانے کی بڑی کوشش کی حسن نے اس تہمت سے اپنے کو بلطائف الحیل (طرح طرح کے حیلوں سے) بچایا اور یہ خیال اس کی باپ کے دل سے نکل گیا۔

ملاحظہ کے باطل عقائد

مگر ان کے بے دین گمراہ پیروکار جو شریعت اسلامیہ کے خاتمہ کے درپے تھے، حرام کے ارتکاب اور شراب پینے کو امام موعود کے ظہور کی علامت جانتے تھے۔ جب حسن خود اپنے باپ کا جانشین ہوا تو اس کے حامی و پیرو اس اعتقاد کے بموجب جو وہ اس کے بارے میں رکھتے تھے اور اسے امام سمجھتے تھے، اس کی تعظیم میں بڑا مبالغہ کرنے لگے۔ وہ جب حکومت پر بے شرکت غیرے قابض ہو گیا تو لوگوں کو اس ہدیان پر کسی قسم کی سرزنش نہ کی اور نہ کوئی سزا دی بلکہ اپنی تخت نشینی کے آغاز میں ہی وہ ان رسوم شرعی اور اسلامی قاعدوں کو جن کی

پابندی حسن صباح کے وقت سے وہ لوگ کرتے تھے مسخ و فسخ ہونے کو درست و صحیح قرار دیا اور ان قدیم رسوم شرعیہ میں تغیر و تبدل کرنے لگا۔

شریعت کے ابطال کا اعلان

۵۵۵ھ کے رمضان میں حسن نے حکم دیا کہ قلعہ الموت کے دامن میں (باہر کے میدان میں) منبر بنائیں جس کا رخ اہل اسلام کے قاعدے کے برخلاف قبلہ کی جانب تھا۔ جب ۱۷ رمضان کا دن آیا تو اس نے اپنے ملک کے باشندوں کو جنہیں اس نے اس دن الموت میں جمع کیا تھا حکم دیا کہ اس میدان میں جمع ہوں۔ چار بڑے علم جن کے رنگ سپید، سرخ، سبز اور زرد تھے اور جنہیں اس دن کے لئے تیار کرایا گیا تھا، منبر کے چاروں ارکان میں نصب کئے گئے۔ حسن منبر پر بیٹھا اور ان بد بختوں پر جو اس کے بہکانے اور گمراہ کرنے کی وجہ سے شقاوت و نقصان کی سمت متوجہ ہوئے تھے، ایسا ظاہر کیا کہ قابل مذمت پیشوا یعنی امام موہوم کی جانب سے، جو مفقود و غیر موجود تھا، خفیہ طور سے اس کے پاس آدمی پہنچا ہے اور ان کی اصطلاح و تعبیر کے مطابق ان کے فاسد عقائد کے اصول کی تمہید و تنظیم سے متعلق خطبہ دستاویز لایا ہے۔ صحیح سمت سے ہٹے ہوئے منبر پر بیٹھ کر حسن نے اپنے گمراہ و باطل مذہب کے معاملہ پر اس مضمون کا ایک خطبہ دیا کہ ”ان کے امام نے مسلمانوں اور ان پر رحمت و سکون کے دروازے کھول دیئے ہیں، ان کے لئے ترحم و مہربانی (کا پیغام) بھیجا ہے، انہیں اپنا خاص منتخب غلام کہا ہے، شریعت کے فرائض، ذمہ داریوں اور رسوم کو ان سے اٹھالیا ہے اور انہیں قیامت میں پہنچا دیا ہے۔“

حسن کا خطبہ

بعد ازاں حسن نے عربی زبان میں ایک خطبہ، جس کے تمام مطالب و معانی جھوٹ، فریب اور خرافات تھے اور اکثر الفاظ غلط پست اور خطائے فاحش تھے اور جس کی عبارتیں ابھی ہوئی اور ژولیدہ تھیں، یہ کہہ کر پڑھا کہ ان کے معدوم امام کی یہ نامعلوم باتیں ہیں۔ اس نے اپنے جاہل و گمراہ متبعین میں سے ایک شخص کو جو عربی زبان سے واقف تھا۔ ان مردود مطالب و ناپسندیدہ الفاظ کو فارسی زبان میں حاضرین سے بیان کرنے کے لئے کھڑا کیا۔ خطبہ کا مضمون یہ تھا۔ ”حسن بن محمد بن بزرگ امید ہمارا خلیفہ (جانشین و نائب) حجت اور داعی ہے۔ ہمارے شیعہ دینی و دنیاوی امور میں اس کے مطیع و تابع رہیں۔ اس کے حکم کو ہمارا حکم جانیں اور اس کے قول کو ہمارا قول سمجھیں اور جان لیں کہ ہمارے مولا (امام) نے (ان کے

منہ میں خاک) اسماعیلیوں پر رحم کیا اور انہیں اپنی رحمت کی جانب بلایا اور خدا تک پہنچایا اور اس سے جا ملایا ہے۔“

حسن نے اس طرح کے دعوے، مکر، فضیحتیں اور لادینی کی قبیح باتیں جو شرع میں نام-لوم اور عیثیٰ میں ناپسندیدہ ہیں پڑھ کر سنائیں اس گھٹیا خطہ کے پڑھنے اور ناروا بات کے بیان کرنے کے بعد وہ منبر سے اترادور کعت نماز عید ادا کی، دسترخون بچھوایا، لوگوں کو سامنے بلایا کہ افطار کریں، سو لوگوں نے افطار کیا۔ یہ سارے افعال عید کی رسومات کے بطور لہو و لعب و منہیات شرعیہ کے ارتکاب اور اظہار طرب و نشاط کے ساتھ انجام پائے۔

عید قیام

حسن نے اس دن کو عید کا دن قرار دیا چنانچہ اس وقت سے ملاحدہ ۷۱۷ رمضان کو عید قیام کہتے ہیں ان میں سے اکثر اس روز شراب نوشی میں اسہاک اور کھیل کود کا مظاہرہ کرتے ہیں وہ اس بے شرمی و پردہ دری سے اپنے درمیان مقیم مسلمانوں سے اپنی عداوت و دشمنی کا اظہار کرتے ہیں۔

حسن نے اپنی بد سیرتی کو جو بصیرت کے لئے گمراہ کن تھی اس فصل (تقریر) اور خطبہ کے دوران ایسا ظاہر کیا ہے کہ وہ امام کی جانب سے حجت اور داعی ہے یعنی اس کا قائم مقام و نائب ہے حالانکہ وہ خود محمد بن بزرگ امید کا بیٹا تھا کیونکہ ان کے قلعوں کے دروازوں دیواروں کے کتبوں اور تحریروں کے عنوانوں پر غرض ہر جگہ یہی لکھا ہے کہ، حسن بن محمد بن بزرگ امید ہے۔ مگر اس کے بعد ان جاہلوں اور گمراہوں کے دوسرے اقوال کی طرح جو کہ سب کے سب مکر و فریب ہیں اور اس ضرب المثل کے مصداق ہیں کہ ان کے دل میں کچھ ہے اور زبان پر کچھ (وہ کہنا کچھ چاہتے ہیں اور ظاہر کچھ اور کرتے ہیں۔) انھوں نے اسے انکار کیا۔

حسن کا دعویٰ امامت

حسن اپنے تحریر کردہ بے اصول فصول و مقالات میں جنہیں وہ لکھتا تھا اور اپنے غیر مہذب مذہب کی توضیح کے دوران بار بار اشارہ ”اور کبھی کبھی یہ تصریح ایسا ظاہر کرتا تھا کہ ہر چند کہ وہ بظاہر محمد بن بزرگ امید کا بیٹا جانا جاتا ہے، لیکن حقیقت میں وہ امام ہے امام کا بیٹا ہے اور نزار بن المستنصر کی اولاد سے ہے۔

قہستان میں حسن کی امامت کا اعلان

چنانچہ جس وقت اس نے اپنی دعوت قیام (قیامت کا پیغام) نشانات (یعنی چار علموں) کے ساتھ قہستان بھیجا کہ وہاں بھی اس کی تشیر کی جائے تو اس نے اس بات کا (کہ وہ نزار کی نسل سے ہے) صراحت سے ذکر کیا تفصیل اس کی یہ ہے کہ رئیس مظفر جو قہستان کا حاکم اور اس کا نائب تھا اس کے پاس حسن نے محمد خاقان نامی شخص کے ہاتھ اس خطبہ دستاویز اور مقالہ (کی ایک نقل) جس کا بیان پہلے گزر چکا ہے، لوگوں کے سامنے پڑھنے اور اعلان کی غرض سے روانہ کی۔ رئیس مظفر نے ۲۸ ذوالقعدہ ۵۵۹ھ کو اپنے قلعہ میں کہ ان کے الحاد و کفر کا منشا (گڑھ) تھا اور جسے مومن آباد کہتے تھے، ایک منبر اس انداز میں صحیح سمت سے کج نصب کر دیا جیسا کہ اس کے رسوائے زمانہ امام نے الموت میں نصب کر دیا تھا۔ اس منبر پر بیٹھ کر رئیس مظفر نے اس خطبہ، دستاویز اور مقالہ کو پڑھا اور محمد خاقان نے منبر کے دوسرے پایہ پر کھڑے ہو کر حسن کی زبان سے پیغام سنایا کہ ”مستنصر نے اس سے پہلے الموت میں پیغام بھیجا تھا کہ لوگوں کے درمیان خدا کا خلیفہ (نائب) ہمیشہ رہنا چاہئے اور اس خلیفہ کا بھی ایک خلیفہ ہونا چاہئے۔ آج خدا کا خلیفہ میں ہوں اور میرا خلیفہ حسن صباح ہے۔ اگر لوگ اس کا حکم بجالائیں گے اور اس کی اتباع کریں گے تو وہ میرا کہ مستنصر ہوں، فرمان بجالائیں گے۔ آج میں کہ حسن ہوں یہ کہتا ہوں کہ روئے زمین پر خدا کا خلیفہ (نائب) میں ہوں۔ اور میرا خلیفہ یہ رئیس مظفر ہے۔ لوگوں کو چاہئے کہ اس کا حکم بجالائیں۔ اور وہ جو کچھ کہے اسے اپنا دین سمجھیں۔“ جس دن مومن آباد کے دارالحاد میں اس بے شرمی کا انشاء اور اس برائی کا اعلان ہوا، اس منبر کے نیچے اس مجمع میں جنگ و رباب بجائے گئے اور بر ملا شراب پی گئی۔

حسن کے نسب سے متعلق پہلی روایت

ان مجہول نادانوں اور مخدول (بے شرم) باطل پرستوں کے ہاں حسن کی بے بود و ولادت اور اس کے نزار کی نسل کے ایک فرضی مدعی کی جانب مطعون انتساب سے متعلق دو روایتیں ہیں۔ یہ دونوں روایتیں بلکہ گمراہی کی یہ دونوں باتیں اس قول کے مصداق کہ محال پر جو بات مبنی ہوتی ہے وہ بھی محال ہی ہوتی ہے محال و بعید از حقیقت ہیں۔ اس میں سب سے مشہور توجیہ جس پر اکثر ملاحظہ کا اعتقاد ہے، یہ ہے کہ مصر سے ایک شخص قاضی ابوالحسن صیدی جو مستنصر کے مقربوں اور بااعتماد لوگوں میں تھا مستنصر کی وفات سے ایک سال بعد ۴۸۸ھ میں حسن صباح کے پاس الموت آیا۔ اس نے یہاں چھ ماہ قیام کیا اور اس سال رجب کے مہینے میں مصر واپس چلا گیا۔ حسن صباح اس شخص کی تعظیم و توقیر میں بڑا مبالغہ کرتا

تھا۔ یہ شخص نزار کی نسل کے ایک لڑکے کو چھپا کر الموت لایا اور اس راز کا حسن صباح کے سوا کسی سے ذکر نہ کیا۔ اس لڑکے کو الموت کے زیر قلعہ میں واقع ایک گاؤں میں شرایا گیا۔ اس میں یہ حکمت ازلی تھی کہ امامت کا مرکز مصر سے دلیم کے علاقے میں نکل ہوتا تھا اور دعوت قیامت کا اعلان و اظہار بھی الموت میں ہوتا تھا۔ (المختصر) وہ لڑکا جو مصر سے الموت آیا تھا یا اس کا بیٹا جو الموت کے علاقے میں پیدا ہوا تھا اور لوگوں کو اس حقیقت کا علم نہ تھا، محمد بن بزرگ امید کی بیوی سے اس نے زنا کی جس سے اس عورت کے حمل شر گیا۔ چونکہ یہ نامبارک ولادت محمد بن بزرگ امید کے گھر میں ہوئی تھی محمد نے بھی اور اس کے پیروؤں نے بھی یہی سمجھا کہ یہ نومولود (حسن) اسی (محمد) کا بیٹا ہے۔ حالانکہ حسن خود امام اور امام زادہ تھا۔ اسماعیلیوں کے نزدیک درست تر و مناسب تر روایت یہی ہے اور ان کے جمہور کا اسی پر ایمان ہے۔ یہ بات طرح طرح کی رسوائی و ذلت پر مبنی ہے۔ اول یہ کہ جس بچے (حسن) کی امامت کے قائل ہیں وہ حرامزادہ اور دلد الزنا تھا۔ دوم یہ کہ حسن کے اس فرضی نسب کا اثبات آنحضرت صلی اللہ علیہ وسلم کی اس حدیث کے صریحاً خلاف ہے کہ الولد للفراس و للعاہر الحجر ۸۵ (یعنی بچہ اس کا ہے جس کے بستر پر پیدا ہوا اور زانی کے لئے پتھر ہے)۔ سوم یہ کہ اسماعیلیوں نے اس سقیم و نادورست امر کی تصحیح و درستی کی خاطر انبیاء و رسل کے حالات سے اسے تشبیہ و دی اور پاک پیغمبروں کے بارے میں اس قسم کی شرمناک بات گڑھی۔ یہ بہت بڑی مصیبت اور آخرت میں محرومی و بد بختی کا سبب ہے۔ ان اسماعیلیوں کا کہنا ہے کہ حسن کا محمد بن بزرگ امید کی جانب یہ انتساب بالکل اسی طرح ہے جس طرح کہ حضرت اسماعیل ذبح اللہ کا انتساب حضرت ابراہیم خلیل اللہ کی جانب تھا کیونکہ اسماعیل دراصل ملک السلام کے بیٹے تھے (نہ کہ ابراہیم کے) اس ملک السلام کا ذکر تورات میں ”ملخیز واق ملخ شولیم“ کے نام سے آیا ہے (اس کا عربی میں ترجمہ ملک الصدق یا ملک السلام ہے) یہ شخص اس گمراہ گروہ کے زعم میں اس کے اماموں میں سے تھا اسماعیل اس کے بیٹے تھے مگر لوگ انہیں حضرت ابراہیم کا بیٹا سمجھتے تھے۔ اس دعویٰ کی بنیاد پر اسماعیلیوں کے نزدیک حضرت اسماعیل امام ہوئے حضرت ابراہیم نہیں۔

نسب کی دوسری توجیہ

(حسن کے انتساب کی) دوسری توجیہ جس پر بزرگ امید کی اولاد و اقارب یعنی الموت کے نواح کے خواص کا ایمان تھا، یہ ہے کہ محمد بن بزرگ امید کے ہاں الموت کے قلعہ میں ایک بیٹا پیدا ہوا، اسی روز اس امام مجہول کے ہاں جس کا کوئی وجود نہ تھا الموت کے زیر قلعہ ایک گاؤں میں یہ حسن بطن ماور سے تولد ہوا۔ اس کے تین دن بعد ایک عورت الموت کے

قلعہ میں آئی اور محمد بن بزرگ امید کے گھر میں داخل ہو گئی۔ کئی اشخاص نے دیکھا کہ اس عورت کے پاس چادر میں کوئی چیز تھی، وہ اس جگہ جہاں محمد بن بزرگ امید کا بیٹا سو رہا تھا، بیٹھ گئی۔ اس وقت حکمت خداوندی سے کوئی اور شخص وہاں موجود نہ تھا۔ اس عورت نے حسن کو جو امام کا بیٹا تھا، اس جگہ رکھ دیا اور محمد بن بزرگ امید کے بیٹے کو چادر میں چھپا کر وہاں سے چلی گئی۔ یہ دو سری توجیہ پہلی توجیہ سے بھی زیادہ رسوا کن اور لغو ہے۔ کہ ایک اجنبی عورت بادشاہ کی حرام سرا میں داخل ہو جائے اور بادشاہ کے بچے کے قریب کوئی نہ ہو کہ وہ غیر کے بچے کو اس کی جگہ رکھ کر بادشاہ کے بچے کو اٹھا کر یوں چلتی بنے کہ کسی کو خبر نہ ہو۔ اور اس کے بعد باپ، ماں، دایہ، ملازمین اور خدمت گاروں میں سے کسی کو غیر کے بچے اور اپنے بچے کی صورت میں فرق و تفاوت کا پتہ نہ چلے اور کوئی اسے پہچان نہ سکے۔ یہ توجیہ بے شبہ عقل و حس اور عرف و عادت کے خلاف ہے۔ اسماعیلی اس دو سری توجیہ کی تصدیق میں حسن کے بیٹے محمد بن حسن سے یہ روایت کرتے ہیں کہ حسن، محمد بن بزرگ امید کا اسی طرح بیٹا تھا جس طرح اسماعیل حضرت ابراہیم کے بیٹے تھے۔ فرق صرف اتنا ہے کہ حضرت ابراہیم کو اس بات کا علم تھا کہ حضرت اسماعیل ان کے بیٹے نہیں، بلکہ امام کے بیٹے ہیں۔ حضرت ابراہیمؑ مصلحین واق کے بچوں کی یہ تبدیلی حضرت ابراہیم کے علم و رضا سے عمل میں آئی تھی اور یہ راز ان سے مخفی نہ تھا مگر محمد بن بزرگ امید اس راز سے ناواقف تھا سو وہ حسن کو جو امام تھا اپنا بیٹا سمجھ بیٹھا۔

محمد بن بزرگ امید پر قتل امام کا الزام

وہ اسماعیلی جو پہلی روایت پر اعتقاد رکھتے ہیں، ان کا بیان ہے کہ محمد بن بزرگ امید کو بیٹے (حسن) کی ولادت کے بعد یہ بات معلوم ہو گئی کہ یہ بچہ اسکا نہیں ہے اور اس شخص نے جسے یہ گمراہ گروہ اپنا امام مانتا تھا، اس کی بیوی کے ساتھ زنا کی ہے، سو اس نے خفیہ طور سے اسے مروا ڈالا۔ اس بدگمانی کی وجہ سے کہ محمد بن بزرگ امید نے امام کو قتل کرادیا تھا اور نیز اس لئے کہ وہ حسن بن صباح کے مذہب کے اصول پر جو عین رسوائی تھا، نہایت سختی سے کار بند تھا، اسماعیلی اس کے خلاف ہیں اور اکثر اس پر لعنت بھیجتے ہیں وہ اس کی قبر کی زیارت کو، جو حسن بن صباح، بزرگ امید اور دہار بوعلی اردستانی کے پہلو میں ہے، روا نہیں رکھتے اور اس کا احترام جائز نہیں سمجھتے۔

حسن کے نسب کا بیان مزید

اکثر ملاحظہ اس حسن اور زوار کے درمیان آباء کی تعداد میں دو گروہوں میں بٹ گئے

ہیں اور مختلف الخیال ہیں۔ ایک گروہ کا خیال ہے کہ حسن و نزار کے درمیان تین آباء (نام) ہیں اور چونکہ ان تینوں کے نام معلوم نہیں ہیں، اس لئے محض ان کے القاب سے انہیں موسوم کرتے ہیں۔ اس طرح حسن بیٹا ہے القاہر بقوۃ اللہ کا اور وہ بیٹا ہے المہدی کا اور یہ بیٹا ہے الہادی کا جو المصطفیٰ نزار بن خلیفہ المستنصر باللہ کا بیٹا ہے (یعنی حسن بن القاہر بقوۃ اللہ بن المہدی بن الہادی بن مصطفیٰ نزار بن المستنصر) دو سرے گروہ کا یہ دعویٰ ہے کہ حسن اور نزار کے مابین دو آباء سے زیادہ نہیں ہیں۔ اور القاہر بقوۃ اللہ خود حسن کا لقب ہے۔ یہ لوگ اس نسب کو یوں بیان کرتے ہیں کہ حسن بیٹا ہے المہدی کا اور وہ بیٹا ہے الہادی کا جو نزار کا فرزند ہے (یعنی حسن بن المہدی بن الہادی بن مصطفیٰ نزار بن المستنصر باللہ)۔

حسن علی ذکرہ السلام

ملاحظہ کے اس گروہ میں اس حسن کی شہرت ”علی ذکرہ السلام“ کے لقب سے ہے۔ اس شخص کے لئے یہ لقب ابتداء میں بطور دعاء ہو گا جسے اس کے حین حیات وہ لوگ آپس میں کہتے ہوں گے۔ اس کے بعد اس لقب کی اتنی شہرت ہوئی کہ اسے اس کے سوا کسی اور نام سے وہ لوگ پکارتے ہی نہیں۔

ملاحظہ کے عقائد

فی الجملہ اس بے فائدہ مذہب کا ماحصل اور اس سراسر شہد دعوت کا راز یہ تھا کہ فلاسفہ کی طرح عالم کو قدیم کہتے تھے، زمانہ کو لامتناہی اور معاد (بعث بعد الموت) کو روحانی سمجھتے تھے۔ بہشت و دوزخ اور جو کچھ ان میں ہے ان کی یہ تاویل کرتے تھے کہ وہ سب روحانی ہیں۔ وہ اس بناء پر یہ کہتے تھے کہ قیامت بھی اس وقت برپا ہوگی جب مخلوق، خدا تک پہنچ جائے اس کی حقیقت سے آگاہ ہو جائے کائنات کے بواطن (پوشیدہ چیزیں) و حقائق (اصلیت، حقیقت) ظاہر ہو جائیں اور اعمال طاعت (عبادت) مرتفع ہو جائیں (اٹھائے جائیں) (کیونکہ عالم دنیا سراسر عمل ہے اور آخرت سب کی سب حساب و جزاء ہے۔ اور یہ حساب روحانی ہے۔ وہ قیامت جس کا تمام مل و مذاہب میں وعدہ کیا گیا ہے اور جس کا انتظار ہے وہی ہے جس کا حسن نے اعلان و اظہار کیا اور یوں شریعت کی پابندی (تکالیف شرعی) لوگوں سے اٹھا لی گئی ہے کیونکہ اس دور قیامت میں سب کو تمام وجوہ سے اللہ کی جانب متوجہ ہونا چاہئے اور شریعت کی رسوم و عبادت موقت (وقت کی پابندی کے ساتھ عبادات گزاری) کو ترک کر دینا

چاہئے اسماعیلیوں کی شریعت کے مطابق رات دن میں پانچ بار خدا کی عبادت کرنے اور خدا کا ہو جانے کا حکم دیا گیا تھا اور یہ تکلیف ظاہری تھی۔ مگر دور قیامت میں ہمیشہ خدا کے وجود کا اقرار اور اپنے نفس کو برابر خدا کی جانب متوجہ رکھنا نماز حقیقی ہے۔ اسی طرح انہوں نے شریعت کے تمام ارکان اور اسلام کی رسوم کی تاویل کی انہوں نے ان کے تظاہر (ظاہر) عبادات و رسوم کی بجائے (کو مرتفع سمجھا اور اکثر حرام و حلال (کے فرق) کو اٹھا دیا۔ حسن نے متعدد مقامات پر کبھی صراحت کے ساتھ اور کبھی کنایہ کے بطور بیان کیا ہے کہ جس طرح دور شریعت میں اگر کوئی طاعت و عبادت بجا نہ لائے اور دور قیامت کے حکم پر عمل کرتے ہوئے طاعت و عبادت کو روحانی سمجھے تو اسے سزا دینی اور سنگ سار کر دینا چاہئے اسی طرح اگر کوئی دور قیامت میں دور شریعت کے حکم پر چلتے ہوئے عبادت اور جسمانی رسوم کی ادائیگی کی پابندی کرے تو اسے سزا دینا، مار ڈالنا، سنگ سار کر دینا اور عذاب دینا نہایت ضروری ہے۔ اس خرافات کے طریقے کی وجہ سے یہ اسماعیلی اس حد تک گمراہ ہوئے کہ اباحت کے چکر میں پھنس گئے۔ ان کے غلا (غالی، متعصب، متشدد) یا تو نادانی سے یا دانستہ اباحت کے قائل ہو گئے) اور ان میں سے ایک گمراہ جماعت نے اپنے گروہ ائمہ کے بارے میں الوہیت (خدائی) کا دعویٰ کیا جبکہ یہ (ائمہ) چوپایوں درندوں اور حشرات الارض (کیڑے مکوڑوں) سے بھی زیادہ گھٹیا تھے۔

ملاحظہ کے ملک سے مسلمانوں کی نقل مکانی

جب ملاحظہ نے ان بدعات والحاد کو جائز قرار دیا تو ان علاقوں میں آباد ایسے لوگ جو عقل مند تھے اور نور بصیرت کا سایہ ابھی ان کے دلوں پر پڑتا تھا، ان گمراہوں کے درمیان رہائش ترک کر کے خفیہ و علانیہ مسلمانوں کے علاقوں میں اٹھ آئے خصوصاً "قہستان" کا علاقہ جہاں سے لوگوں کی بڑی تعداد ہجرت کر کے خراسان چلی گئی۔ ایسے لوگ جن میں ہجرت کی طاقت نہ تھی یا جو اپنے گھربار کو چھوڑنا نہیں چاہتے تھے اپنی بد بختی کے باعث بدنامی اور الحاد سے موسوم کئے جانے پر راضی ہو گئے۔ یہ لوگ دل سے مسلمان تھے اور جب ممکن ہوتا خفیہ طور سے شریعت کے ادا و مردنواہی کی پابندی کرتے تھے یوں قرآن مجید کے مطابق ان میں کچھ ہدایت یافتہ تھے لیکن ان کی اکثریت فاسق و بدکار تھی۔

حسن کا قتل

اس بے ہودہ عقد (اعلان قیامت) کی وجہ سے اسماعیلی حسن بن محمد بن بزرگ امید کو،

کہ ان کے بقول علی ذکرہ السلام تھا، ”قائم قیامت“ اور اس کی دعوت کو ”قیامت“ کہتے تھے۔ ان لوگوں میں جن کے ضمیر کے مشام میں خدا ترسی و ایمان داری کی خوشبو پہنچی تھی حسن کی بیوی کا ایک بھائی بھی تھا جس کا نام حسن بن نام آور تھا یہ شخص دیار و یلم کے بوسہوں کی نسل سے تھا۔ وہ ان بے شرمی کی باتوں (فضائح) اور گمراہیوں (اضالیل) کے انشاء و اظہار پر صبر نہ کر سکا، اللہ اس پر رحم کرے اور اس کی حسن نیت کا اسے نیک اجر دے، اس نے یک شنبہ ۲۴ ربیع الاول ۵۸ھ کو گمراہ کن و گمراہ حسن کو قلعہ لمسو میں چھری مار کر ہلاک کر دیا اور وہ دنیا سے دونخ کی جلتی ہوئی آگ کی طرف چلا گیا۔

محمد بن حسن

حسن کا بیٹا محمد، جس پر گزرے ہوئے بد بخت ”شقی ماضی“ نے گمراہی کا حکم (حکم ضلالت) اور بزعم ملاحدہ ”نص امامت“ کر رکھی تھی، ۱۹ سال کی عمر میں باپ کا جانشین ہوا۔ اس نے حسن بن نام آور کو اس کے تمام قرابت داروں مردوں، عورتوں اور بچوں سمیت کہ اس دیار میں قبیلہ بوسہ کے باقیات سے تھے، بڑے عذاب سے ٹکڑے ٹکڑے کر کے مروا ڈالا۔

یہ نام کا محمد (ستوہ صفات) اور اپنے اعمال میں مذمم (قابل مذمت و مذموم) اس بدعت کے اظہار و اعلان میں جسے اسماعیلیہ دعوت قیامت کہتے تھے اور جس کا لازمی نتیجہ اباحت تھی اپنے باپ سے زیادہ غالی (مشدوع) تھا اور اسی طرح امامت کے اظہار میں بھی اس سے بڑھ کر واضح و صریح تھا ہر چند کہ وہ علم فلسفہ اور تمام علوم سے بے بہرہ و ناواقف تھا حکمت و فلسفہ کے جاننے کا دعویٰ کرتا تھا اس نے جو چند بے سلیقہ، فصیلیں اور بے ترتیب اصول تحریر کئے ہیں، بقول خود اس نے ان میں فلاسفہ کی اصطلاحات درج کی ہیں اس نے حکماء کے انداز میں نکات بیان کر کے اپنے بازار کو رونق دی۔ اور تفوق دہر تری حاصل کی ہے۔ نبی صلی اللہ علیہ وسلم کا ارشاد ہے کہ وہ شخص جو ایسی چیز سے اپنے کو آراستہ کرے جو اس میں نہ ہو تو وہ اس کے مانند ہے جس نے مکر کے لباس پہن رکھے ہیں۔ اس (محمد) کے عربی زبان و ادب، حکمت و فلسفہ، تفسیر و اخبار و امثال و اشعار کے الفاظ و معانی میں سے اکثر جن کی ایجاد و تخلیق کا اس نے دعویٰ کیا ہے۔ تحریف، خرافات، غلط اور دوسروں سے اڑائے ہوئے ہیں۔

قرآن مجید کی اس آیت کے مصداق کہ اللہ سرکشی میں کفار کی رسی ڈھیل دیتا ہے۔ اس محمد نے اپنی مملکت پر چھیالیس سال تک بادشاہی کی۔ اس کے عہد میں ملاحدہ نے بہت زیادہ ناحق خون بہایا، بڑے فتنے اٹھائے، کثرت سے فساد کئے، بہت سارا مال لوٹا، ڈاکے ڈالے اپنے الحاد پر حد درجہ مصرر ہے اور کفر کے قاعدہ پر ثابت قدم اور ہنختہ رہے۔

جلال الدین حسن کا حسن اعتقاد

اس کے کئی بیٹے تھے۔ ان میں سب سے بڑا حسن تھا جسے جلال الدین کے لقب سے پکارتے تھے۔ یہ ۵۳ھ میں پیدا ہوا۔ بچپن میں ہی اس کے باپ نے اس پر قائم مقامی کی نص کی تھی اور اسے اپنا جانشین مقرر کیا تھا۔ جب وہ بڑا ہوا اور عقل کے آثار اس میں ظاہر ہوئے تو اس نے باپ کے طریقہ کا انکار کیا اور الحاد و اباحت کی رسوم کو پلید و ناپاک سمجھ کر ان سے کراہت کی۔ اس کے باپ نے اس بات کو بھانپ لیا جس سے ان کے درمیان ایک طرح کا عناد پیدا ہو گیا اور دونوں ایک دوسرے سے خائف و محترز و محتاط رہنے لگے۔ دربار و عام اجتماعات کے موقعوں پر جب جلال الدین حسن شرکت کرتا تو باپ (محمد) اس کے خوف سے اپنے کپڑوں کے نیچے زرہ پہنتا تھا اور اپنے قابل اعتماد ملاحظہ کو جو عقائد میں حد درجہ عالی و مشدد تھے اپنی جان کی حفاظت کی غرض سے اپنے ساتھ رکھتا تھا۔

جلال الدین جس نے یا تو حسن اعتقاد کے باعث یا باپ سے عداوت کے سبب اپنے باپ سے چھپا کر خلیفہ بغداد اور دوسرے ممالک کے سلاطین و ملوک کی خدمت میں اپنے ایلچی بھیجے اور اس بات کا اظہار کیا کہ وہ اپنے باپ کے برخلاف عقیدہ میں مسلمان ہے اور باپ کے بعد وہ حکمران ہو گا تو الحاد کو ختم کر کے اسلام کے طریقے کو منظم و مرتب کرے گا۔ اس نے (بادشاہان اسلام سے) اسی طرح کے اتحاد و یگانگی کے روابط استوار کر لئے۔

محمد کی موت

نامحمد (ناپسندیدہ) محمد اور مطرود (رانده) مقتدی و پیشوا دس ربیع الاول ۶۰۷ھ کو مر گیا۔ بعض (مورخین) کا خیال ہے کہ اسے زہر دیا گیا تھا۔

جلال الدین حسن کا دور حکومت اور اظہار اسلام

محمد کے بعد اس کا بیٹا جلال الدین حسن کہ ولی عہد تھا اس کا جانشین ہوا۔ اس نے تخت نشین ہوتے ہی اپنے اسلام کا اظہار کیا اور اپنی قوم و متبعین کو زبرد تو بخ (ڈانٹ پھٹکار) کر کے الحاد سے منع کیا، انہیں اسلام کو لازم پکڑنے اور شریعت کی پیروی پر مجبور کیا اس نے (اپنے اسلام کے سلسلہ میں) خلیفہ بغداد (ناصر الدین الشہ ۸۷) سلطان مد خوارزم شاہ ۸۸ و نیز عراق اور دوسرے اطراف کے ملوک و امراء کے پاس ایلچی روانہ کئے۔ چونکہ اس نے اپنے باپ کے دور حکومت میں امرائے اسلام کے ساتھ اتحاد کی تمہید کی تھی اور اطراف و جوانب میں اپنے اسلام کی اطلاع دی تھی اس لئے لوگوں (امراء و سلاطین) نے اس کی بات کی تصدیق کی خصوصاً دار الخلافہ (بغداد) کی جانب سے اس کے اسلام کی

تہدیق کی گئی اس پر عنایتیں کی گئیں۔ اس کے ساتھ خط و کتابت کا راستہ کھولا گیا۔ اور اس کو عزت و احترام کے القاب سے نوازا گیا۔ اس قابل تعریف عمل کی وجہ سے تمام بلاد اسلامیہ کے ائمہ نے اس کے اور اس کی قوم کے اسلام (مسلمان ہونے) کا فتویٰ دیا۔ اس کے ساتھ تعلقات قائم کرنے، اتحاد کرنے اور شادی بیاہ کرنے کی اجازت دی۔ وہ جلال الدین نو مسلمان کے نام سے مشہور ہوا اور لوگ اس کے زمانے میں اس کے پیروں کو نو مسلمان کہتے تھے۔

شعار اسلام کا احیاء

جلال الدین حسن نے اپنے زیر نگین علاقوں میں مساجد تعمیر کرائیں۔ خراسان و عراق سے فقہاء کو اپنے ہاں بلایا اور ان کی عزت افزائی کی یہ لوگ اس کے ملک میں قضاء خطابت اور ان جیسی دوسری دینی خدمات انجام دینے لگے۔

اہل قزوین سے تعلقات

(مگر) قزوین کے باشندے کچھ تو اس لئے کہ وہ اسلام کے سختی کے ساتھ پابند اور بڑے متدین مسلمان تھے اور کچھ اس لئے کہ (ملاحظہ) کے پڑوس اور قربت کی بناء پر ان کے مکرو فریب سے (دوسروں کی بہ نسبت) زیادہ واقف تھے، ان کے ہاتھوں تکلیفیں اٹھاتے اور نقصانات برداشت کرتے رہتے تھے، فریقین کے درمیان (بارہا) لڑائیاں ہو چکی تھیں اور دلوں میں دشمنی بیٹھ گئی تھی، شروع شروع اس کے اور اس کی قوم کے اسلام کو ماننے کے لئے تیار نہ ہوئے ان کے اسلام پر یقین کرنے سے انکار کر دیا ان کے قاضیوں اور اماموں نے (ملاحظہ) کے بارے میں جاچ پڑتال اور غور و فکر کیا اور ان کے دعویٰ اسلام پر دلائل و بینات مانگی۔ جب (اہل قزوین نے) دار الخلافہ اور دیگر اسلامی شہروں کے ائمہ کے فتاویٰ کی بناء پر (جلال الدین حسن اور اس کے متبعین کے) اسلام کا اعتبار کیا تو جلال الدین نے انہیں راضی کرنے میں بڑے مبالغہ سے کام لیا اور ان کے سرداروں کو شرف قربت بخشا چنانچہ اس کی درخواست پر اہل قزوین نے اپنے کچھ معززین کو الموت بھیجا انہوں نے حسن صباح اور جلال الدین کے آباؤ اجداد کے کتب خانوں کو دیکھا۔ جلال الدین کے باپ دادا اور حسن صباح اور اسماعیلیوں کی دوسری کتابوں کے ان فصول و مضامین کو جن کا تعلق ان کے مذاہب الحاد و مذقہ کے اثبات اور مسلمانوں کے عقائد کی مخالفت سے تھا، ان سب کو ان لوگوں نے علیحدہ کیا اور جلال الدین کے حکم سے ان کتابوں، مضامین و فصول کو اہل قزوین

کے روبرو جلا دیا گیا۔ ان قزونیوں کی ایماء پر جلال الدین نے اپنے اسلاف اور دعوت اسماعیلیہ کے بانیوں پر لعن طعن کی۔

میں (جوینی، صاحب جہاں گشائی) نے قزین کے معززین اور قضاۃ کے پاس ایک دستاویز دیکھی جسے جلال الدین کی جانب سے تحریر کیا گیا تھا اس میں اس کے اسلام کی اتباع شریعت کو قبول کرنے کا بیان اور اپنے آباؤ اسلاف کے مذہب سے تبرا (بیزاری) کا ذکر تھا۔ جلال الدین نے خود اپنے قلم سے اس دستاویز کے آغاز میں چند سطریں تحریر کی تھیں اور اس مذہب (اسماعیلیہ) سے بیزاری کے ذکر میں جب وہ اپنے باپ دادا کے ناموں تک پہنچا تو ان پر بددعاء لکھی تھی جو تھی ملاء اللہ قبورہم ناراً (اللہ ان کی قبروں کو آگ سے بھروے)۔

جلال الدین اور اس کے پیروں کے اسلام کی تصدیق اور اس کے اثرات

قصہ مختصر یوں جلال الدین اور اس کے پیروں کا اسلام ظاہر ہو گیا، مسلمان ان سے کسی قدر مانوس ہو گئے۔ اور خلیفہ وقت و سلاطین عصر نے لوگوں کو ان کے قتل سے روک دیا۔

جلال الدین کی والدہ کا سفر حج

جلال الدین کی ماں جو ایک مسلمان خاتون تھی ۶۰۹ھ میں حج کی نیت سے اپنے ملک سے چل کر حجاز آئی جلال الدین نے اس کے ہمراہ سبیل ۸۹۰ روانہ کی تھی۔ بغداد میں اس کی ماں کی بڑی آؤ بھگت ہوئی اور حج کے راستہ میں اس کی سبیل کو اطراف و جوانب کے بادشاہوں کی سبیل کے آگے رکھا گیا۔

مسلمان امراء سے تعلقات

جلال الدین نے ایران و آذربایجان کے بادشاہ اتابک مظفر الدین اوزبک سے دوستی بڑھائی اور دوسرے بادشاہوں کے ساتھ بھی وہ دوستی کا مظاہرہ کرتا تھا مگر اتابک مظفر الدین اوزبک ۹۰۰ھ سے اس کی گاڑھی چھنتی تھی۔ ناصر الدین منکلی ۹۱۰ھ جس نے عراق پر غاصبانہ قبضہ کر لیا تھا۔ اتابک سے عداوت رکھتا تھا اور اس کے لشکر نے جلال الدین کے بعض علاقوں پر تاخت بھی کی تھی چنانچہ اتابک مظفر الدین اوزبک اور جلال الدین نے آپس میں عہد و پیمان کر کے (ناصر الدین منکلی کے خلاف) معاہدہ کر لیا۔ اور ۹۱۰ھ میں جلال الدین اتابک کی مدد اور منکلی سے جنگ کے قصد سے آذربایجان گیا۔ ڈیڑھ سال تک جلال الدین اتابک کے ملک میں مقیم رہا۔ اتابک نے اس مدت میں اس کی خاطر ملحوظ رکھی، ان میں بھائی

چارہ رہا۔ (جلال الدین) کے پاس وافر مقدار میں سامان اور بڑی فراوانی سے مال بھیجتا رہا یہ خاطر مدارت اس حد تک بڑھی کہ جلال الدین اور اس کی فوج کے ہر طرح کے اخراجات اور ضروری سامان اتنا تک مہیا کرتا رہا۔ یہ سب ان تشریفات اور خلعتوں کے علاوہ تھا جو اتنا تک جلال الدین اور اس کے سرداروں اور عام لشکریوں کو دیتا تھا۔ وہ ہر روز ضروریات کے نام سے ایک ہزار دینار سرخ جلال الدین کے خزانے میں بھیجتا تھا۔ قصہ مختصر جلال الدین اتنا تک اوزبک کے ساتھ ایک عرصہ تک یلغان میں مقیم رہا۔ ان دونوں نے دار الخلافہ شام اور اس دیار کے حکمرانوں سے منکلی کے خلاف مدد طلب کی اور قاصد روانہ کئے۔ چنانچہ دار الخلافہ سے مظفر الدین وجہ السبع ۹۲ کو ایک بھاری فوج کے ساتھ مدد کی غرض سے بھیجا گیا اور حکم دیا گیا کہ مظفر الدین کو کبوری بن زین الدین علی کو چک ارنیل سے اپنی فوج کے ساتھ ان سے آکر مل جائے اور جنگ کے موقع پر سب امراء اس کی رائے اور تدبیر پر کاربند ہوں اور اس کے حکم اور تعبید کے مطیع رہیں۔ شام سے بھی ایک لشکر ان لوگوں کی مدد کو بھیجا گیا چنانچہ (ان سب نے) ۶۱۱ھ میں ناصر الدین منکلی کی کمک سے نکلتے ہوئے کر (اس کا خاتمہ کر دیا) یہ واقعہ مشہور ہے یہاں اس کا تذکرہ اس تاریخ کے سیاق سے مناسبت نہیں رکھتا۔ (جنگ کے بعد) سیف الدین اہل غلش ۹۳ کو عراق میں منکلی کے بجائے (تخت حکومت پر) متمکن کیا گیا۔ اور ابہر و زنجان جلال الدین کو حق سعی کے بطور دیئے گئے۔ چند سال تک یہ دونوں شہر اور اس کے مصافات جلال الدین کے گماشتوں کے تصرف میں رہے جلال ڈیڑھ سال تک عراق، اران اور آذربجان میں قیام کے بعد الموت واپس آیا۔ اس سفر میں اور ان ممالک میں اس کے قیام کے دوران اس کے اسلام کا دعویٰ زیادہ موکد و مصدق ہو گیا۔ اور مسلمان اس سے زیادہ میل جول برہانے لگے۔

جلال الدین نے گیلان کے امراء کے ہاں شادی کا پیغام دیا۔ مگر ان لوگوں نے اسے قبول نہ کیا۔ اور دار الخلافہ کے اذن کے بغیر اس پر رضامندی ظاہر نہ کی۔ جلال الدین نے بغداد قاصد بھیجے۔ امیر المومنین ناصر الدین اللہ نے اس کی درخواست قبول کی اور اجازت دی کہ امراء گیلان اسلام کے حکم کے مطابق جلال الدین کے ساتھ قرابت داری قائم کریں۔ اس حکم کے مطابق جلال الدین نے گیلان کے امراء کی لڑکیوں میں سے چار کے ساتھ مختلف اوقات میں نکاح کئے۔ ان میں سے پہلی لڑکی کیکادس کی ہم شیر تھی یہ کیکادس تا حال (در عہد جوینی) زندہ اور ولایت کو تم کا حکمراں ہے۔ جلال الدین کا بیٹا علاء الدین محمد اسی خاتون کے بطن سے پیدا ہوا۔

چنگیز خاں سے نامہ و پیام

اسماعیلیوں کا بیان ہے کہ جب چنگیز خاں نے ترکستان سے (بلاد اسلامیہ) پر یورش کی تو اسلامی علاقوں میں اس کے پہنچنے سے پہلے ہی جلال الدین نے اس کی خدمت میں خفیہ طور سے قاصد بھیجے، خطوط لکھے اور خود کو اس کی اطاعت و ماتحتی کے لئے پیش کیا۔ یہ روایت لمحدوں (اسماعیلیوں) کی ہے۔ صحیح صورت حال کا پتہ نہیں مگر یہ ایک بات واضح ہے کہ جب بادشاہ جہاں گشائی چنگیز خاں کا لشکر بلاد اسلام میں داخل ہوا تو دریائے جیحوں کے اس پار سے (مغربی کنارے سے) سب سے پہلے جس بادشاہ نے قاصد بھیجے اور اس کی اطاعت قبول کی وہ جلال الدین ہی تھا۔ اس نے صحیح طریقہ اختیار کیا اور صلاح و دوستی کی بنیاد رکھی۔

بعد کے ملاحدہ کی بد عقلی

مگر اس کے بعد اس کے نادان بیٹے اور اس کے سر پھرے پیروؤں نے اپنی بد بختی اور جہالت کی وجہ سے اس بنیاد کے استحکام اور اس کی تکمیل پر کوئی توجہ نہ کی اور اپنی تدبیر فاسد سے بلکہ اپنی بد بختی سے اس عہد کو توڑ دیا۔ نتیجہ وہ ہوا جو انہوں نے دیکھا۔ (یعنی وہ اپنے کفر کردار کو پہنچ گئے)۔ اور فریب و مکر اپنے کرنے والے کو ہی نقصان پہنچاتا ہے۔ ۹۵۔

امیر المومنین علی ابن ابی طالب نے اپنے ایک خطبہ میں ایک سرکش قوم کا ذکر کیا ہے جو اپنی فاسد تدبیر کی بدولت انجام بد سے دوچار ہوئی اس خطبہ کے دو تین کلمے یہاں اس گروہ ملاحدہ کے حسب حال ہیں۔ انہوں نے فرمایا ہے کہ **زادوا الفجور و سقوا الغرور** (یعنی ان بد بختوں نے فسق و فجور بویا، اسے غرور (دھوکے) کے پانی سے سینچا پس انہوں نے ہلاکت (کی کھیتی) کاٹی)۔

علاء الدین محمد اور اس کی اسلام دشمنی

علاء الدین محمد نو سال کی عمر میں اپنے باپ کا جانشین ہوا۔ جلال الدین نے نصف رمضان ۶۱۸ء میں وفات پائی۔ اس کے صرف ایک ہی بیٹا علاء الدین نامی تھا۔ جلال الدین نے اس سال (دست) کے مرض سے انتقال کیا۔ (مگر) یہ تہمت بھی لگائی گئی ہے کہ اس کی بیویوں نے اس کی بہن اور اس کے قرابت داروں کے اتفاق سے اس کو زہر دے دیا تھا۔ وہ وزیر جو اس کی وصیت کے مطابق ملک کا وزیر و منظم بنا اور اس کے بیٹے علاء الدین کا ولی و سرپرست قرار پایا اس نے جلال الدین کے بہت سے رشتہ داروں، بہن، بیویوں، خواص اور اس کے اہل بطنانہ (مخصوصین) کو اس تہمت میں قتل کرا دیا اور کچھ کو جلا دیا۔ چونکہ علاء الدین (بوقت تخت نشینی) بچہ تھا، اس کی (صحیح) تربیت بھی نہ ہوئی تھی اور اسماعیلیوں کے

باطل مذہب اور خرافاتی طریقہ میں یہ مقرر ہے کہ ان کا امام بچپن، جوانی اور بڑھاپے میں یکساں صاحب فضیلت و عاقل ہے۔ وہ جو کچھ کہتا اور کرتا ہے جس حال میں بھی ہو حق ہے اس کے حکم کو ماننا ان بے دینوں کا دین ہے۔ وہ جو شیوہ اختیار کرے کسی متنفس کو اس سے انکار کا یا را نہیں۔ وہ لوگ امام کی تادیب، نصیحت و ہدایت (یعنی امام کو ادب نصیحت کرنے اور اسے ہدایت دینے) کو اپنے مذموم، ناپسندیدہ اعتقاد میں جائز نہیں سمجھتے۔ نتیجتاً وہ لوگ دین و دنیا کی تدبیر اور مسلمانوں کی اسلام پر استقامت ہے جس کے وہ پابند تھے اور ملک کے معاملات کے انتظام سے غافل روگرداں ہو گئے۔ انہوں نے جس نادان بچے کو اپنے دینی و دنیوی معاملات کا ذمہ دار بنایا تھا اور جسے وہ اپنی مصلحتوں کی رعایت کرنے والا جانتے تھے

بقول شاعر ۔

(اگر کو کسی قوم کا رہنما ہو جائے تو اس قوم کی خواب گاہ آتش پرستوں کی گورستان ہوگی) (یعنی وہ قوم برباد و تباہ ہو جائے گی) چنانچہ علاء الدین بچوں کے ساتھ کھیل تماشاً اونٹ رکھنے اور بھیڑ پالنے میں مشغول ہو گیا اور تمام امور حکومت عورتوں کی رائے سے انجام پانے لگے۔ نتیجہ یہ ہوا کہ اس کے باپ نے جو بنیاد استوار کی تھیں، وہ ست پڑ گئی اور جو تدبیریں کہ درستی کی روش پر تھیں باطل ہو گئیں۔ سب سے پہلے وہ لوگ جو اس کے باپ کے دُور سے شریعت کے پابند اور اسلام کے دائرہ میں داخل ہوئے تھے اور اپنے گندے دل اور سیاہ ضمیر سے اب بھی اس کے دادا کے فاسد مذہب کے معتقد تھے اور ان کے دلوں میں گو سالہ کی محبت جاگزیں ہو گئی تھی، ان لوگوں نے جب منکرات کے ارتکاب پر کوئی ٹوکنے والا نہ دیکھا اور فرائض و سنن کی اتباع و درستی و راستی کے نشانات کی پیروی پر کوئی اکسانے والا نہ پایا تو وہ دوبارہ الحاد و بے دینی کی راہ پر گامزن ہو گئے۔ اور تھوڑی ہی مدت میں انہوں نے پھر قوت و غلبہ حاصل کر لیا۔ دوسرے لوگ جنہوں نے اسلام کو اپنی بصیرت سے قبول کیا تھا اور اس مذہب پر ہمیشہ کار بند رہنے کے خواہاں تھے، ان لمحوں کے ظلم و ستم سے ڈر گئے۔ اور جان کے خوف سے انہوں نے اپنے اسلام کو بار دیگر پوشیدہ کر لیا۔ یوں اس بد بخت قوم اور ناپسندیدہ گروہ میں الحاد دوبارہ باری و رائج ہو گیا۔ اس سبب سے ملت کے قواعد، حکومت کے ضوابط اور دین و دنیا کے مسائل و بیکار ہو گئے اور مٹنے لگے۔

علاء الدین، پر مالہ بخولیا کا حملہ

سبب: اس بچے کی حکومت کے پانچ چھ سال گزر گئے تو کسی بیماری یا سبب کے بغیر اور اس طبیب کے مشورے کے برخلاف جوان کے ہاں تھا، انہوں نے اس کی فصد کھول دی۔

بھاری مقدار میں بہہ گیا جس سے اس کے دماغ میں خلل واقع ہو گیا۔ اور تھوڑی ہی مدت میں اسے مالمخولیا کی بیماری ہو گئی۔ کسی کی یہ ہمت نہ تھی کہ کہتا کہ اس بیماری کا علاج کرنا چاہئے، جو اطباء وہاں تھے اور جو لوگ کہ عقل مند و واقف کار تھے وہ یہ نہ کہہ سکتے تھے کہ اسے مالمخولیا ہے یا اس قسم کی کوئی بیماری ہے۔ کیونکہ اس گروہ (ملاحدہ) کے عوام بے شبہ انہیں قتل کر دینے کی کوشش کرتے۔ یعنی وہ بیماری جس کی وجہ سے عقل کم ہو جائے یا عقل زائل ہو جائے امام کو لاحق نہیں ہو سکتی۔ کیونکہ اس صورت میں امام کے بعض احکام و افعال کو عقل کے خلل اور مزاج و دماغ کے فساد پر محمول کرنا پڑے گا (جو امام کے حق میں ناجائز ہے) نتیجتاً ”دن دن وہ بیماری بڑھنے لگی یہاں تک کہ اس کا اس پر مکمل غلبہ ہو گیا۔ آخری زمانے میں عقل غریزی کی کمی اور بچپن میں تربیت و تادیب نہ ہونے کے باعث اس بیماری (مالمخولیا) کے اثر سے علاء الدین بے تدبیر پاگل ہو گیا اور قید و زنجیر کا مستوجب شہر۔ چونکہ اس کی یہ حالت (ہمارے) اسی زمانے میں تھی اور لوگ اس کی بد تدبیری، بری عادتوں، خراب خیالات، بے پروائی، خلل دماغی، انتہائے جنون اور نامبارک رسوم سے واقف ہیں اس لئے ان کی تشریح کی ضرورت نہیں ہے کیونکہ ان کی تفصیل میں طوالت ہے اور ان کے بیان کا عشر عشر (سواں حصہ) بھی دفاتر میں آسانی سے سمیٹا نہیں جاسکتا۔ اگر کسی کو اس میں شبہ ہو تو اس کے اختتام سے اس کے آغاز پر اس کے انجام سے اس کی ابتداء پر اور اس کے نتیجہ سے اس کے مقدمہ پر استدلال کرنا چاہئے۔

علاء الدین کے تکبر و غرور

(علاء الدین کے کاروبار سلطنت کے پراگندہ و خراب ہونے کا ایک سبب تو اس کی خلل دماغی تھی جو بچپن میں فصد کھلوانے اور زیادہ خون بہہ جانے کی وجہ سے ہوئی اور اس کی حکومت کی تباہی کی دوسری وجہ یہ ہوئی کہ) اس کے دماغ میں بادشاہی کا تکبر و غرور تھا کیونکہ اس کے متبعین بد بخت اور غبی تھے۔ انہوں نے اپنے مزموم خیالات اور بے فائدہ جنون سے بچپن سے آخر عمر تک اس کے دماغ میں یہ خیال راسخ کر دیا تھا اور اس کے سیاہ ضمیر اور شک و شبہ سے پر طبیعت میں یہ بات بٹھادی تھی کہ وہ جو کچھ سوچتا ہے اس نے لوح محفوظ کے نقوش کی تحریروں سے اس کا مطالعہ کیا ہے۔ وہ جو بھی کہتا ہے اللہ کی جانب سے الہام سے کہتا ہے، اس کی سوچ میں غلطی اور بھول چوک جائز نہیں ہے۔ ان باتوں سے علاء الدین اپنی ذات کے بارے میں بھی فریب میں آگیا اور اس نے جھوٹے ماضی کے حالات کہ عجیب معلوم ہوتے تھے، دہرائے، نہ آئی ہوئی خبروں کے متعلق غیب دانی کی۔ یہ ساری باتیں شب

کوناقہ کی طرح بھٹکنے، اندھی بات (نادیدہ قول) صریح جھوٹ اور کھلی ذلت تھیں۔ علاء الدین نے ان ہڈیاں گوئی میں یہ بھی نہ سوچا کہ صاحبان عقل اس کی تکذیب کریں گے (انہیں جھٹلائیں گے)۔ چونکہ اس کی تربیت نہیں ہوئی تھی اور اسے مشق بھی نہ کرائی گئی تھی اس لئے بے تربیتی و ناتجربہ کار کے باعث اس کی طبیعت میں تنگ مزاجی و تند خوئی پیدا ہو گئی تھی جس کی وجہ سے، کوئی شخص اس کی بات کی تردید نہیں کر سکتا تھا۔ ملکی مصالح سے متعلق ایک بات بھی جس سے اس کے مزاج میں ذرا بھی تغیر پیدا ہو جائے اس کے سامنے نہیں لی جاسکتی تھی کیونکہ ایسی بات کرنے والے کا انجام عبرت ناک قتل اور فوری سزا ہوتا یعنی اس کے اعضاء کاٹ دیئے جاتے ہاتھ پاؤں کاٹ کر (مثلاً کر کے) اسے عبرت ناک سزا دی جاتی اور قتل کر دیا جاتا، بناء بریں لوگ ملک کی داخلی و خارجی خبریں اور دوست و دشمن کے حالات اس سے پوشیدہ رکھتے تھے۔ (یہ اٹھائے حال) اس حد تک تھا کہ وہ جو قاصد بادشاہوں کے ہاں بھیجتا، جب وہ واپس آتے تو وہ حکم جس کے جواب اور درخواست کے بارے میں ان سلاطین نے فرمایا ہوتا اگر وہ علاء الدین کی طبیعت کے موافق نہ ہوتے تو اس سے کبھی نہ کہتے تھے اور اگر وہ (خود) بھی سچ بات جان لیتا تو اسے چھپا لیتا اور کوئی ناصح اس کے سامنے دم نہ مار سکتا تھا۔ یہاں تک کہ وہ جو کچھ (معاصر) بادشاہوں سے کہتا سب کا سب جھوٹ کا پوٹ ہوتا۔ اور وہ یہ سمجھتا کہ یہ فریب جسکی اس کی قوم کے جاہل اپنی جہالت یا ڈر کی وجہ سے منافقانہ تصدیق کرتے تھے، بادشاہوں کے حضور پسندیدہ و مقبول ہو گا یا عقل مندوں پر (اس کی صداقت) مشتبہ ہو جائے گی۔ (نتیجتہ) اس کے ملک میں اس کے حکم سے یا اس کے حکم کے بغیر ہر روز چوری، رہزنی اور لوگوں کو ایذا رسانی کی وارداتیں ہوتیں اور وہ سمجھتا کہ اس کا تدارک جھوٹی باتوں اور مال خرچ کر کے کیا جاسکتا ہے۔ جب (ملک کی یا خود اس کی) یہ حالت حد سے گزر گئی تو اس کی اپنی جان، بیوی، بچے، گھر، ملک و مال اس خطہ و جنوں کے ہاتھوں برباد ہو گئے۔ یہ بات ایسی ہے جس کی تشریح و بیان کی ضرورت نہیں ہے۔ (کہ انتہائی واضح اور بے حد مشہور ہونے کے باعث اس کی تشریح و بیان کی ضرورت نہیں ہے۔)

باپ بیٹے میں بدگمانیاں

رکن الدین خورشاہ علاء الدین کا بڑا بیٹا تھا۔ اس کے بچپن کے زمانے میں علاء الدین ہنوز عالم شباب میں تھا کیونکہ ان کی عمروں میں اٹھارہ سال سے زیادہ کا فرق نہیں تھا۔ رکن ہنوز بچہ ہی تھا کہ علاء الدین بے سوچے سمجھے یہ کہتا تھا کہ امام اور میرادلی عہد ہی ہو گا۔ جب

رکن الدین بڑا ہوا تو اس کے رسوا و ذلیل پیروؤں نے اس کے اور اس کے باپ کے درمیان تعظیم و مرتبہ میں کوئی فرق ملحوظ نہ رکھا اور اس کے احکام بھی اس کے باپ کے احکام کی طرح نافذ ہونے لگے۔ (بناء بریں) اس کی جانب سے علاء الدین کے دل میں میل آگیا اور وہ یہ کہنے لگا کہ میرا ولی عہد میرا کوئی اور بیٹا ہوگا۔ مگر اس کی قوم نے جیسا کہ ان کا مذہب ہے اس بات کو پسند نہ کیا اور کہا کہ (دلایت عہد میں) نص اول ہی معتبر ہے (بعد کی نص کا کوئی اعتبار نہیں)۔ علاء الدین رکن الدین کو برابر ستاتا رہتا، اپنے جنون اور سودائی مزاج کے سبب بلا کسی وجہ کے اسے ہمیشہ عذاب و عتاب میں رکھتا اور اس کا مواخذہ کرتا رہتا تھا۔ وہ اسے اپنے کمرے (مکان) کے برابر کے کمرے (مکان) میں عورتوں کے درمیان رکھتا تھا۔ رکن الدین دن کو اس گھر سے باہر نکلنے کی جرات نہ کر سکتا تھا۔ (ہاں) جب اس کا باپ (شراب سے) بدست ہوتا یا اپنی عادت کے مطابق بھیڑوں کے گلے میں ہوتا یا کسی اور کام میں مشغول و غافل رہتا تو رکن الدین رات کے وقت اس مکان سے شراب نوشی کے لئے نکلتا یا جہاں جانا چاہتا جاتا۔

علاء الدین کا جنون اور امراء کا انحراف

مختصر یہ کہ ۶۵۳ھ میں علاء الدین پر جنون کے مرض اور سودا کا غلبہ مستحکم و قوی ہو گیا اور اسباب و اتفاقات فلکی کے باعث جس کا ذکر طوالت کا سبب ہو گا اور اس کی تشریح مناسب نہیں ہے رکن الدین پر اس کا غصہ اور زیادہ ہو گیا اور اس پر مسلسل عتاب و عذاب ہونے لگا۔ اور اس کی مخالفت پہلے سے بھی برہ کر ہونے لگی۔ یہاں تک کہ بیٹے کو اپنی جان خطرہ میں نظر آنے لگی۔ اور وہ کہنے لگا کہ کسی وقت بھی باپ سے میری زندگی محفوظ نہیں ہے۔ اس بناء پر رکن الدین نے یہ سوچ بچار شروع کیا کہ باپ کے پاس سے بھاگ کر شام کے کسی قلعہ میں جا کر اس پر قابض ہو جائے یا پھر الموت، میمون دز اور ردوبار کے بعض قلعوں کو جو خزائن و ذخائر سے بھرے ہوئے اور معمور تھے اپنے تصرف میں لائے اور باپ سے منحرف ہو کر باغی ہو جائے۔ اس سال (یعنی ۶۵۳ھ میں) خود علاء الدین کے اکثر ارکان حکومت و سرداران مملکت اس سے خائف رہتے تھے اور ان میں سے کوئی بھی اپنے سر پر اعتماد نہ رکھتا تھا (کہ کب اس کا سر علاء الدین کے حکم سے کاٹ دیا جائے) اس نے ان میں سے کچھ پر رکن الدین کی حمایت کی تہمت لگائی تھی اور ان کے خلاف ہو گیا تھا اور کچھ دوسروں پر اپنی کج خیالی اور خلل دماغی سے دوسری تہمتیں لگائی تھیں وہ ان لوگوں کو برابر ستاتا اور عذاب دیتا رہتا تھا۔ اگرچہ (یہ امراء) ایک دوسرے کے خوف سے زبان سے کچھ نہ

کہتے تھے اور بظاہر اس کے برعکس نفاق کے بطور حالات پر نظر رکھتے تھے۔ خواص و عوام اس سے عاجز آگئے تھے اور یہ بات اپنی آنکھوں سے دیکھ رہے تھے کہ اس کی سوئے تدبیر اور ان بند بختیوں کے باعث جو اس کے حالات سے عیاں تھیں ملک باقی نہیں رہ سکتا۔

علاء الدین کا قتل

رکن الدین نے اس بات کا اندازہ لگا لیا تھا کہ باپ کی بری عادتوں اور حرکتوں کے باعث منگولوں کا لشکر اس کے ملک پر حملہ آور ہونا چاہتا ہے اور باپ کسی بات کی فکر نہیں کرتا (مناسب ہے) کہ وہ اس سے الگ ہو جائے اور پادشاہ روئے زمین اور اس کے بندگان درگاہ (یعنی منگول قائد بادشاہ منگولان) کی خدمت میں قاصدوں کو بھیج کر اس کی ماتحتی قبول کر لے اور اس بات کا موقع نہ دے، جس سے جاہلی پھیلے اور ملک و مال باقی نہ رہے۔ ان اسباب کی بناء پر بیشتر امراء ارکان حکومت و اہل لشکر نے اس کی بیعت کر لی اور اس بات پر متفق ہو گئے کہ وہ جہاں بھی جائے گا وہ اس کے ساتھ ہوں گے۔ اس کے باپ کے پیروؤں اور فوج سے اس کی حفاظت کریں گے اور اس سلسلہ میں جان سے بھی دریغ نہ کریں گے۔

جب اس بات کو ایک مہینہ گزر گیا، رکن الدین بیمار ہو کر صاحب فراش ہو گیا اور چلنے پھرنے سے معذور ہو گیا۔ ایک روز اس کے باپ نے شراب پی اور جہاں شراب پی تھی بھینٹوں کے باڑے کے متصل پھونس کے ایک جھونپڑے میں نشے میں دھت ہو گیا۔ کچھ غلام گڈریئے اونٹ کے رکھوالے اور ان جیسے ارادل اور کینے اس کے ارد گرد سو گئے۔ ان لوگوں نے آدمی رات کو اسے مرا ہوا پایا۔ کسی نے اس کی گردن پر ایک تیر مارا تھا اور اس ایک زخم سے اس کا کام تمام ہو گیا تھا۔ ایک ہندو اور ایک ترکمان جو علاء الدین کے برابر میں سوئے ہوئے تھے ان میں سے ہر ایک کو زخم لگایا تھا اس کے بعد وہ ترکمان تو مر گیا لیکن ہندو بچ گیا۔ یہ واقعہ شوال ۶۵۳ھ کی آخری تاریخ کو اس شیر کوہ کے مقام پر جہاں علاء الدین زیادہ تر رہتا تھا پیش آیا۔

فرضی قاتلوں کا خاتمہ

علاء الدین کے بیٹوں اور اس کی قوم نے چند آدمیوں پر قتل کا الزام لگایا اس خیال سے کہ علاء الدین کے چند مقربین و خدام نے جو رات کے وقت پاسبانی کے نام سے اس کے قتل کے مقام کے آس پاس تھے ان لوگوں کو دیکھا تھا، ان ملزمین کو مار ڈالا گیا۔ ان لوگوں نے

تمت و تخیل کی راہ دور دراز مقام تک کھول لی چنانچہ بعض لوگوں نے یہاں تک کہا کہ دو تین اجنبی اشخاص قزوین سے آئے اور علاء الدین کے سرداروں کی سازش و رہنمائی سے اس کے سرہانے پہنچے اسے قتل کیا اور پھر انہیں لوگوں کے خواص کی حمایت و اتفاق سے قزوین واپس چلے گئے۔ (ملاحظہ) وہم و گمان کے سبب سے ہر شخص پر اس سازش و رہنمائی کی تہمت لگاتے تھے یہاں تک کہ ایک ہفتہ کے بعد خیالات، علامات و دلائل سے حالات کا قطعی علم ہوا۔

حسن ماژند رانی کا قتل

معلوم ہوا کہ حسن ماژند رانی نے مکہ علاء الدین کا خاص الخاص تھا، رات دن اس کے ساتھ رہتا تھا اور اس کا محرم راز تھا، اسے قتل کیا ہے۔ (ملاحظہ نے) یہ بھی کہا کہ حسن (ماژند رانی) کی بیوی نے جو علاء الدین کی معشوقہ تھی اور حسن نے اس قتل کی واردات کو اس سے چھپایا تھا، اس راز کو رکن الدین سے فاش کر دیا۔ بہر کیف ایک ہفتہ کے بعد حسن کو مار ڈالا گیا اور اس کی لاش کو جلا دیا گیا۔ حسن کے دو تین بچوں یعنی دو لڑکیوں اور ایک لڑکے کو بھی جلا کر خاک کر دیا گیا اور رکن الدین باپ کا جانشین ہو گیا۔

حسن ماژند رانی کے حالات

حسن ماژند رانی کو بچپن میں منگولوں کے لشکر نے ماژندران سے پکڑا تھا۔ وہ عراق میں منگولوں کے لشکر سے بھاگ کر علاء الدین کے ملک میں چلا گیا۔ وہ ایک خوش شکل سادہ روہ نوجوان تھا۔ (امردے ملیح بودہ است)۔ علاء الدین نے جب اسے دیکھا تو پسند کیا، اپنے سے نزدیک کیا اور وہ علاء الدین کے ہاں بڑے بھروسے کا آدمی بن گیا (علاء الدین) اسے نہایت عزیز رکھتا تھا اور (حسن) اس کے ساتھ گستاخانہ و بے باکانہ پیش آتا تھا۔ مگر اس کے باوجود علاء الدین اپنی دیوانگی و بد خوئی کی وجہ سے برابر ظن و گمان اور بہانوں سے حسن کو ستاتا اور ضرب شدید پہنچاتا تھا، اس کے زیادہ تر دانت ٹوٹ گئے تھے حتیٰ کہ علاء الدین نے اس کے آلہ تناسل کا ایک حصہ بھی کاٹ دیا تھا۔ جب حسن ماژند رانی داڑھی موچھوں والا ہو گیا (اس کی مسس بھیگ گئیں) اور آخر آخر اس کے بالوں میں تھوڑی تھوڑی سپیدی بھی آگئی تو بھی وہ علاء الدین کا محبوب و منظور نظر رہا۔ اور وہ اسے امردوں (سادہ رویوں) اور معشوقوں کے بجائے رکھتا تھا وہ اس کا امرو اور معشوق تھا علاء الدین نے اپنی باندیوں میں سے ایک کی جو اس کی منظور نظر (محبوبہ) تھی حسن سے شادی کر دی تھی۔ ہر چند کہ حسن کے اس عورت

سے دو تین بچے پیدا ہو چکے تھے، اس کی ہمت نہ تھی کہ علاء الدین کی اجازت کے بغیر اپنے گھر میں داخل ہو سکے اور اس عورت کے ساتھ ہمبستری کر سکے۔ علاء الدین، حسن کی بیوی کے ساتھ مقاربت (زدیکی) اور مباشرت (ہمبستری) کرنے میں حسن سے ذرا بھی ہچکچاہٹ محسوس نہ کرتا تھا۔ اپنی ضروریات کی تکمیل، خبروں کے پہنچانے اور دوسرے اہم معاملات بلکہ حکومت کے مصالح میں وزراء، اکابر حکومت اور تمام باشندگان مملکت حسن کے تقرب و سفارش کے طالب رہتے تھے۔ کیونکہ اس کے علاوہ کوئی اور شخص علاء الدین کے ساتھ اطمینان و سہولت سے بات نہ کر سکتا تھا اور اس کی بات کے مقابلہ میں دوسروں کی بات سے معاملات کا انصرام و انجام ممکن نہ تھا۔ زیادہ تر ایسا ہوتا کہ حسن خود جو چاہتا علاء الدین کو اطلاع دیئے بغیر اس کا حکم دے دیتا تھا اور یہ احکام نافذ ہو جاتے تھے حسن کے پاس (رشوت اور ناجائز ذرائع سے حاصل کردہ) بہت سارا مال جمع ہو گیا تھا مگر وہ اس سے فائدہ نہیں اٹھا سکتا تھا اور اسے علاء الدین سے پوشیدہ رکھتا تھا۔ اس کا لباس بال اور خراب ٹاٹ کا ہوتا تھا (لباس اوجامہ صوف و کرباس بدبودی) اور یہ بھی زیادہ تر پرانا اور پھٹا ہوا اس کے مذموم اور برے مخدوم کے کپڑے بھی ایسے ہی ہوتے تھے کیونکہ حسن کو لباس، طعام اور تمام حالات میں علاء الدین کی طرح زندگی گزارنا لازمی تھا حسن ہمیشہ اس کے ساتھ بھیڑوں کے باڑے میں پیدل جاتا تھا ہاں اگر کبھی ٹھاٹ کرنا چاہتا تو گدھے پر سواری کر لیتا تھا۔ اگر وہ اچھا لباس پہنتا یا علاء الدین کو یہ شبہ ہو جاتا کہ اس کے پاس مال و دولت ہے تو اس کو سخت مار، شدید مکالے اور رسوا کن و ذلت دہ قطع اعضاء کی تکلیف دیتا ان اسباب کی بناء پر علاء الدین کی طرف سے حسن کے دل میں کینہ بیٹھ گیا اور اس کی عداوت جاں گزیں ہو گئی تھی۔ یہ حسن مسلمان تھا اور ہرچند کہ سالہا سال سے علاء الدین کے ساتھ زندگی گزار رہا تھا مگر اس کے ضمیر و عقیدہ میں اسلام کی محبت اور الحاد کی عداوت متمکن تھی۔ ان بعض مسلمانوں کو جو علاء الدین کی ملازمت میں تھے اور مجبوراً "ضرورت کی وجہ سے اس کے ملک میں پھنس گئے تھے، حسن کی غریب الوطنی اور اسلام کے اعتقاد کے باعث، اس سے یک گونہ لگاؤ اور دوستی تھی جب بھی ان لوگوں سے بات کرنے کا موقع پاتا تو یہ بات چیت اس کی دشمنی کی وضاحت، اپنی تنگی معاش کی تکلیف اور علاء الدین کی برائیوں اور عیبوں کے تذکرہ تک موقوف ہوتی تھی۔ ان وجوہ سے توفیق (نیک) اس کی رفت (اور ساتھی) تھی تا آنکہ کہ اس نے علاء الدین کے قتل کا جہاد کیا اور اس جہاد میں اپنی جان کو خطرے میں ڈالا۔ اللہ اسے اس کی نیت کا اچھا بدلہ دے۔

باپ کے قتل میں خورشاہ کی شرکت

وہ جو بعض لوگوں نے کہا ہے کہ رکن الدین خورشاہ نے اپنے باپ کو قتل کیا تو یہ بات درست نہیں ہے، کیونکہ اس رات رکن الدین کو بخار تھا وہ صاحب فراش تھا اور کئی دنوں سے ہٹنے چلنے کی بھی سکت اس میں نہ تھی۔ لیکن ان وجوہ سے جن کا ذکر کیا گیا اور نیز قراین سے یہ بات سمجھ میں آتی ہے اور جانی جاسکتی ہے کہ باپ کا قتل اسے برا نہ لگا اور حسن ماڈنرانی نے یہ اقدام اس کی رائے اور رضامندی سے کیا۔ یہ بھی ممکن ہے کہ اس بارے میں آغاز میں حسن رکن الدین کے ساتھ شریک سازش رہا ہو اور اس نے یہ حرکت اس کے مشورہ اور اتفاق سے کی ہو۔ کیونکہ جب یہ سازش ہو گیا کہ حسن نے علاء الدین کو قتل کیا ہے تو رکن الدین نے اسے گرفتار نہیں کیا اور اصل امر سے مطلع ہونا نہ چاہا کہ اس کام میں کون کون سے لوگ حسن کے شریک ہیں اور کہاں سے اسے اکسایا گیا ہے (یعنی اس نے یہ جاننے کی کوشش نہیں کی کہ اس قتل میں کون لوگ اس کے شریک کار تھے اور کہاں سے اسے بیعہ دلا تھا)۔ بلکہ اس نے بہانے سے حسن کو خاص (شامی) بھیڑوں کے باڑے کی نگرانی کے کام پر مقرر کر دیا، جو علاء الدین (کے قتل کے سبب معطل ہو کر) رہ گیا تھا ماکہ وہ بھیڑوں کی نگرانی دیکھ بھال اور انتظام کرے۔ رکن الدین نے اپنے اعتماد کے ایک آدمی کو حسن کے پیچھے لگا دیا چنانچہ بھیڑوں کے باڑے کے کنارے حسن کو غافل پا کر اس نے اس کی گردن پر تیر کا ایک بھرپور وار کیا اور اسے غفلت میں جان سے مار ڈالا وہ کوئی بات بھی نہ کر سکا۔ ان وجوہ سے لوگوں نے کہا کہ اپنے باپ کے قتل میں رکن الدین کی سازش شامل تھی۔ اسے یہ ڈر ہوا کہ اگر اس نے حسن سے پوچھ گچھ کی اور مطالبہ کیا تو حسن رکن الدین کے حکم، آگہی، اشارہ یا خواہش کے بارے میں لوگوں کو بتلا دے گا۔

رکن الدین کی ماں اور بھائی اس یک سالہ مدت میں کہ وہ اپنے باپ کے بعد حکمران رہا، اس سے برابر ناراض رہے، باپ کے قتل کا الزام اس پر لگاتے رہے، اور اس بات کو اس کے معائب میں شمار کرتے رہتے تھے۔ ایک گروہ کو جسے وہ لوگ (یعنی برادران و مادر رکن الدین) علاء الدین کی زندگی میں رکن الدین کے منظور نظر، عنایت یافتہ و دوست سمجھتے تھے اور جنہیں رکن الدین نے باپ کا جانشین ہونے کے بعد عزت دی اور اپنا خاص و مقرب بنایا تھا ان لوگوں کو بھی اس کام (علاء الدین کو قتل) میں رکن سے ساز باز کرنے کے الزام میں متہم کرتے تھے بلکہ کہتے تھے کہ رکن الدین نے جو اپنے باپ کے قتل کی اجازت دی یا اس پر راضی ہوا تو یہ بات انہیں لوگوں کے سکھلانے اور اکسانے کی وجہ سے تھی (بہر کیف) اللہ ہی چھپی ہوئی باتوں اور پوشیدہ راز سے واقف ہے۔

فصل ششم

رکن الدین کی تخت نشینی اور ملاحدہ کی بربادی

رکن الدین خورشاہ کے حالات

رکن الدین نے تعزیت کی رسوم سے فارغ ہونے اور تخت نشینی کے تین دن بعد اس لشکر کو جسے اس کے باپ نے خلخال کے ناحیہ میں شال رود کی تسخیر کی غرض سے نامزد کیا تھا، روانہ کیا اس لشکر نے قلعہ پر قبضہ کر کے قتل و غارت گری کی۔

پڑوسی ممالک سے محاذ آرائی کا خاتمہ

اس کے بعد رکن الدین نے اپنے باپ کے حالات (وفات) کے تذکرہ کی غرض سے گیلان اور دوسرے پڑوس کے ممالک میں آدمی بھیجے اور اس گروہ سے اپنے باپ کی روش کے برخلاف محاذ آرائی کا خاتمہ کر دیا۔ اس نے اپنے تمام علاقوں میں آدمی دوڑائے کہ راہ راست پر چلیں۔ صلح و سلامتی سے کام لیں اور راستوں کو خطروں سے پاک کریں۔

منگولوں کو دوستی کا پیغام

اس نے ہمدان میں یسور نوین کی خدمت میں قاصد بھیجے کہ اب جب کہ حکومت کی نوبت مجھ تک پہنچی ہے میں اطاعت کی راہ اختیار کروں گا اور مخالفت کی گرد کو خلوص کے چہرہ سے دھو دوں گا۔ یسور نوین نے اس کے جواب میں کہلا بھیجا کہ بادشاہ زادہ ہولا کو کی سواری جلد ہی آنے والی ہے۔ بھلائی اسی میں ہے کہ رکن الدین خورشاہ بنفس نفیس باہر نکلے اور اس کے حضور پہنچنے میں نہایت عجلت سے کام لے۔

منگولی دربار میں قاصد کی روانگی

(بہر کیف) قاصدوں کی آمد و شد کے بعد اس نے یہ پیغام بھیجا اور یہ طے کیا کہ اپنے بھائی شہنشاہ کو آگے روانہ کرے تاکہ وہ یسور نوین کے ہمراہ (ہولا کو کی خدمت میں) روانہ ہو جائے۔ رکن الدین نے جمادی الاولیٰ (۶۵۴ھ) کی پہلی تاریخ کو شہنشاہ کو معززین کی ایک جماعت کے ساتھ بھیجا، یہ لوگ قزدین کے قریب یسور نوین سے ملے۔ یسور نے اپنے بیٹے مورا قا کو شہنشاہ کی ہمراہی میں بادشاہ (ہولا کو) کی خدمت میں بھیج دیا۔

رودبار الموت پر منگولوں کی فوج کشی

خود یسور اسی مہینہ کی دسویں کو منگول اور تازیک سپاہ کے ہمراہ رودبار الموت آیا۔ رکن الدین کے سپاہیوں اور فدائیوں نے بھی سیلان کوہ کی چوٹی پر قلعہ الموت میں آدمی اکٹھا کئے اور منگولوں کے لشکر نے بھی نشیب سے اوپر آنے کا فیصلہ کیا بڑی گھمسان کی لڑائی ہوئی۔ چونکہ پہاڑ کی چوٹی پر تنصیبات مستحکم تھیں اور لوگوں کا بڑا جمگھٹا تھا اس لئے منگولوں کا لشکر وہاں سے لوٹ گیا (اور نیچے آکر) ملاحظہ کے تمام غلوں (کے انبار) کو تلف اور سارے علاقے کو برباد کرنے میں مشغول ہو گیا۔

منگولی سفیروں کی آمد

اس (جھڑپ کے دوران وہ ایلچی جنہیں بادشاہ جہاں (ہولا کو) نے استو کے مقام سے شہنشاہ کی اظہار بندگی و اطاعت کی غرض سے آمد کے بعد روانہ کیا تھا، جمادی الآخرہ کے مہینے میں رکن الدین کی خدمت میں آئے) (اسی اثناء میں وہ قاصد و سفراء جنہیں بادشاہ جہاں (ہولا کو) نے شہنشاہ کی مطیعانہ حاضری کے بعد استو کے مقام سے روانہ کیا تھا، جمادی الآخرہ کے آخری دنوں میں رکن الدین کے پاس پہنچے) انہوں نے بادشاہ کی مہربانی و اطاعت کا فرمان پہنچایا کہ جب رکن الدین نے اپنے بھائی کو بھیجا، اظہار بندگی کیا اور کر رہا ہے، تو ان گناہوں کو جو اس کے باپ اور اس کے آدمیوں نے اس کے باپ کے زمانے میں کیا تھا، میں نے معاف کیا اور خود رکن الدین سے اپنے باپ کے جانشین ہونے کے بعد کوئی قصور سرزد نہیں ہوا ہے، اسے چاہئے کہ اپنے قلعوں کو مسمار کر دے اور ہماری بندگی و اطاعت کرے ہماری فوجیں اس کے ملک میں لوٹ مار اور تخریب کاری نہ کریں گی۔“

رکن الدین کا اظہار اطاعت

رکن الدین نے اطاعت کا اظہار کیا اور اپنے چند قلعوں کو توڑوا دیا۔ الموت، میمون دز، اور لمسر کے پھانگوں کو اکھڑوا دیا اور کچھ دیواروں کے سروں اور کنگروں کو گروا دیا۔ چنانچہ بادشاہ (ہولا کو) کے حسب الحکم یسور نوین اور منگولی فوجیں اس کے ملک سے واپس چلی آئیں بادشاہ (ہولا کو) کے ایک درباری اور اس کی ہمراہی میں صدر الدین بادشاہ ہولا کو کی خدمت میں ان حالات کی اطلاع دینے، محافظ و شہنہ کی تقرری کی درخواست کرنے اور قبول اطاعت کے لئے ایک سال کی مہلت مانگنے کی غرض سے روانہ ہوئے (ہولا کو کے) کچھ ایلچی

وہیں (رکن الدین کے ملک میں) باقی قلعوں کو برباد اور مسمار کرنے کی غرض سے رک گئے۔

منگولی دربار میں ایلچیوں کی حاضری اور واپسی

اول اگل شعبان (۶۵۳ھ) میں بادشاہ ہولا کو کے ایلچی اور صدر الدین (خبوشان اور بسطام کے مابین) اس کے دربار میں پہنچے (یہاں سے وہ لوگ) اس کے لشکرگاہ سے واپس لوٹے اور (رکن الدین خورشاہ کی خدمت میں) واپس پہنچے۔ اور اسے ترغیب آمیز و ترہیب انگیز فرمان پہنچایا۔ ان ایلچیوں کے ہمراہ تولاک بہادر بھی آیا تھا کہ اگر رکن الدین حکم مان کر ہولا کو کی خدمت میں روانہ ہو تو تولاک باستانی یعنی شخنہ کے بطور اس کی عدم موجودگی میں اس کے ممالک کی حفاظت اور دیکھ بھال کرے۔

رکن الدین کا منگولی دربار میں حاضری سے گریز

چونکہ رکن الدین اپنی کوتاہ اندیشی کی وجہ سے ہولا کو کے دربار میں جانے سے رکتا ڈرتا، سستی دکھاتا اور بہانہ کرتا تھا اس لئے اس نے اپنے وزیر شمس الدین گہلکی اور اپنے باپ کے برادر عم زاد (اپنے باپ کے چچا کے بیٹے) سیف الدین سلطان ملک بن کیا ابو منصور کو ایلچیوں کے ساتھ ہولا کو کی خدمت میں ۷۱۰ شعبان کو روانہ کیا۔ اور خود آنے سے معذوری کا اظہار کیا اور مہلت طلبی کا اعادہ کیا۔ اس نے دو احکام بھی بھیجے کہ اس کے نائب، گرد کوہ اور قہستان سے بادشاہ (ہولا کو) کی اطاعت کی غرض سے حاضر ہوں۔ یہ دو افرادی کے حدود میں دربار شاہی میں پہنچے۔

خورشاہ اور گرد کوہ و قہستان کے حکام کی طلبی

جب بادشاہ کا لشکر لار اور دماوند کے علاقہ میں پہنچا تو وہاں سے شمس الدین گہلکی کو گرد کوہ روانہ کیا گیا تاکہ وہاں کے حاکم کو اس کے حضور میں لائے۔ اور وزیر (شمس الدین گہلکی) کے ایک ساتھی کو قہستان کے حاکم کی طلبی کی غرض سے روانہ کیا سیف الدین ملک کو قاصدوں کی ایک جماعت کے ہمراہ رکن کے ہاں بھیجا کہ بادشاہ جہاں دماوند میں مقیم ہے رکن الدین کو اس کی بندگی میں وہاں آنا چاہئے اگر اپنی مصروفیات کے باعث اسے کچھ توقف ہے اور دیر کا احتمال ہے تو پہلے اپنے بیٹے کو بھیجنا چاہئے۔ یہ (ایلچی) یکم رمضان کو قلعہ میمون دز پہنچے۔

خورشاہ کا اضطراب اور بیٹے کی روانگی

ان اطراف میں ہولا کو کی فوجوں کی آمد کی خبر سے اور بادشاہی احکام کے باعث رکن الدین اور اس کی قوم سخت اضطراب میں تھی اور ان پر رعب و خوف چھا گیا تھا۔ (سو) رکن الدین نے کہا کہ میں اپنے بیٹے کو بھیجتا ہوں۔ اپنے ناصحوں اور مشیروں کے مشورے سے اس نے یہ ظاہر کیا کہ وہ اپنے بیٹے کو بھیج رہا ہے مگر خفیہ طور سے عورتوں کے مشوروں اور تنگ نظروں کی باتوں پر عمل کر کے اس نے مکرو فریب کیا چنانچہ ایک بچے کو جو اس کے بیٹے کا ہم عمر تھا اپنا بیٹا ظاہر کر کے قاصدوں کے ہمراہ ۷ مار رمضان کو (ہولا کو کی خدمت میں) روانہ کیا یہ (سات آٹھ سال کا) بچہ ایک کردی عورت کے بطن سے پیدا ہوا تھا جو رکن الدین کے باپ کے گھر میں خادمہ تھی۔ جب اس عورت کے حمل ظاہر ہوا تو علاء الدین نے (اپنا جرم چھپانے کی غرض سے) اس کو اس کے باپ کے گھر بھیج دیا اور ولادت کے بعد کسی کی ہمت نہ تھی جو یہ کہہ سکے کہ یہ بچہ علاء الدین کا ہے۔ علاء الدین اس کی جانب بالکل توجہ نہ دیتا تھا۔

بیٹے کی واپسی اور بھائی کی طلبی

اس اثناء میں بادشاہ کا لشکر رکن الدین کے ملک کی سرحدوں کے قریب پہنچ چکا تھا سو اس سے یہ بات کیسے چھپی رہ سکتی تھی۔ اس لئے پتہ چل گیا کہ رکن الدین نے فرضی بیٹے کو بادشاہ ہولا کو کی خدمت میں بھیجا ہے۔ مگر علم ہو جانے کے باوجود بادشاہ نے اس مکر کا پردہ چاک نہیں کیا اور اس سے چشم پوشی کی۔ چنانچہ دو روز کے بعد اس فرضی بیٹے کو یہ کہہ کر کہ ابھی بچہ ہے واپس کر دیا اور کہا کہ اگر رکن الدین ہماری بندگی کے لئے دیر میں آتا ہے تو اپنے دوسرے بھائی کو جلد ہماری خدمت میں بھیج دے تاکہ (رکن الدین کے ایک بھائی) شہنشاہ کو جو ایک عرصہ سے ہمارے لشکر میں مقیم ہے رکن الدین کی درخواست کے مطابق اس کے پاس بھیج دیا جائے۔ یہ فرضی بیٹا ۲۲ رمضان کو رکن الدین کے ہاں پہنچ گیا تھا۔ اس دوران چونکہ رودبار الموت اور ہولا کو کے لشکر گاہ (اردو) کے مابین فاصلہ کم تھا اس لئے مسلسل قاصد آ جا رہے تھے اور بادشاہ (ہولا کو) کی جانب سے وعدہ، وعید، مدارات اور ڈرانے دھمکانے کی باتیں کرتے رہتے تھے۔

القصر رکن الدین نے ۱۵۳ھ) کو اپنے دوسرے بھائی شیران شاہ کو بادشاہ کی خدمت میں بھیجا۔ شیران شاہ تیسرے دن کہ شوال کی ساتویں تاریخ تھی بنگم کے ناحیہ (اطراف) میں کہ ری کے مضافات میں ہے بادشاہ کی خدمت میں پہنچا۔ اس وقت وزیر

گیلکی گرد کوہ سے واپس آچکا تھا اور گرد کوہ کے حاکم قاضی تاج الدین مردان شاہ کو دربار میں پیش کیا تھا۔ اس مقام سے ۹ شوال کو رکن الدین کے بھائی شہنشاہ کو اس پیغام کے ساتھ واپس کیا گیا کہ اگر رکن الدین قلعہ میمون دز کو مسمار کر دے اور خود بادشاہ کی خدمت میں حاضر ہو جائے تو جیسی کہ اس جناب کی عادت ہے اس پر نوازشات و عنایات کی جائیں گی اور جو انجام کار پر غور کرنے سے قاصر رہا تو (اس کے انجام کو) خدا ہی جانتا ہے۔

ہولا کو کی فوجی حکمت عملی

ان باتوں اور قاصدوں کی ایک ماہ کے قریب رفتہ کے دوران بوقایہ پور کو ایلکای بھاری فوج کے ساتھ اسپیدار کی سمت سے چل کر دریا کی جانب سے 'جور کن الدین کی مملکت' خصوصاً "اس کے مستحکم قلعہ و قیام گاہ میمون دز کی پشت پر تھا" قلعوں اور تمام علاقے کو گھیرے میں لے چکے تھے۔ بادشاہ جہاں (ہولا کو) نے نصف شوال کو ہسکریا فکسر سے براہ طالقان رکن الدین کی مملکت کا رخ کیا۔ اور ۷ ماہ (شوال) کو قلعہ میمون دز کے زیریں میدان میں پڑاؤ کیا۔ دوسری (منگولی) افواج بھی مختلف سمتوں سے آکر مل گئیں اور اس قلعہ کو نرغے میں لے لیا۔

ملاحدہ سے منگولوں کی جھڑپیں

چونکہ رکن الدین سعادت کی اتباع اور اپنی مصلحت کی راہ کی تلاش میں سستی اور توقف کرتا تھا اور قلعہ سے نکل کر بادشاہ کی خدمت میں آنے سے انکار کرتا تھا (رکتا تھا) اس لئے بادشاہ (ہولا کو) کی کچھ فوجوں کی طرف سے جو قلعہ کے گرد متعین تھیں اس پہاڑ (قلعہ) کے مینوں کے ساتھ چھیڑ چھار اور لڑائی ہوئی جس سے پہاڑ کے ان بانیوں اور رکن الدین کے سپاہیوں نے نقصان اٹھایا اور انہوں نے بادشاہی قدرت و سطوت و مہابت کا مزہ چکھا۔

گھسان کارن

آخر ۲۵ شوال (۶۵۳ھ) کو بادشاہی لشکر نے جنگ کی (جنگ سلطانی بود) بڑے گھسان کا رن پڑا جس سے زیادہ خوفناک جنگ کا تصور نہیں کیا جاسکتا۔

خورشاہ کی ہولا کو کے ہاں باریابی

(اب) رکن الدین نے حالات کو بھانپ لیا اور یہ جان گیا کہ وہ (ہولا کو سے مقابلہ کی) طاقت نہیں رکھتا۔ اس لئے دوسرے دن اپنے اکلوتے بیٹے اور اپنے ایک بھائی ایران شاہ نامی کو معززین، کفاۃ اور مقدسوں کی ایک جماعت کے ہمراہ قلعہ سے باہر بھیجا اور خود روز ہکشنبہ ۲۹ شوال (۶۵۳ھ) کو بادشاہ جہاں کی خدمت میں مطہر حاضر ہوا اور بادشاہ کے حضور حاضری کی سعادت حاصل کی۔ وہ اپنی تمام قوم اور متوسلین کو میمون دز سے باہر لایا۔ اور جو خزانے اس کے پاس تھے انہیں حضور میں پیش کیا۔

ہرچند کہ اس خزانے کا جتنا شہرہ تھا اس کے مقابلے میں اس کی کچھ شان و شوکت نہ رہ گئی تھی اس نے اس کو بادشاہ کی نذر کیا۔ بہر کیف جو مال و دولت قلعہ سے لائی گئی (ہولا کو نے) اسے فوجیوں میں تقسیم کر دیا۔ اور وہ قلعہ فتح ہو گیا۔ اسی طرح رکن الدین کے دوسرے قلعے (بھی مسخر ہو گئے) جیسا کہ اس کے بعد کے بیان سے قلعوں کی نگرانی اور ان تمام علاقوں کی فتح (کے حالات) روشن و واضح ہو جائیں گے۔

خورشاہ کی مدت حکومت

رکن الدین خورشاہ کے باپ علاء الدین کا قتل شوال ۶۵۳ھ کے آخر میں ہوا تھا اور اپنے پیروؤں اور ماتحتوں پر رکن الدین کی حکومت کا آغاز اسی شوال (۶۵۳ھ) کے آخری دن سے ہوا تھا۔ یہ شوال ۶۵۳ھ کی آخری تاریخ تھی کہ وہ میمون دز سے باہر آیا اور بادشاہ (ہولا کو) کی خدمت میں کھڑا ہوا (یوں) باپ کی جگہ اس کی حکومت کی مدت پورے ایک سال تھی۔

رکن الدین کے قلعوں کا بیان

چونکہ ابھی رکن الدین کا نصیب جاگ رہا تھا، قلعہ میمون دز سے باہر آیا اور ہولا کو کے امراء میں سے ایک (منگول) امیر تمغائی حفاظت کی غرض سے اس کے ہمراہ تھا اس زمانہ میں رکن الدین نے اپنے معتمدوں کو قاصدوں کے ساتھ ان ممالک کے قلعوں کے مسمار و خراب کرنے کے لئے بھیجا تھا۔ انہوں نے چالیس سے زیادہ قلعوں کی پڑتال کی اور ان کے باشندے جو ملحد تھے (خورشاہ کے) حکم کے مطابق قلعہ سے نکل آئے مگر الموت اور لمسر کے محافظوں نے بہانے کئے اور یہ درخواست کی کہ جب بادشاہ (ہولا کو) کی سواری الموت کے قریب پہنچے گی تو وہ قلعہ سے نیچے آئیں گے۔

ہولا کو کی واپسی اور شرک میں قیام

بادشاہ نے دو تین دن بعد وہاں سے کوچ کیا۔ لشکر شاہی شرک ردوبار سے پھر گزرا اور وہاں خیمہ زن ہوا۔ یہ شرک (چھوٹا شر) اسلام سے پہلے دور جاہلیت میں اور اسلامی دور میں الحاد (اسماعیلیوں) سے پہلے ولیم کے بادشاہوں کا مرکز رہا تھا۔ علاء الدین کے دور حکومت میں یہاں ایک باغ لگایا گیا ایک اور عمارت (کوشک) تعمیر کی گئی تھی اور یہ اسماعیلیوں کی تماشا گاہ (تفریح گاہ) تھی۔ (شرک ردوبار کے مقام پر منگولوں نے) نو دن تک فتح و کامیابی کا جشن منایا۔

الموت اور لمسر کی تسخیر

یہاں سے (لشکر شاہی) الموت کے پایہ (نیچے کے میدانی علاقہ) میں گیا اور ایک دن وہاں شہر۔ رکن الدین کو قلعہ کے نیچے بھیجا گیا اس نے ان لوگوں سے بات کی اور انہیں بلایا۔ اس قلعہ کے مقدم نے جس کا نام مقدم الدین تھا سرکشی اختیار کی اور قلعہ سے نیچے آنے سے صاف انکار کر دیا۔ بادشاہ زادہ (ہولا کو) نے (امیر) بلغای کو ایک لشکر جرار کے ساتھ (الموت کے) محاصرہ کے لئے چھوڑا اور خود لمسر کی جانب روانہ ہوا۔ (محاصرہ کی شدت کے باعث) الموت کے لوگ مصلحت کے دروازے سے داخل ہوئے اور مخالفت کے راستے کو مسدود کر دیا اور لمسر میں رکن الدین کے پاس مسلسل آدمی بھیجتا شروع کیا کہ بادشاہ (ہولا کو) کے حضور میں ان کی لغزشوں کی سفارش کر کے امان کا فرمان حاصل کرے۔ (رکن الدین) وہاں گیا مقدم (الموت) قلعہ سے نیچے آیا اور منگولوں کی ایک جماعت اوپر (قلعہ میں) گئی رکن الدین کو بھی قلعہ میں جانے کی اجازت دی گئی۔ ان (منگولوں نے) وہاں کے قلعہ شکن آلات (منجنیقوں) کو توڑ ڈالا دروازے اکھاڑ دیئے۔ قلعہ کے مکینوں نے تین دن کی مہلت مانگی اور اپنے مال و اسباب کے منتقل کرنے میں مشغول ہو گئے۔ چوتھے دن تمام لشکری اور غیر منظم شاگرد پیشہ (لشکریان و حشریان) قلعہ میں گھس گئے ورنہ جو کچھ بچ رہا تھا اسے لوٹ لیا۔

الموت ایک پہاڑ ہے جسے ایسے اونٹ کے مشابہ کہا گیا ہے جو زانو مارے اور زمین پر گردن رکھے ہوئے بیٹھا ہو۔

الموت کا کتب خانہ

میں (جوینی) جس زمانے میں (قلعہ) لمسر کے دامن میں (بادشاہ ہولا کو کے ساتھ) تھا،

مجھے (الموت کے) اس کتب خانے کو دیکھنے کا اشتیاق ہوا جس کی شہرت دور دور کے ممالک و اطراف میں پھیلی ہوئی تھی۔ الموت کی فتح کے بعد میں نے (ہولا کو سے) عرض کی کہ الموت کی نفیس کتابوں کو ضائع نہیں کرنا چاہئے۔ بادشاہ نے اس بات کو پسند کیا اور حکم دیا سو میں اس کے مطالعہ کی غرض سے (الموت) گیا اور میں نے جو قرآن مجید کے نسخے اور نفیس کتابیں پائیں انہیں یوں نکال لیا جیسے اللہ زندہ کو مردہ سے نکالتا ہے۔ (بخارج المحی من المیت ۹۸) اور رصد کے آلات از قسم کراسی، ذات الحلق، اسطرلاباے تام، نصف، شعاع وغیرہ جو وہاں موجود تھے وہ بھی میں نے لے لئے باقی (کتابیں) جن کا تعلق (ملاحظہ کی) گمراہی و سرکشی سے تھا جو نہ تو منقولات میں مستند تھیں اور معقولات میں معتمد (قابل اعتماد) میں نے انہیں جلوا دیا ہر چند کہ وہاں خزانے بھرے ہوئے تھے اور سونے چاندی کی اشیاء ان گنت تھیں میں نے ان پر ”اے زرد (سونا) زرد ہو جا اور اے سفید (چاندی) سفید ہو جا“ پڑھا اور کرم کی آستین جھاڑ لی (یعنی غنائے نفس کے سبب ان سے بے رغبتی برتی)

الموت کی تاریخ

مجھے مطالعہ کے دوران (وہاں) تاریخ جیل و دیلم نامی ایک کتاب ملی جسے فخر الدولہ ۹۷۷ء بویہی کے نام پر تصنیف کیا گیا تھا (اس کتاب میں) الموت کے ذکر میں یہ تحریر ہے کہ دیلم کے بادشاہوں میں سے، جنہیں ارجستان کہتے ہیں، ایک بادشاہ نے ۲۳۶ھ میں اس پہاڑ پر ایک عمارت کی تعمیر شروع کی تھی شاہان و دیلم کو اس پر فخر رہا ہے اور اسماعیلی داعیوں کو اس سے غلبہ و اقتدار حاصل ہوا ہے۔ سلامی ۹۸۰ء کی تاریخ میں مذکور ہے کہ عراق پر دیالمہ کے قبضے کے زمانے میں اس جگہ کے کوتوال کو سیاہ چشم کہتے تھے اس نے مصر کے اسماعیلیوں کی دعوت قبول کر لی تھی اس قلعہ میں اس کے منتقل ہونے کا ذکر حسن صباح کے تذکر میں آچکا ہے۔ سچ تو یہ ہے کہ (الموت) ایسا قلعہ ہے جس میں اندر جانے، باہر آنے اور اوپر چڑھنے کے راستوں کو گچ کی دیواروں اور سیسہ پلائی ہوئی بنیادوں سے اس قدر مستحکم کیا گیا تھا کہ اس کی تخریب کے وقت لوہا گویا پتھر پر سر پٹکتا تھا اور (حیرت سے) اپنے ہاتھ کو دانت سے کاٹتا تھا (یعنی الموت کے راستوں کو لوہے کے بنے ہوئے آلات بھی کسی قسم کا نقصان نہیں پہنچا سکتے تھے) ان پتھروں کے سوراخوں میں چند طویل، عریض و بلند زمین دوز مسقف راہ داریاں ۹۹۰ء بنائی تھیں اور گہرے حوض تعمیر کئے تھے جو گچ اور پتھر کے استعمال سے مستغنی تھے۔ گویا آیت قرآنی و تختوں من الجبال بیوتا ۱۰۰ (اور تم لوگ پہاڑ کاٹ کر گھر تعمیر کرتے ہو) انہیں (راہ داریوں اور حوضوں) کے وصف میں نازل ہوئی تھی۔ (ان پہاڑوں میں) شراب، سرکہ، شہد اور مختلف اقسام کے مائع (رقیق) اشیاء اور جامد (ٹھوس) اجناس کے لئے ذخیرے اور

حوض تراشے گئے تھے انسانی قوت و طاقت سے بڑھ کر عمارات کی تعمیر کے ضمن میں جنات و شیاطین کے بارے میں قصوں اور کتب تفاسیر میں جو کچھ مذکور رہے، اس کی نظیر ان انسانی تعمیرات میں دیکھنے میں آئیں۔ یہاں کے ذخیروں کو تاراج کرنے اور انہیں باہر نکالنے کے وقت ایک آدمی نے شہد کے حوض میں غوطہ لگایا اسے اس کی گہرائی کا پتہ نہ تھا، وہ اس حوض میں (حضرت) یونس کی طرح غسل کرتا تھا اور جو اللہ کی نعمت اسے میسر نہ آتی تو وہ غرق ہو جاتا اور مذموم و ناپسندیدہ ٹہرتا۔ شاہرودے ایک نہر کاٹ کر قلعہ کے نیچے تک لائی گئی ہے اور وہاں سے قلعہ کے نصف مدار پر ایک نہر پتھر میں کاٹ کر بنائی گئی ہے جس کے تیشب میں دریا جیسے (بڑے بڑے) ٹکلی حوض بنائے گئے ہیں کہ پانی خود سے ذخیرہ کرنے کی غرض سے وہاں جاتا اور وہاں سے برابر بہتا رہتا ہے۔ یہاں کے اکثر مالع (رقیق) اور جامد (ٹھوس) ذخیرے جنہیں (اسماعیلیوں نے) حسن صباح کے زمانے سے یہاں رکھا تھا اب تک کہ ایک سو ستر سال سے اوپر ہو چکے ہیں (۶ رجب ۸۳۲ھ سے ذی القعدہ یا ذی الحجہ ۶۵۳ھ تک ایک سو اکتھار سال چار یا پانچ ماہ کی مدت) ان میں ذرا بھی (مزہ، رنگ اور بو میں) تغیر اور خرابی پیدا نہیں ہوئی ہے۔ اسماعیلی اس بات کو حسن صباح کی برکت سمجھتے تھے۔ (اس قلعہ کے) جنگی آلات اور ذخائر کی تفصیل اس سے زیادہ ہے کہ کسی تکلیف کے بغیر کتاب میں درج کی جاسکے (یعنی ان ذخیروں کا بیان ملال آمیز طوالت کے بغیر کتاب میں نہیں ساسکتا)۔ (بادشاہ ہولا کو نے) ایک امیر کو خواص و عوام امراء و غیر منظم سپاہیوں کی بہت بڑی جماعت کے ساتھ اس قلعہ کی تخریب پر مقرر کیا جب کدال سے انہیں برباد کرنا ممکن نہ ہوا تو (یہ لوگ) ان عمارتوں کے اوپر آگ لگا کر انہیں توڑتے تھے اس کام میں مدت و راز تک یہ لوگ مصروف رہے۔

ہولا کو کا لمسر میں قیام

بادشاہ (ہولا کو) نے لمسر میں جو اس خطہ کا موسم سرما گزارنے کا مقام (سرمائی مقام) تھا، قیام فرمایا اور یہاں کے شیاطین (بد معاشوں، اسماعیلیوں) کو چند روز کی مہلت دی تاکہ وہ لوگ گہرا ہی ترک کر دیں، اور اس قوم کے سانپ اپنے بلوں سے باہر آجائیں مگر اس کا کوئی فائدہ نہ ہوا۔ (نتیجہ کے طور پر بادشاہ نے) طائر بوکا کو منگولوں اور تاجیکوں کی ایک فوج کے ساتھ اس کے محاصرہ کے غرض سے وہاں چھوڑ کر ۶۵۳ ذی الحجہ ۶۵۳ھ کو کامیابی و کامرانی کے ساتھ مراجعت فرمائی۔

خورشاہ کا قزوین میں قیام

رکن الدین کے اہل و عیال کو ملازمین اور سواریوں کے ساتھ قزوین میں سکونت (اختیار کرنے) کا حکم دیا۔ اور اس کی فوج کو منتشر کر کے امراء میں بانٹ دیا۔ خود رکن الدین بادشاہ کی خدمت میں اس کے لشکر گاہ (اردو) میں جوہدان کی حدود میں تھا آکر شامل ہو گیا۔ اس نے اپنے دو تین قابل اعتماد آدمیوں کو بادشاہ کے قاصدوں کے ہمراہ شام کے (اسماعیلی) قلعوں کی جانب وہاں کے کوتوالوں (قلعہ داروں) کو لانے کی غرض سے روانہ کیا۔ تاکہ وہ ان کو دربار میں حاضر کریں، ان کے خزانوں کو ضبط تحریر میں لائیں اور ان قلعوں کی بادشاہ کے نام پر حفاظت کریں اور جب بادشاہ کا آسماں جیسا بلند چتر ان حدود و دیار میں پہنچے تو ان کے بارے میں مصلحت کے مطابق فرمان صادر کیا جائے۔

خورشاہ کا ایک منگولی لڑکی سے معاشقہ

رکن الدین (اس دوران) بادشاہ (ہولا کو) کی نوازش و کرم کا سزاوار رہا۔ اس دوران میں وہ ایک گھٹیا منگول کی بیٹی پر عاشق ہو گیا۔ (بریکی از بنات اراذل اتراک عاشق شد) اور مجنون کی طرح اپنے ملک و بادشاہی کے خطبہ کو اس کے ساتھ خطبہ (نکاح) سے تبدیل کر لیا۔ جب بادشاہ کے حکم سے اس منگولی لڑکی کو اس کے سپرد کیا گیا تو وہ حد درجہ خوش ہوا اور ایک دن شراب نوشی کی محفل میں مطربوں (گویوں) سے یہ رباعی گانے کی فرمائش کی ۔

شاہا بدرت بزنبہار آمدہ ام
دزکردہ خویش شرمسار آمدہ ام
اقبال تو آور مرا موی کشاں
ورنہ بچہ کارو بچہ بار آمدہ ام

(اے بادشاہ میں تیرے در پر پناہ لینے آیا ہوں۔ اپنے کئے پر شرمندہ ہو کر آیا ہوں)
(تیرا اقبال مجھے بال پکڑ کر لایا ہے۔ ورنہ میں کس کام سے اور کس ساز و سامان سے آیا ہوں۔)

بخنی اونٹوں کی فرمائش

رکن الدین دیوانگی کے دیگ میں زربختی اونٹوں کی ہوس کو پکاتا تھا (یعنی اپنی خام خیالی یا سودا دی مزاج کے سبب زربختی اونٹوں کے حصول کی خواہش ہوئی۔ اور اس کے دماغ میں زربختی اونٹوں کا سودا سمایا) وہ ہمیشہ جان کاروں سے اس بارے میں پوچھ کچھ کرتا رہتا تھا۔

ایک دن بادشاہ (ہولا کو) نے اسے اس غرض سے سواونٹیوں کے دیئے جانے کا حکم دیا مگر اس نے اسے قبول نہ کیا اور کہا کہ میں کب ان کے بچے دینے (اور ان کے بڑے ہونے کا) انتظار کر سکتا ہوں اس نے تمیں براونٹوں کے دیئے جانے کی درخواست کی۔ اس ہوس کا مقصد یہ تھا کہ وہ اونٹوں کی لڑائی کا تماشہ دیکھنا چاہتا تھا۔

خورشاہ کی قراقرم روانگی

قصہ مختصر جب رکن الدین شادی کی مصروفیات اور عروسی کے معاملات سے فارغ ہوا تو اس نے بادشاہ سے یہ درخواست کی کہ اسے منکوقاآن کے دربار میں بھیج دیا جائے۔ یہ بات بادشاہ (ہولا کو) کی منشاء کے مطابق تھی چنانچہ وہ یکم ربیع الاول ۶۵۵ھ کو نو دس آدمیوں کے ہمراہ اہلچھو کی مصاحبت میں (منکوقاآن کے) دربار میں (حاضری کی غرض سے) روانہ ہوا۔

خورشاہ کا انجام اور ملاحدہ کی بربادی

جب رکن الدین کو بادشاہ (ہولا کو) نے اس کی درخواست پر بادشاہ جہاں منکوقاآن کی خدمت میں بھیجا تو اس نے بادشاہ ہولا کو سے یہ عرض کیا کہ وہ جب (قلعہ) گروکوہ پہنچے گا تو وہاں کے بد بختوں (قلعہ کی مدافعت کرنے والے اسماعیلیوں) کو (پھاڑ کی) چوٹی سے نشیب میں لائے گا۔ (ان سے ہتھیار ڈلوادے گا) رکن الدین روانہ ہوا تو بادشاہ نے منگولوں کی ایک جماعت کو اس کی حفاظت و خدمت کی غرض سے نامزد کیا۔ جب وہ گروکوہ کے دامن میں پہنچا تو اس نے (محصورین سے) ظاہرداری کے طور پر نیچے اتر آنے (اور اطاعت قبول کرنے) کو کہا اور خفیہ انہیں یہ کہلا بھیجا کہ نیچے نہ اترنا (اور منگولوں کی اطاعت نہ قبول کرنا) جب یہ لوگ (گروکوہ سے) روانہ ہوئے (تو اٹھائے سفر میں) بخارا کے مقام پر (رکن الدین نے) اپنی عقل کے مطابق اہلچھو سے جھگڑا کیا اور انہوں نے ایک دوسرے کو گھونٹے مارے۔ قاآن کا یاسا (آئین) اور منکوقاآن کا فرمان یہ تھا کہ ان (اسماعیلیوں) میں سے یک بارگی (سب کو مار ڈالیں) حتیٰ کہ ان بچوں کو بھی جو ابھی گوارہ میں ہیں زندہ نہ چھوڑیں۔ چنانچہ رکن الدین کے تمام (درباری، حوالی موالی) ہزاروں اور سینکڑوں (کی تعداد) میں چاق و چوبند، ہوشیار چوکس محافظوں و موکلوں کی تحویل میں تھے (سفر کے دوران) جو افعال و اقوال ان سے سرزد ہوئے ان کے سبب (قاآن کے یاسا کے نفاذ میں) عجلت کرنی پڑی۔ اور یہ بات اس گروہ کی خوں ریزی کا سبب بن گئی۔ چنانچہ فرمان جاری ہوا کہ تمام (منگولی)

لشکروں میں ایلچی بھیجے جائیں تاکہ ہر گروہ اس (اسماعیلی) جماعت کو جو اس کے سپرد کی گئی تھی، جان سے مار ڈالے۔

قراقای ہتکچی قزاقین گیا جہاں منگولوں نے رکن الدین کے بیٹوں، بیٹیوں، بھائیوں، بہنوں اور ہر اس شخص کو جو اس خاندان اور قوم سے تھا قاتل کی آگ میں جلا دیا (قتل کر دیا) (یعنی دینات و اخوان و اخوات و ہر کس کہ از حتم او و قوم او بود بر آتش قتل نمودند) ان میں سے دو تین آدمیوں کو بلغان کے حوالہ کیا گیا تاکہ وہ انہیں اپنے باپ چغتائی کے قصاص میں 'جے' فدا یوں نے خنجر مار کر ہلاک کر دیا تھا، مار ڈالے۔ (پایان کار) ان کی نسل سے کوئی آدمی زندہ نہ رہا (و از نسل ایشان هیچ کس نماند) او تاکو جینا کے پاس، جو خراسان (میں مقیم منگولی) لشکر کا سپہ سالار تھا اور قہستان کے امور کا انصرام اس کے سپرد تھا، (اس قسم کا) فرمان بھیجا گیا وہ بھی اس جماعت (اسماعیلیہ) میں سے ان لوگوں کو جو الحاد میں راسخ العقیدہ تھے، اکٹھا کرنے کے بہانے سے باہر لایا (بہانہ حشر بیروں راند) اور (ان میں سے) بارہ ہزار آدمیوں کو جان سے مروا دیا۔ اس طرح جہاں بھی (اسماعیلی) تھے، ان سب کو نیست و نابود کر دیا گیا (تمامت رانیست کردند)۔

جب رکن الدین (منگولوں کے پایہ تخت) قراقورم پہنچا تو بادشاہ عالم منکوقا آن نے فرمایا کہ اے اتنی طویل مسافت تک لانا ایک طرح کی زیادتی ہے (ہمارے ماتحتوں کو) ہمارے قدیم یا سا (حکم) کا علم ہے (یعنی ہولا کو ہی کو چاہئے تھا کہ اسے قتل کروا دیتا ہمارے پاس بھیجنے کی کیا ضرورت تھی) چنانچہ اس نے رکن الدین کو (اپنے دربار میں حاضری اور نذر پیش کرنے کی) اجازت نہ دی۔ اور اس کے پاس یہ حکم بھیجا کہ "اے ہماری اطاعت و فرماں برداری کا دعویٰ ہے پھر کیا بات ہے کہ کچھ قلعوں کو اس نے (اب تک) ہمارے حوالہ نہیں کیا اور ان پر ہمارا قبضہ نہیں کروایا اسے چاہئے کہ گرد کوہ اور لمسر کے قلعوں کی جانب واپس جائے، ان قلعوں کو منہدم کرائے تو دوسری بار اس کو حضوری کے شرف سے مشرف کیا جائے گا۔"

رکن الدین کو (قراقورم) سے واپس کر دیا گیا۔ جب یہ لوگ یہ لوگ تنگات (TOUNGAT) کے کنارے پہنچے تو رکن الدین کو اس بہانے سے کہ اے انعام و اکرام دینے کی غرض سے شاہی قاصدوں نے ایک محفل جشن ترتیب دی ہے راستہ سے لوٹا دیا گیا ان کو تو توں کا دباں جو اس کے آباؤ اجداد نے مخلوق خدا کے ساتھ کیا تھا اسے چکھا دیا گیا اور اسے اور اس کے متعلقین کو پاؤں سے کچلا اور تلواریں کے گھاٹ اتار دیا چنانچہ اس کا اور اس کے خاندان (نسل) کا کوئی اثر باقی نہ رہا وہ اور اس کے عزیز و اقارب (لوگوں کی) زبانوں پر قصہ کہانی ہو گئے اور وہ دنیا میں داستان بن گئے۔ دنیا جو ان کی خباثت سے آلودہ ہو گئی تھی

پاک و صاف ہو گئی۔ (اس علاقے میں) آنے جانے والے بے خوف و ہراس اور محافظوں کی زحمت اٹھائے بغیر آ جا رہے ہیں۔ اور بادشاہ جواں بخت (ہولا کو) کو دعا دیتے ہیں، جس نے ان (اساعیلوں) کو جڑ سے اکھاڑ پھینکا اور ان میں سے کسی کا نام و نشان باقی نہ چھوڑا (داز کے اڑیشان اثر نگذاشت) سچ بات ہے کہ یہ کام (یعنی ملاحدہ کا استیصال) مسلمانوں کے زخموں کا مرہم تھا اور دین میں خلل اندازی کا اس سے تدارک ہو گیا۔ وہ لوگ جو اس زمانے کے بعد آئیں گے وہ یہ جانیں گے کہ (ملاحدہ کا) فتنہ کس حد تک (تباہ کن) تھا اور مخلوق دنیا کے دلوں میں کس درجہ (ان سے) تشویش تھی۔ گزشتہ بادشاہوں کے زمانے سے موجودہ دور کے بادشاہوں تک اگر کسی (حکمران) کا ان (اساعیلوں) سے موافقت اور میل جول بھی رہا تو وہ خوف و ہراس (کے سبب) تھا۔ وہ ان (اساعیلوں) کی مخالفت کے باعث رات دن ان کے خنجر زن بد معاشوں کے ڈر سے زندان (قید خانے) جیسی تنگی میں رہتے تھے۔ یہ ایک بیانہ تھا کہ ختم ہوا اور ہوا تھی جو بند ہو گئی۔

یہ یاد رکھنے والوں کے لئے تذکرہ، عبرت ہے اور اللہ ظالموں کے ساتھ ایسا ہی سلوک کرتا ہے۔ ۱۰۲

بر متن جہاں گشائی جلد سوم

۱۔ یہ فرقہ کیسان کی نسبت سے کیسانیہ کہلاتا ہے۔ کیسان حضرت علی کے غلام کا نام تھا۔ یہ بھی کہا جاتا ہے کہ کیسان مختار ثقفی کا لقب تھا۔ بہر کیف اس فرقہ کا بانی مختار ثقفی ہی ہے۔ کیسان حضرت علی کے بیٹے محمد بن حنفیہ کا شاگرد تھا اس نے ان سے علم تاویل باطن اور آفاق و انفس کی تعلیم پائی۔ اس فرقہ کے خاص خاص عقائد یہ ہیں۔

۱۔ اللہ سے احکام میں غلطی ہو سکتی ہے چنانچہ حکم سابق کو منسوخ کر کے وہ دوسرا حکم نافذ کرتا ہے۔ اسے ”بداء“ کہتے ہیں۔

۲۔ محمد بن حنفیہ امام اور علم باطن و اسرار تاویل کے ماہر ہیں۔

۳۔ ارکان شرعیہ کی ظاہری صورتوں میں کوئی حیثیت نہیں ان کی تاویل امام کرتا ہے۔

۴۔ یہ فرقہ تناخ، حلول اور رجعت امام کا قائل ہے۔ (ابن قتیبہ، المعارف، مصر ۱۹۶۰ء ص

۶۲۲، اسفرانی، التبصیر، ۱۹۳۰ء ص ۱۸، شہرستانی، الملل والنحل، مصر ۱۳۸۱ء : ۱۳۷)

۵۔ محمد بن حنفیہ حضرت علی کے بیٹے ہیں ۶ھ میں مدینہ میں پیدا ہوئے اور ۸۱ھ میں

طائف میں وفات پائی۔ فرقہ کیسانیہ کے مطابق آپ زندہ ہیں اور عرب کے پہاڑ رضوی میں

امامت گزریں ہیں۔ آپ مہدی ہیں اور جلد رجعت فرمائیں گے (التبصیر ص ۱۸، ۱۹ والنختر فی

اخبار البشر، مصر ۱۳۲۵ھ ج ۲ : ۱۳)

۶۔ زید کی کنیت ابو الحسن تھی وہ امام حسینؑ کے پوتے اور امام زین العابدینؑ کے بیٹے

تھے۔ انہوں نے ۲۲ھ میں ہشام بن عبد الملک کے خلاف کوفہ میں خروج کیا، ان کے

ساتھیوں نے انہیں دھوکہ دیا اور وہ مار دیئے گئے۔ ان کے نام سے شیعوں کے جس فرقے کو

انتساب ہے وہ زیدیہ کہلاتا ہے۔ زیدیہ اصول و عقائد میں معتزلہ کے اور فروع و مسائل میں

حنفیہ کے ہم مسلک ہیں۔ (الملل والنحل، ۱ : ۱۵۳-۱۵۷)

۷۔ امام محمد الباقر شیعوں کے پانچویں امام ہیں۔ آپ صفر ۵۵ھ میں مدینہ میں پیدا ہوئے

اور یہیں ۳۳ھ اور ۸۸ھ کے مابین وفات پائی۔ آپ امام زین العابدین کے صاحبزادہ اور امام حسین کے پوتے ہیں۔ (طبقات ابن سعد، بیروت ۱۹۵۷ء ج ۵ ص ۲۳۸ و شہرستانی، الملل والنحل مصر ۱۹۶۱ء ج ۱ ص ۱۱۵) مورخ یعقوبی نے آپ کا سال وفات ۸۷ھ لکھا ہے۔ (تاریخ یعقوبی، دار صادر بیروت، ج ۲، ص ۳۲۰)

۵۔ عبداللہ بن معاویہ نے بنو امیہ کے آخری زمانے میں کوفہ میں ۳۷ھ میں بغاوت کی شکست کھا کر ایران چلا گیا اور فارس، اصفہان و کرمان پر چندے قابض رہا پھر اموی افواج سے شکست کھا کر خراسان بھاگ گیا۔ جہاں ابو سلم خراسانی نے اسے قید کر دیا بعد ازاں ۳۰ھ میں قتل کر دیا وہ شیعوں کے فرقہ جناحیہ کا بانی و امام ہے۔ (طبری ۷ : ۳۰۲ و بعد)

۶۔ امام جعفر الصادق فرقہ اثنا عشریہ کے چھٹیں امام ہیں۔ آپ امام محمد الباقر کے صاحبزادہ ہیں ۸۳ھ میں مدینہ میں پیدا ہوئے اور یہیں ۱۳۸ھ میں وفات پائی۔ امام جعفر الصادق فقہ جعفریہ کے مدار علیہ و علوم اہل بیت کے امین و داعی ہیں۔ (الملل والنحل ۱ : ۲۲ و ابو الغداء، المختصر فی اخبار البشر، ط مصر ۱۳۲۵ھ ۲ : ۵)

۷۔ محمد الدیاج امام جعفر صادق کا بیٹا تھا۔ اس نے المامون کے دور میں ابوالسرا یا کی حمایت میں علم بغاوت بلند کیا۔ بعد ازاں اپنی امامت و خلافت کی بیعت لی۔ عباسی افواج سے شکست کھائی اور گرفتار کر کے المامون کی خدمت میں لایا گیا۔ المامون نے اسے معاف کر دیا۔ اس نے جرجان میں انتقال کیا اور اس کی قبر وہیں ہے۔ (طبری ۸ : ۵۳۹، ۵۴۰)

۸۔ محمد بن زید بن محمد بن اسماعیل بن حسن بن زید بن حسن بن علی ابن ابی طالب اپنے بھائی داعی کبیر حسن بن زید کے بعد طبرستان کا حکمران ہوا۔ اس نے سترہ سال سے زیادہ عرصہ تک یہاں حکومت کی پھر سامانیوں کے ہاتھوں شکست کھا کر مارا گیا۔ طبرستان پر زیدیہ کی حکومت ۲۵۰ھ سے ۳۲۱ھ تک رہی اور چار افراد نے حکومت کی جن میں یہ محمد بن زید و دوسرا حکمران تھا اس کے بعد حسن بن علی اطروش اور حسن بن قاسم داعی صغیر نے یہاں بساط حکومت بچھائی جسے اسفار نے الٹ دیا (تفصیل کے لئے دیکھئے تاریخ ایران از مرزا مقبول بدخشانی، جلد دوم، شائع کردہ مجلس ترقی ادب لاہور)

۹۔ بداء : بداء یہ ہے کہ اللہ تعالیٰ کسی بات کا ارادہ کر لے پھر کسی مصلحت سے اس ارادہ پر نادم و پشیمان ہو کر اسے بدل دے اور اس کے خلاف کرے۔ غلاۃ شیعہ میں کیسانیہ جو الحقہ بدائیہ وغیرہ کا یہی عقیدہ ہے۔ مگر امامیہ ”بداء“ کی یہ تاویل کرتے ہیں کہ بداء کے معنی ہیں مصلحت کے سبب احکامات میں تغیر و تبدل کرنا۔ یعنی اللہ نے ایک وقت میں کسی

مصلحت سے ایک حکم دیا اور دوسرے وقت کسی دوسری مصلحت کے تحت اس حکم کو بدل کر اسکے برعکس دوسرا حکم دیا۔ اسے تنخ تشریحی بھی کہتے ہیں۔ اس مفہوم میں بداء اللہ پر شیعوں کے نزدیک جائز ہے (حکیم نجم الغنی، مذاہب الاسلام، مطبوعہ رضا پبلکمیشن، لاہور ۱۳۹۸ھ، صفحہ ۳۰۹ و ۳۱۰)

۱۰۔ یہاں اصل کتاب میں بیاض ہے۔ محمد الدباج بن امام جعفر صادق کے پیروں کا نام نوختی، شہرستانی اور رازی نے شططہ لکھا ہے (نوختی، فرق الشیعہ ۹۸، مطبوعہ حیدریہ نجف، شہرستانی، اطلال والنحل، ج ۱ ص ۲۷، رازی، عقائد مسلمین (اردو ترجمہ) پروفیسر علی حسن صدیقی ص ۳۵ و ۳۴، مطبوعہ کراچی ۱۹۷۵ء)

۱۱۔ شہرستانی نے امام جعفر صادق کے بیٹے عبد اللہ الافطح کے متبعین کو الافطحیہ کے نام سے منسوب کیا ہے۔ یہ اسماعیل کے حقیقی بھائی تھے۔ اپنے والد کی وفات کے بعد صرف ستر دن زندہ رہے۔ (شہرستانی، الملل والنحل ج ۱ ص ۲۷۴)

۱۲۔ امام علی الرضاء فرقہ اثنا عشریہ کے آٹھویں امام ہیں۔ ۳۸ھ میں مدینہ میں پیدا ہوئے اپنے والد امام موسیٰ کاظم بن امام جعفر الصادق کی وفات کے بعد ۸۳ھ میں جانشین ہوئے۔ مامون عباسی ان کی بڑی عزت کرتا تھا اور انہیں مرد بلا کر اپنا ولی عہد کیا تھا۔ انہوں نے ۲۰۳ھ میں اچانک طوس کے قریب انتقال کیا۔ ان کا مزار طوس میں، جواب انہیں کے مقبرے کی نسبت سے المشہد کہلاتا ہے، مرجع اناہ ہے (ابوالغداء ۲ : ۲۳)

۱۳۔ اسماعیل بن امام جعفر صادق کے سال وفات میں اختلافات ہیں۔ بعض اسماعیلی روایات کے مطابق انہوں نے ۳۸ھ اور بعض دوسری اسماعیلی روایات کی رو سے ۳۵ھ میں انتقال کیا۔ مگر مصدق بیانات سے پتا چلتا ہے کہ انہوں نے ۳۳ھ میں وفات پائی۔ بہر کیف بہر روایت انہوں نے اپنے والد ماجد (امام جعفر صادق متوفی ۳۸ھ) کی حین حیات ہی عالم فانی کو الوداع کہا۔ کتب تاریخ و عقائد سے مزید تفصیلات کے لئے رجوع کیا جاسکتا ہے۔ نیز حواشی جہاں گشائی جلد سوم صفحات ۳۱۱ و مابعد میں مزید معلومات ملیں گی۔

۱۴۔ القرآن، سورۃ آل عمران، آیت ۳۴

۱۵۔ القرآن، سورۃ الزخرف، آیت ۲۸

۱۶۔ مستقر و مستودع کی اصطلاحات کی وضاحت اسماعیلیوں کے ہاں یوں ہے کہ ”دور ستر میں مستقر امام خدا کے الہام سے حسب ضرورت اپنی جگہ پر اپنے نائبوں کو مقرر کرتا ہے، جو مستودع کہلاتے ہیں اور جن میں مشہور آدم، نوح، موسیٰ اور عیسیٰ ہیں اور (مستقر

امام) خود عوام کی نظروں سے پوشیدہ ہو جاتا ہے۔ جب مناسب سمجھتا ہے تو خود بھی کبھی کبھی ظاہر ہوتا ہے مگر اس کا ظہور کلی نہیں ہوتا۔ بلکہ وہ بعض بعض مقامات پر ظاہر ہوتا ہے جس طرح حضرت ابراہیم کا ظہور شام میں ہوا۔ آپ اپنے زمانے کے مستقر امام بھی تھے یعنی ظاہری شریعت کے علاوہ علم باطن کے بھی مالک تھے۔ آپ کی ذریت میں مستقر اماموں کا سلسلہ عبدالمطلب تک پہنچا۔ ان کے دو فرزند ہوئے۔ ایک عبد اللہ جنہیں عبدالمطلب نے ظاہری دعوت کا صدر بنایا اور دوسرے ابوطالب جنہیں دعوت باطنی کا رئیس مقرر کیا۔ عبد اللہ کے قائم مقام حضرت محمد صلعم اور ابوطالب کے جانشین حضرت علی ہوئے۔ یعنی ہر بیٹے کو اپنے باپ کی وراثت ملی۔ اسی وجہ سے حضرت محمد شریعت ظاہری کے مالک اور حضرت علی دعوت باطنی کے صدر قرار پائے۔ حضرت علی کی نسل سے قیامت تک ائمہ قائم ہوں گے۔ آخری امام قائم القیامہ ہوگا جو دور کشف کا پہلا امام ہوگا۔ اس کے بعد پھر دور فترت اور اس کے بعد دور سترواق ہوگا۔ (فاطمین مصر ۲ : ۲۰۶ و ۲۰۷ بحوالہ اساس التاویل و الانوار اللطیفہ وغیرہ کتب قدیم (اسماعیلیان) اس بیان کی روشنی میں آنحضرت صلی اللہ علیہ وسلم اپنے والد کی طرح مستودع یعنی شریعت ظاہری کے مالک ہوئے اور حضرت علی رضی اللہ عنہ اپنے والد کی طرح مستقر یعنی شریعت باطنی کے صدر ہوئے۔ اور چونکہ اصل مستقر ہوتا ہے جو مستودع کو مقرر کرتا ہے اسی لئے اصل حضرت علی ہوئے جنہوں نے حضرت محمد مصطفیٰ صلی اللہ علیہ وسلم کو اپنا مستودع مقرر کیا (نعوذ باللہ) یہ بیان کہ حضرت حسین مستقر تھے اور حضرت حسن مستودع، قیاس چاہتا ہے کہ اس اساس پر جہنی ہے کہ حضرت حسین حضرت علی کے وارث ہوئے اور منصب مستقر پر فائز ہوئے جب کہ حضرت حسن محمد مصطفیٰ صلی اللہ علیہ وسلم کے وارث کے بطور مستودع کہلائے۔ یوں اسماعیلیوں کے ہاں حضرت علی و حسین کا مرتبہ رسول مقبول صلی اللہ علیہ وسلم اور حضرت حسن سے بالترتیب ارفع و اعلیٰ ہوا۔

۱۷۱ اسماعیل نے ۳۳ھ یا ۳۸ھ یا ۳۵ھ میں وفات پائی۔ ان کے بھائی موسیٰ الکاظم ۲۸ھ میں پیدا ہوئے وہ اپنے بڑے بھائی کی وفات کے وقت خور و سال تھے۔ اس کے برعکس محمد بن اسماعیل ۳۱ھ میں پیدا ہوئے وہ اپنے چچا موسیٰ الکاظم سے سات سال بڑے تھے۔ عمدۃ الطالب فی انساب آل ابی طالب کی روایت کے مطابق انہیں محمد بن اسماعیل نے اپنے چچا موسیٰ کاظم کے خلاف خلیفہ ہارون الرشید سے شکایت کی اور اسی وجہ سے اس نے موسیٰ الکاظم کو بغداد لے جا کر قید کر دیا جہاں ۸۳ھ میں بحالت قید انہوں نے انتقال کیا۔ بناء بریں

موسیٰ الکاظم کے معاصران کے بھائی اسماعیل نہیں بلکہ ان کے بھتیجے محمد بن اسماعیل ہیں۔ اسماعیلی روایات کے مطابق بھی محمد کے حجاب و مستودع موسیٰ الکاظم تھے (زاہد علی، تاریخ فاطمین مصر کراچی ۱۹۶۳ء ج ۱ ص ۷۹)

۱۸ القرآن، سورۃ الصافات، آیت ۱۰۷

۱۹ عبد اللہ بن میمون القداح مضافات ابواز کا باشندہ تھا۔ اس نے الوہیت علی کا دعویٰ کیا۔ شام و عراق میں اپنی دعوت کو منظم کیا اور اطراف و جوانب میں اپنے داعی بھیجے۔ اس کی موت کے بعد اس کا بیٹا اس دعوت کا سربراہ ہوا اس کے بعد عبد اللہ کا پوتا سعید بن حسین بن عبد اللہ بن میمون القداح اس کا جانشین ہوا۔ اس کے داعیوں نے المغرب میں اس کی امامت کی دعوت عام کی اور بنو اغلب کی حکومت ختم کر کے ۲۹۷ھ میں اسے تخت نشین کر دیا۔ اس نے فاطمی ہونے، امامت و مہدیت کے دعویٰ کئے (التبصیر فی الدین، اسفرائینی ص ۸۸، ابن ندیم (ترجمہ اردو) لاہور ۱۹۶۹ء ص ۴۳۹ و ۴۵۰، ابو الفداء، ۲ : ۶۴، فاطمین مصر : ۷۶ و ۷۷، امام رازی، عقائد مسلمین و مشرکین (ترجمہ) کراچی ۱۹۷۵ء ص ۷۷)

۲۰ عبدان الکاتب، فرقہ قرامطہ کے بانی حمدان بن اشعث المعروف بہ قرمط کا برادر نسبتی دوست اور اسماعیل داعی تھا۔

متعدد اسماعیلی کتب اس کی جانب منسوب ہیں۔ ابو سعید جتالی اور ذکر دہمہ بن مہر وہبہ اسی کی تربیت سے گروہ قرامطہ میں شامل ہوئے تھے۔ (علی اکبر وہ خدا، لغت نامہ وہ خدا، مطبوعہ موشمہ وہ خدا، تہران)

۲۱ ابو الخطاب محمد بن ابی زینب مقلص اسدی اجدع غلاة شیعہ کے فرقہ خطابہ کا بانی ہے۔ وہ ابتداء میں امام جعفر الصادق کے اصحاب میں تھا پھر ان کے حق میں غلو کیا اور انہیں الوہیت اور خود کو نبوت کے منصب پر فائز کر دیا۔ اس لئے امام جعفر الصادق نے اس کے حق میں بددعاء کی اور اپنے اصحاب کو اس سے دور رہنے کی تلقین فرمائی۔ عیسیٰ بن موسیٰ عباسی گورنر نے ۳۶۶ء اور ۳۸ کے مابین اسے اور اس کے ستر ساتھیوں کو کفر و الحاد کی پاداش میں قتل کر دیا۔ (التبصیر فی الدین ص ۷۰-۷۳، المعارف، ص ۶۲۳، فرق الشیعہ، ص ۹۰، الملل والنحل، ۱ : ۷۹ و ۱۸۰، عقائد مسلمین (ترجمہ) پروفیسر علی محسن صدیقی ص ۳۷)

۲۲ حولی و اتحادی۔ مجوس و یہود میں یہ خیالات عام رہے ہیں کہ انسان کے جسم میں

اللہ حلول کر جاتا ہے اور یہ کہ انسان و خدا کا جسمانی و جوہری اتحاد ہوتا ہے۔ اسلام میں انہیں کے اثرات سے فرقہ ہائے مشبہ، حلولیہ و مجسمہ پیدا ہوئے جن کا یہ خیال تھا کہ اللہ بندوں کی شکل اختیار کر لیتا ہے۔ غلاة شیعہ میں یہ عقائد عام رہے ہیں مثلاً "اسماعیلیوں کا فرقہ و روزیہ جو الحاکم کو خدا مانتا ہے اور غلاة کا فرقہ نصیریہ جو حضرت علی کو الوہیت کی صفات سے متصف کرتا ہے۔ مختلف آئمہ کے بارے میں غلاہ نے اتحاد و حلول کے عقائد پیش کیے ہیں۔ میں نے اس مسئلہ پر امام رازی کی کتاب عقائد مسلمین و مشرکین کے اردو ترجمہ و حواشی میں تفصیل سے گفتگو کی ہے۔ نیز محمد بن موسیٰ نو بختی کی فرق الشیعہ اور شہرستانی کی الملل و النحل کا مطالعہ بھی مفید ہوگا۔

۲۳۔ المعتمد علی اللہ خلیفہ المتوکل علی اللہ کا بیٹا ۲۲۹ھ میں پیدا ہوا ۲۵۶ھ میں تخت نشین ہوا اور ساڑھے تیس سال تک حکومت کرنے کے بعد ۱۹ رجب ۲۷۹ھ میں انتقال کیا۔ وہ برائے نام خلیفہ تھا۔ اصل اقتدار اس کے بھائی الموفق طالعہ کو حاصل تھا۔ ابن الاثیر (۷ : ۷۳)

۲۴۔ حمدان بن اشعث معروف بہ قرمط۔ فرقہ قرامطہ کا نام اس کے لقب سے ماخوذ ہے۔ یہ بھی اسماعیلی داعی تھا۔ اسی کے ذریعہ اس تحریک کو فروغ ہوا۔ ہر چند کہ اس کی تاریخ وفات کا علم نہیں مگر اتنا معلوم ہے کہ ۲۸۶ھ سے اس کا ذکر کتب تاریخ میں نہیں ملتا سو یا تو حمدان نے اس سال انتقال کیا یا پھر گرم نامی کے پردے میں چلا گیا۔ (المختصر فی اخبار البشر ج ۲، ص ۵۵، ۷۳، ۹۸ و ۱۱۳، عقائد مسلمین (ترجمہ) ص ۷۹)

۲۵۔ جوینی کا بیان ہے کہ قرامطہ نے حجر اسود اپنے ہاں پچیس سال تک رکھا، حالانکہ مورخین نے عموماً "یہ مدت بائیس سال بتائی ہے قرامطہ ۱۳ ذی الحجہ ۳۱۷ھ کو خانہ کعبہ سے حجر اسود کو اکھاڑ کر لے گئے اور انہوں نے ۱۴ ذی الحجہ ۳۳۹ھ کو اسے واپس کر دیا۔ یوں ان کے پاس یہ بائیس سال تک رہا۔ اس کی واپسی یوں ہوئی کہ کچھ دنوں تک قرامطہ نے اسے مسجد کوفہ میں رکھا، پھر خود ہی وہاں سے لے جا کر خانہ کعبہ میں نصب کر دیا۔ جوینی کا یہ بیان کہ حجر اسود کو مسلمانوں نے کوفہ سے لے جا کر کعبہ میں نصب کیا، عام مورخین کے بیان کے خلاف ہے۔ (دیکھئے کامل ابن ایثر، البدایہ والنہایہ ابن کثیر، العبر ابن خلدون وغیرہ)

۲۶۔ ابو القاسم رستم بن حسین بن فرج بن حوشب بن زاذان التجار الکونی الملقب بہ المنصور، یمن کا مشہور اسماعیلی داعی تھا۔ ۳۶۸ھ کے قریب یمن پہونچا اور اسماعیلی دعوت کی اشاعت میں مصروف ہو گیا۔ اسے وہاں خاصی کامیابی ہوئی اس نے صنعاء وغیرہ پر

قبضہ کر کے اپنا لقب المنصور رکھا اور اطراف و جوانب 'مصر' سندھ اور المغرب میں اپنے داعی روانہ کئے۔ ابو عبد اللہ شیعہ نے اسی ابن حوشب سے اسماعیلی دعوت کا درس لیا اور یمن سے المغرب گیا۔ (فاطمین مصر ج ۱ ص ۷۱)

۲۷۷ھ ابو عبد اللہ حسین بن احمد بن محمد بن زکریا معروف بہ ابی عبد اللہ الشیعہ الصوفی المحتسب 'یہ کوفہ' رام ہرمزیا پھر صنعائے یمن سے تنق رکھتا تھا المغرب یا قبیلہ کتامہ سے اس کا کوئی تعلق نہیں ہے۔ مغرب میں حکومت فاطمیہ کا موسس یہی ہے۔ شیعہ وہاں ۲۸۰ھ میں پہنچا اور اپنی اعلیٰ صلاحیتوں سے تن تنہا سولہ سال کی مختصر مدت میں ایک شاندار حکومت قائم کر کے المہدی کے سپرد کردی۔ مگر اس کا انجام اچھا نہ ہوا وہ اپنے بھائی ابو العباس محمد کے ساتھ ذی الحجہ ۲۹۸ھ میں مہدی کے حکم سے رقادہ میں قتل کر دیا گیا۔ (ابن اثیر ج ۶ ص ۷۳ و بعد)

۲۸۰ھ یہاں جوینی سے سہو ہوا ہے۔ حقیقت یہ ہے کہ شہر سجلماسہ کی تخیل سے پہلے المہدی اپنے بیٹے کے ساتھ اس شہر میں وہاں کے اعلیٰ امیر السع بن مدرار کے حکم سے محبوس تھا۔ جب ۷ ذوالحجہ ۲۹۶ھ کو ابو عبد اللہ شیعہ نے اس شہر کو فتح کیا تو المہدی اور اس کے بیٹے کو قید سے رہائی دلائی۔ جوینی نے تمام واقعات کو الٹ کر رکھ دیا کہ ابو عبد اللہ شیعہ کو شہر سجلماسہ میں موجود اور المہدی کا استقبال کرتے ہوئے دکھایا ہے، جب کہ امر واقعہ یہ نہیں ہے۔ (دیکھئے فاطمین مصر ج ۱ ص ۹۱ و بعد)

۲۹۰ھ یہاں جوینی سے تسامح ہوا ہے ۲۵۸ھ میں تو المہدی پیدا بھی نہ ہوا تھا شہر مہدیہ کی تعمیر چہ معنی وارد؟ (دیکھئے فاطمین مصر : ۱۰۲)

۳۰۰ھ المہدی کے حکم سے شہر مہدیہ ۳۰۰ھ یا ۳۰۳ھ میں بننا شروع ہوا اور ۳۰۸ھ میں بن کر مکمل ہوا۔ اس سال وہ رقادہ سے منتقل ہو کر المہدیہ آیا۔ (فاطمین مصر جلد اول اور دوسری کتب تاریخ دیکھئے)

۳۱۰ھ ابو عبد اللہ شیعہ کے بھائی کا نام ابن اثیر دستور المنجمین کے اسماعیلی مصنف اور مقریزی نے ابو العباس محمد لکھا ہے۔ ابن خلکان نے اس کا نام ابو العباس احمد تحریر کیا ہے۔ جبکہ اکثر مورخین نے صرف ابو العباس کی کنیت کے ساتھ اس کا ذکر کیا ہے مگر کسی نے اس کا نام یوسف نہیں لکھا ہے۔ جوینی کا بیان اس ضمن میں مفرد ہے۔

۳۲۰ھ المہدی اور اس کے بیٹے القائم کو ابو عبد اللہ شیعہ کی فوجوں نے سجلماسہ کی قید سے ۷ ذوالحجہ ۲۹۶ھ کو نجات دلائی، اس لئے بعض مورخین اس کی حکومت کا آغاز ۲۹۶ھ

سے کرتے ہیں۔ مگر چونکہ وہ رقادہ میں ۲۱ ربیع الثانی ۲۹۷ھ کو پہنچا اور اس کی تخت نشینی کا اعلان اسی تاریخ کو ہوا اور اس نے امیر المومنین اور المہدی کے القاب اس موقع پر اختیار کئے اس لئے مورخین کی اکثریت نے اس کی حکومت کا سال آغاز ۲۹۷ھ کو قرار دیا ہے۔ (دیکھئے ابن خلدون کی تاریخ العبر (عربی) و ترجمہ اردو جلد پنجم شائع کردہ نفیس اکیڈمی کراچی و ابن اثیر ج ۶، ص ۷۷ و بعد)

۳۳۔ جوینی کا یہ بیان کہ بنو اغلب کی حکومت ۳۰۲ھ میں منقرض ہوئی درست نہیں ہے۔ ان کی حکومت کے خاتمہ کی تاریخ شب دو شنبہ ۲۶ جمادی الاخرہ ۲۹۶ھ ہے جبکہ ابو عبد اللہ شیعہ نے بنو اغلب کے آخری حکمران زیادة اللہ کو شکست دے کر رقادہ پر قبضہ کر لیا اور زیادة اللہ وہاں سے مصر کی جانب فرار ہو گیا۔

بنو اغلب نے المغرب پر ایک سو بارہ سال سے زیادہ عرصہ تک حکومت کی۔ اس خاندان کا پہلا حکمران ابراہیم بن اغلب تسمی ہے جسے ۱۸۳ھ میں عباسی خلیفہ ہارون الرشید نے موروثی گورنری عطاء کی اور آخری حکمران زیادة اللہ ہے جسے الشیعہ نے ۲۹۶ھ میں شکست دے کر اس کے خاندان کے اقتدار کو ختم کر دیا۔ (دیکھئے 'ابن اثیر' ابن کثیر و ابن خلدون وغیرہ)

۳۴۔ یہ روایت موضوع اور اسماعیلیوں کی من گھڑت ہے۔

۳۵۔ دور ستر کے تین ائمہ میں سے صرف دو کے نام محمد اور احمد بتائے گئے ہیں، تیسرے کا نام نہ جوینی نے دیا ہے اور نہ اسماعیلیہ نزاریہ کی اہم کتاب دستور المنجمین میں مذکور ہے۔ یہ آخری کتاب حسن بن صباح کی زندگی میں لکھی گئی اور جوینی نے اپنی کتاب کی تیسری جلد میں اس سے کافی مدد لی ہے۔ ائمہ مستورین کے بارے میں اس کا بیان اس کتاب سے لفظ بلفظ نقل ہے۔ گمان غالب ہے کہ الموت کی تسخیر کے وقت جوینی کو جو کتابیں ملیں ان میں سرگزشت سیدنا کے علاوہ دستور المنجمین بھی رہی ہوگی۔ ائمہ مستورین میں سے تیسرے نام کا علم ابتدائی اسماعیلی داعیوں کو بھی نہ تھا کسی اسم سے عدم واقفیت مسی کے عدم وجود کی دلیل نہیں ہے؟ (مزید معلومات کے لئے ڈاکٹر زاہد علی کی تاریخ فاطمین مصر جلد اول صفحہ ۷۳ و بعد اور تاریخ ابن خلدون (ترجمہ) جلد پنجم دیکھئے)

۳۶۔ یہ عبد اللہ بن سالم بصری زیادہ معروف نہیں ہے، طبری کے ہاں اس کا صرف نام دوبار ملتا ہے، 'ہاں طبری کے ذیل نگار عریب بن سعید قرطبی نے اس کا اتاپتہ یوں دیا ہے کہ عبید اللہ المہدی، عبد اللہ بن سالم کا بیٹا ہے۔ جو عسکر مکرم کا باشندہ اور مدائن باہلی کی اولاد

میں تھا یہ والی عراقین زیادہ کا افسر شرطہ اور موٹی تھا۔ سالم کو زندہ کے الزام میں خلیفہ عباسی المہدی نے قتل کر دیا تھا۔ عبید اللہ (المہدی) کو اس کے اقتدار کے ابتدائی ایام میں ”ابن البصری“ کہتے تھے۔ (عربی بن سعید قرطبی، صلیہ تاریخ الطبری، مطبعہ الاستقامتہ قاہرہ ۱۹۳۹ء، ص ۳۶ و ۳۷)

۳۷۷۔ ابو العباس احمد القادر باللہ بچپن میں عباسی خلیفہ ۱۲ رمضان ۳۸۱ھ کو مسند خلافت پر متمکن ہوا اور ذی الحجہ ۳۲۲ھ میں وفات پائی۔

اس نے اکتالیس سال سے کچھ اوپر خلافت کی اور عمر بھی لانی پائی کہ چھیالیس سال تک زندہ رہا۔ اس کا دور بدستور عباسی خلافت کے انحطاط اور ملوک الطوائف کے تغلب کی داستانوں کا مجموعہ ہے۔ (محمد الخضریٰ، محاضرات تاریخ الامم الاسلامیہ، (الدولۃ العباسیہ، طبع مصر ۱۹۷۰ء صفحہ ۳۹۹ و بعد)

۳۸۷۔ ابویزید محمد بن کیداء سنی نہیں تھا، بلکہ باتفاق مورخین خوارج سے فرقہ اباضیہ کی شاخ نکاریہ سے تعلق رکھتا تھا۔ یہ فرقہ اپنے عقائد میں بڑا تشدد تھا، اہل اسلام کی بلا استثناء تکفیر، ان کی جان و مال کی اباحت اور حکومت وقت کے خلاف خروج کا قائل تھا۔ اس نے اپنی تحریک کو تقویت پہنچانے کی غرض سے بربر قبائل میں یہ پروپیگنڈا کیا کہ خلافت کے قیام کے لئے اجماع ضروری ہے، نص و توقیف سے اس کا تعلق نہیں (تاریخ فاطمیں مصر ۱ : ۱۳۹)

۳۹۷۔ جوینی کا یہ بیان کہ جوہر الصقلی مصر میں کافور اخشیدی کے دور حکومت میں آیا اور کافور نے مصر کی مسجد میں المعز فاطمی کے نام کا خطبہ پڑھا، عام روایات کے خلاف ہے۔ جوہر مصر میں ۱۸ شعبان ۳۵۸ھ کو داخل ہوا، جبکہ کافور اخشیدی ۳۵۵ھ، ۳۵۶ھ یا ۳۵۷ھ میں وفات پا چکا تھا۔ کافور کے دور اقتدار میں مصر میں بالعموم داخلی امن و امان اور خارجی استحکام رہا اس کے عین حیات المعز مصر میں داخل نہیں ہو سکتا تھا۔ یہ اس کی موت تھی جس کے نتیجے میں مصر میں داخلی انتشار پھیلا اور المعز نے جوہر کے ذریعہ اس پر فوج کشی کر کے قبضہ کر لیا۔ مگر اسماعیلی بیانات کے مطابق کافور نے ان کی دعوت قبول کر لی تھی ان کی کتاب عیون الاخبار کی یہی روایت ہے ”غالبا“ جوینی نے اسی بناء پر کافور کو اسماعیلی کہا ہے۔

۴۰۷۔ ابو الحسن جوہر ایک رومی غلام تھا جسے المعز فاطمی نے تعلیم و تربیت کے زیورے آراستہ کیا تھا۔ اس کی قائدانہ صلاحیتوں کی وجہ سے فوجوں کی کمان اس کو سونپی گئی اس نے مغرب کے بیشتر علاقوں کو فتح کیا۔ مصر کی تسخیر، قاہرہ کی تعمیر اور چار سال کے قریب مصر پر

اپنے آقا کی نیابت میں حکومت کرنا اس کے عظیم کارنامے ہیں۔ اس نے ۳۸۱ھ میں العزیز کے زمانے میں انتقال کیا۔ (فاطمین مصر : ۲۱ و ۲۲)

۳۸۲ھ فاطمی خلیفہ المعز کے پہ سالار جوہر الصقلی نے مصر پر قبضہ کے بعد قاہرہ معزیزہ کے نام سے ایک نیا دارالحکومت تعمیر کیا۔ فسطاط کے شمال میں جبل مقطم اور خلیج کے درمیان ۲۲ جمادی الاخرہ ۳۵۹ھ کو اس نئے شہر کی بنیاد رکھی گئی۔ یہاں دو محل قصر کبیر اور قصر صغیر کے نام سے تیار کرائے گئے ان دونوں کے درمیان ایک وسیع و عریض مربع میدان چھوڑا گیا جس میں دس ہزار فوجی اپنی مشقیں کر سکتے تھے۔ ان دونوں ایوانوں میں متعدد ایوانات اور عمارتیں بنائی گئیں۔ لشکر کے قیام کے لئے مختلف محلے تعمیر کئے گئے۔ شہر کے ارد گرد ایک فصیل قائم کی گئی جس میں متعدد دروازے تھے۔ اس شہر کی تعمیر کوئی ڈھائی سال کے عرصہ میں ۳۶۱ھ کے اواخر میں مکمل ہوئی۔ قاہرہ کا شہر مربع تھا اور حکومت کے کارندوں کے علاوہ یہاں کسی اور کو رہنے کی اجازت نہ تھی۔ (فاطمین مصر : ۱۵۹ و ۱۶۲)

۳۸۲ھ ابو الفضل عبدالکریم الطائع لله، چوبیسواں عباسی خلیفہ اپنے باپ المطیع کی دست برداری کے بعد ذی القعدہ ۳۳۳ھ میں اس کی بیعت ہوئی۔ چند ماہ کم اٹھارہ سال تک خلیفہ رہنے کے بعد رجب ۳۸۱ھ میں اسے خلافت کی ذمہ داریوں سے سبک دوش کر دیا گیا۔ اس کی خلافت محض نام کی تھی اور اصل اقتدار بنو بویہ کو حاصل تھا جو خلافت پر مستولی اور بلاد خلافت پر قابض تھے (محاضرات صفحہ ۳۹۳ و بعد)

۳۸۳ھ التکین، معز الدولہ بویہ کا غلام تھا۔ عضد الدولہ کے دور حکومت میں ترک افواج کا قائد ہوا۔ اس زمانے میں عراق سے بھاگ کر شام پہونچا اور دمشق کے اعیان و اشراف سے مل کر وہاں کے فاطمی گورنر کو نکال کر شہر پر قبضہ کر لیا اور عباسی خلیفہ الطائع کے نام کا خطبہ جاری کر دیا۔ معز اس پر فوج کشی کی تیاری میں تھا کہ اس کا انتقال ہو گیا۔ اس سے دلبر ہو کر التکین نے شام کے بہت بڑے علاقے پر قبضہ کر لیا۔ عزیز نے جوہر صقلی کی قیادت میں شام کی دوبارہ تسخیر کے لئے ایک بھاری لشکر روانہ کیا۔ حسن قرمطی بھی التکین سے مل گیا۔ متعدد جنگوں کے بعد آخر میں فتح فاطمی پہ سالار کو ہوئی۔ التکین گرفتار ہوا۔ عزیز کے سامنے پیش کیا گیا اس نے اسے نہ صرف یہ کہ معاف کر دیا بلکہ اعزاز و اکرام کا سلوک کیا اس کو ۳۷۲ھ میں وزیر یعقوب ابن کلیس نے زہر دیدیا۔ اس کی موت کا عزیز کو بڑا رنج ہوا (فاطمین مصر : ۱۹۳)

۳۸۳ھ یعقوب ابن کلیس بغداد کا رہنے والا اور یہودی المذہب تھا۔ علوم و فنون کی

تحصیل کے بعد کافور اخشیدی کے عہد میں مصر آیا اور محکمہ مال میں ملازم ہو گیا وہ کافور کے تقرب کے حصول کی خاطر مسلمان ہو گیا اور وزارت و حجابت کے اعلیٰ عہدوں تک پہنچا۔ کافور کے انتقال کے بعد مصر میں اس کے مخالفین اس کے درپے آزار ہو گئے اور اس کو قید و بند کی تکلیفیں جھیلنی پڑیں۔ ہائی پانے کے بعد وہ بھاگ کر المہدیہ چلا گیا۔ جہاں اس نے اسماعیلی مذہب اختیار کر لیا۔ المعز نے اسے محکمہ مال کا افسر اعلیٰ مقرر کیا جہاں اس نے اپنی کارگزاری دکھائی۔ عزیز کے عہد میں وہ منصب وزارت پر فائز ہوا یہ پہلا شخص تھا جسے بنو فاطمہ کے دربار میں یہ منصب بلند عطاء کیا گیا۔ اس نے ۳۸۰ء میں وفات پائی۔ اپنے علم و فضل اور دفتری و مالی مہارت کے لئے اسے ہمیشہ یاد رکھا جائے گا بنو فاطمہ کی کوئی تاریخ اس کے ذکر کے بغیر مکمل نہیں ہو سکتی۔ وہ مذہبی علوم کا بھی ماہر تھا اور فقہ و حدیث میں متعدد کتب کا مصنف ہے اس کے علمی خطبات کی سماعت کے لئے ہر شب جمعہ میں علماء و فضلاء جمع ہوتے تھے۔ (فاطمین مصر : ۱۹۷ و ۱۹۸ و ۲ : ۱۱۱)

۳۵۰ عیسیٰ بن نستورس مصر کا گورنر نہیں بلکہ العزیز کا وزیر تھا اور اس کے آخری دور میں دو سال تک اس منصب پر فائز رہا۔ اسے قید و جرمانہ کی سزا کے بعد العزیز نے اپنی بیٹی کی سفارش پر بحال کر دیا تھا۔ (فاطمین مصر : ۲۰۰)

۳۶۰ اسماعیلی مورخ ڈاکٹر زاہد علی مرحوم نے بھی حاکم کے کے غلاموں کے ہاتھوں اہل فسطاط کی تباہی اور شہر کی بربادی کا حال ابن تغری بردی کی النجوم الزاہرہ جلد چہارم کے حوالہ سے اپنی کتاب میں یوں درج کیا ہے : ”حاکم کی تلون مزاجی اور سختی سے مصری تنگ آکر اس سے نفرت کرنے لگے۔ اس کی اور اس کے بزرگوں کی مذمت کے کئی رقعے اس کے پاس بھیجے گئے۔ حاکم نے راز میں اپنے غلاموں کو فسطاط کو آگ لگانے اور باشندوں کو لوٹ لینے کا حکم دیا۔ کتامیوں اور ترکوں نے غلاموں کا مقابلہ کیا، کئی جھڑپیں ہوئیں، فسطاط کا تقریباً تیسرا حصہ جل گیا جانی اور مالی بڑا نقصان ہوا۔“ (فاطمین مصر : ۲۳۹ و ۲۵۰)

۳۷۰ بن دواس کا پورا نام ’لقب و خطاب یوں ہے‘ سیف الدین ذوالمجدین حسین بن علی بن دواس الکتامی‘ الحاکم باللہ کے دور کے مشہور امراء میں اس کا شمار ہوتا ہے۔ وہ قبیلہ کتامہ کا جو مشہور بربری قبیلہ ہے اور جس کی قوت بازو نے بنو فاطمہ کو مسند اقتدار پر فائز کیا تھا، شیخ و معزز سردار تھا۔ اسے حاکم کے جانشین طاہر کے دور میں حاکم کے قتل میں اس کی شرکت کے جرم میں مروا دیا گیا (فاطمین مصر، جلد ۱، ص ۲۶۳ و بعد)

۳۸۰ ابو المنیع معتمد الدولہ قرواش اپنے باپ حسام الدولہ مقلد بن مسیب کے قتل

کے بعد ۳۹۱ھ میں موصل، انبار، مدائن و کوفہ وغیرہ کا امیر ہوا اور ایک طویل عرصہ تک حکومت کر کے ۳۴۲ھ میں راہی ملک عدم ہوا۔ (محاضرات ص ۴۰۱)

۴۹۰ ابو نصر ہاء الدولہ بویہ اپنے بھائی شرف الدولہ کی موت کے بعد ۳۷۹ھ میں امیر ہوا۔ اس نے آل بویہ کی کھوئی ہوئی عظمت کو بحال کرنے کی کوشش میں فارس وغیرہ پر قبضہ کیا۔ موصل کے بنو عقیل کے حکمران مقلد کو اپنا مطیع فرمان اور باج گزار بنایا۔ ۳۹۱ھ میں قرواش بنو عقیل کا امیر ہوا اور آل بویہ کی مخالفت شروع کر دی۔ اسی عداوت میں ۳۹۱ھ میں اس نے عباسی خلیفہ القادر باللہ کا خطبہ موقوف کر کے فاطمی خلیفہ مصر الحاکم کے نام کا خطبہ جاری کر دیا مگر ہاء الدولہ نے عمید الجیوش کی قیادت میں اس پر فوج کشی کر دی۔ قرواش ڈر گیا جنگ کی نوبت نہ آئی۔ اس نے دوبارہ عباسی خطبہ جاری اور فاطمی خطبہ موقوف کر دیا۔ ہاء الدولہ نے چوبیس سال حکومت کی اور ۴۰۳ھ میں انتقال کیا۔ (محاضرات ص ۴۰۱ و ۴۰۹)

۵۰۰ شریف المرتضیٰ امام موسیٰ کاظم کے خانوادہ کا معزز فرد اور شریف الرضی کا بھائی ہے۔ وہ بھی آل ابی طالب کا نقیب الاشراف تھا۔ شیعی فقہ میں صاحب تصنیف ہے۔ علم کلام، ادب و شعر میں کمال رکھتا تھا۔ حضرت علی کے خطبات، حکم و امثال کو نج البلاغہ کے نام سے اسی نے مرتب کیا ہے۔ ۴۳۶ھ میں انتقال کیا۔ جرجی زیدان، آداب اللغۃ العربیہ، مصر ۱۹۵۸ء، ج ۲، ص ۳۳۳)

۵۱۰ شریف الرضی امام موسیٰ کاظم کی نسل سے ہے وہ ۳۵۹ھ میں بغداد میں پیدا ہوا اور ۴۰۶ھ میں وفات پائی۔ اس کا باپ آل ابی طالب کا نقیب الاشراف تھا، رضی بھی اپنے باپ کے بعد اس منصب پر نامزد ہوا۔ وہ علوم قرآن، لغت و نحو کا عالم اور نہایت عمدہ شاعر تھا۔ (جرجی زیدان، آداب اللغۃ العربیہ، مصر ۱۹۵۸ء، ج ۲، ص ۲۹۹)

۵۲۰ شیخ ابو حامد احمد بن ابی طاہر محمد بن احمد اسفراینی کا شمار مشاہیر فقہائے شافعیہ میں ہوتا ہے۔ ۳۴۴ھ میں پیدا ہوئے اور ۴۰۶ھ میں بغداد میں وفات پائی۔ ان کے تلامذہ نہایت کثرت سے تھے اور ان کے درس میں سات سو فقہاء شریک ہونے لگے۔ (ابن کثیر، البدایہ و النہایہ، مطبوعہ لاہور ۱۴۰۳ھ، ج ۱۲، ص ۳۲)

۵۳۰ ابو الحسن احمد بن محمد بن جعفر بن حمدان البغدادی القدوری مشہور حنفی فقیہ ہیں اور ان کی کتاب مختصر القدوری کا شمار فقہ حنفی کی بنیادی کتب میں ہوتا ہے اس کی متعدد شروح تحریر کی گئی ہیں۔ ۳۴۳ھ میں پیدا ہوئے اور ۴۳۸ھ میں بغداد میں ان کا انتقال ہوا۔ (البدایہ و النہایہ ج ۱۲، ص ۴۰، نیز دیکھئے الفوائد البہیہ طبع کراچی)

۵۴۔ ابو محمد عبد اللہ بن محمد بن عبد اللہ الاسدی الکفانی، حنفی فقیہ اور بغداد کے قاضی القضاۃ تھے۔ اہل علم کی مالی مدد کرتے تھے اور اس میں کافی مشہور تھے ۳۱۶ھ میں پیدا ہوئے اور ۴۰۵ھ میں وفات پائی۔ (البدایہ والنہایہ، ج ۱۱، ص ۳۵۴)

۵۵۔ ابو عبد اللہ محمد بن عبد اللہ البیضاوی الشافعی۔ بغداد کے محلہ کرخ کے قاضی تھے۔ اسی (۸۰) سال کی عمر میں ۴۲۳ھ میں بغداد میں انتقال کیا۔ (محمد بن عبد الوہاب قزوینی تحشیہ پر صفحہ ۷۷، ج ۱، جہاں گشای جلد سوم)

۵۶۔ جوینی کا یہ بیان درست نہیں ہے۔ اس بات پر مورخین کا اتفاق ہے کہ مستنصر باللہ فاطمی کے ۳۸۷ھ میں انتقال کے بعد اس کے وزیر امیر الجیوش شاہنشاہ بن بدر جمالی معروف بہ افضل نے نزار کو ذاتی عداوت کی بناء پر ولایت عہد سے ہٹا کر اس کے چھوٹے بھائی احمد کو مستعلی باللہ کے لقب سے منصب خلافت پر فائز کر دیا۔ نزار قاہرہ سے بھاگ کر اسکندریہ چلا گیا وہاں اس کے حامیوں نے اس کی بیعت خلافت کی اور اسے المصطفیٰ لدین اللہ کا لقب دیا۔ امیر الجیوش نے اسکندریہ پر حملہ کر کے نزار کو شکست دیکر مار ڈالا۔

۵۷۔ یہ بات کہ نزار قاہرہ سے فرار کے وقت اپنے دو بیٹوں کو بھی اسکندریہ لے گیا تھا۔ کسی مستند تاریخ سے ثابت نہیں ہوتی۔ اسماعیلیوں کے قدیم ماخذ دستور المنجمین سے اس بات کا پتہ چلتا ہے کہ نزار کے دو بیٹے ابو عبد اللہ حسین اور ابو علی حسن نامی تھے۔ ممکن ہے جوینی نے الموت کے قلعے سے جو کتابیں حاصل کی تھیں ان میں سے کسی قدیم اسماعیلی ماخذ میں یہ ذکر ہو کہ اسکندریہ میں نزار کے ساتھ اس کے دو بیٹے بھی تھے۔

۵۸۔ یہاں بھی جوینی سے تسامح ہوا ہے۔ آمر یا حکام اللہ نے اپنے ابن عم الحافظ کو اپنا ولی عہد نامزد نہیں کیا تھا، بلکہ اس بناء پر کہ اس کے اچانک قتل کے وقت اس کا کوئی بیٹا نہ تھا اور اس کی ایک بیوی / باندی حاملہ تھی۔ عبد الجید کو نیابتہ امام بنا دیا گیا۔ جب آمر کے ہاں بیٹی پیدا ہوئی تو الحافظ کی نیابت مستقل امامت میں تبدیل ہو گئی۔ مگر اسماعیلیہ مستعلویہ کے نزدیک آمر دسواں اور دور ظہور کا آخری امام ہے۔ اس کے بعد چار اسماعیلی خلفاء (حافظ، ظافر، فائز اور عاضد) امام نہیں بلکہ نائب تھے۔ آمر کے ہاں اس کی ہلاکت کے بعد جو ولادت ہوئی وہ لڑکی نہیں بلکہ لڑکا تھا اور اس کا نام مستعلویہ کے ہاں ابو الطیب المیمون ہے، وہ غائب ہو گیا اور اس کے ساتھ ائمہ مستورین کا دور پھر شروع ہو گیا۔ (فاطمین مصر، ج ۲، ص ۲۳ و بعد)

۵۹۔ یہ شخص ابو الفضل عباس بن ابی الفتوح بن یحییٰ بن تمیم بن معز بن بادیس منہاجی

برری ہے۔ اس کی تحریک پر اس کے بیٹے ابو نصر نے ظافر کو قتل کر دیا تھا اور اسی جرم کی پاداش میں باپ بیٹے ظافر کے حامیوں کے ہاتھ سے مارے گئے تھے۔ (فاطمین مصر، ج ۲، ص ۴۱)

۶۰۔ شادر کے نام کو جہاں گشائی کے تمام نسخوں میں بلا استثناء ”سابور“ شاپور لکھا گیا ہے اور اس کی اتباع میں بیشتر فارسی کتابوں میں اس وزیر کا نام ”شاپور“ ہی درج ہے۔ مگر تمام عربی مآخذ میں اس کا نام ”شاور“ (SHAWAR) لکھا ہے۔ اس شخص کا تعلق عرب کے قبیلہ بنو اسد سے تھا اور وطن کے لحاظ سے مصری تھا۔ اسے ۵۶۳ھ میں قتل کر دیا گیا۔ (دیکھئے فاطمین مصر، ج ۲، ص ۵۶ و بعد)

۶۱۔ سلطان نور الدین محمود بن عماد الدین زنگی بن آقسنقر ترکی النسل اور اتابکان موصل کے خانوادہ سے تعلق رکھتا تھا۔ ۵۸۱ھ میں پیدا ہوا۔ اٹھائیس سال حکومت کرنے کے بعد ۱۱ شوال ۵۶۹ھ کو دمشق میں انتقال کیا اور وہیں اپنے تعمیر کردہ مدرسہ میں مدفون ہوا۔ اس کے حدود ملک میں نہایت اضافہ ہوا اس کے نام کا خطبہ حرمین شریفین اور یمن، جزیرہ، شام اور مصر میں پڑھا گیا۔ حسن سیرت اور عدل میں اسے حد درجہ شہرت حاصل ہے۔ مورخ ابن الاثیر کا بیان ہے کہ خلفائے راشدین و عمر بن عبدالعزیز کے بعد حسن سیرت و عدل میں اس سے بہتر کوئی حکمران نہیں گزرا۔ زہد، علم و عبادت میں بھی وہ بلند مقام پر فائز تھا۔ وہ اپنی ذاتی آمدنی سے اپنے اور اپنے متعلقین کے کھانے پکڑے اور دیگر مصارف کا انتظام کرتا تھا اور سرکاری خزانے کی رقم اپنے اور اپنی اولاد پر صرف نہ کرتا تھا۔ ایک بار اس کی بیوی نے مالی تنگی کی شکایت کی، سلطان نے کہا کہ میں مسلمانوں کے مال کا خزانچی ہوں اس میں خیانت کر کے تمہارے لئے دوزخ کی آگ میں نہ جلوں گا۔ اس کی راتیں عبادت الہی اور دن جہاد فی سبیل اللہ میں بسر ہوتے تھے۔ اس نے شام و مصر کے صلیبیوں اور اسماعیلیوں سے کامیاب جہاد کئے۔ انہیں سخت نقصانات پہنچائے۔ اس کی سب سے بڑی تمنا تھی کہ بیت المقدس کو صلیبی جنگ آزماؤں سے واپس لے کر وہاں اسلام کی عمل داری قائم کرے، مگر یہ سعادت اس کے تربیت یافتہ و جانشین صلاح الدین کے لئے منقدر ہو چکی تھی، بہر کیف اس کی راہ ہموار اسی نے کی تھی۔ نور الدین عالم و فاضل انسان تھا اور فقہ حنفیہ پر عالمانہ نظر رکھتا تھا۔ اس نے ناجائز محاصل موقوف کئے۔ ممالک محروسہ میں مدارس، خانقاہیں، شفاخانے اور سرائیں بنوائیں اور ان کے اخراجات کے لئے اوقاف قائم کئے۔ (ابن الاثیر

۳۳۔ اسد الدین شیرکوه شازی کا بیٹا تھا۔ اس کا تعلق آذربائی جان کے زواریہ کردوں سے تھا جو کردوں کا نہایت معزز قبیلہ ہے۔ شیرکوه اور اس کا بھائی نجم الدین ایوب عراق آئے اور بغداد کے شہنشاہ مجاہد الدین بہروز کے ہاں ملازم ہوئے اس نے نجم الدین کو قلعہ نکرت کا محافظ (قلعہ دار) مقرر کیا۔ اس کا چھوٹا بھائی شیرکوه اس کے ساتھ نکرت چلا گیا۔ جب شہید اتابک زنگی بن آفسنقر عراق آیا تو ان بھائیوں نے اس کی خدمت کی اور دجلہ پار اترے میں کشتیوں وغیرہ سے اس کی مدد کی۔ کچھ عرصہ بعد شیرکوه نے نکرت میں ایک آدمی سے جھگڑا کیا اور اسے قتل کر دیا اس جرم کی پاداش میں دونوں بھائی نکرت سے نکال دیئے گئے۔ تو وہ شہید اتابک زنگی کے ہاں چلے گئے جہاں ان کی بڑی پذیرائی ہوئی اور قلعہ ہعلبک کی تسخیر کے بعد اتابک زنگی نے ایوب کو اس کا قلعہ دار مقرر کیا۔ اتابک کی شہادت کے بعد شیرکوه اس کے بیٹے نور الدین محمود کی ملازمت میں داخل ہو گیا۔ اپنی شجاعت و معاملہ فہمی سے ترقی کی منازل طے کرتا ہوا سلطان نور الدین محمود کے معتبر ترین امراء میں شمار کیا جانے لگا اور اس کا سپہ سالار ہو گیا۔ دمشق کی فتح سلطان نور الدین محمود کے لئے شیرکوه اور نجم الدین ایوب کی وجہ سے ممکن ہوئی۔ بعد میں نور الدین نے شیرکوه کو مصر بھیجا جہاں اس نے امن و امان قائم کیا اور آخری فاطمی خلیفہ العاضد کا وزیر ہو گیا مگر زندگی نے زیادہ مہلت نہ دی اور دو ماہ پانچ دن کی وزارت کے بعد ۲۲ جمادی الآخرہ ۵۶۳ھ کو اس نے انتقال کیا۔ (ابن الاثیر ۹ : ۱۰۱ و ۱۰۲)

۶۳۔ سلطان صلاح الدین یوسف، نجم الدین ایوب بن شازی کا بیٹا اور نسل "کرد" تھا۔ وہ عراق کے مقام نکرت میں ۵۳۲ھ میں پیدا ہوا۔ اپنے باپ نجم الدین ایوب اور چچا اسد الدین شیرکوه کے سائے عاطفت میں پلا بڑھا۔ سلطان نور الدین زنگی کے ارکان دولت میں محسوب ہوا اس کے حکم سے شیرکوه کے ساتھ مصر گیا۔ ۵۶۳ھ میں شیرکوه کی وفات کے بعد فاطمین مصر کا وزیر اور مصر میں نور الدین کا نائب ہوا۔ ۵۶۷ھ میں اسی نے مصر میں عباسیوں کے نام کا خطبہ پڑھوایا۔ ۵۶۹ھ میں نور الدین کی وفات کے بعد اس کے اقبال کا ستارہ بلند ہونے لگا اور مصر و شام و جزیرہ کے وسیع علاقوں پر اس کا قبضہ ہو گیا۔ اس نے شام پر قابض صلیبی جنگ آزماؤں سے ان لڑائیوں کا سلسلہ جاری رکھا جنہیں اس کے پیش رو نور الدین نے جاری کیا تھا۔ اس نے ان معرکوں میں نمایاں کامیابیاں حاصل کیں اور ۵۸۳ھ میں بیت المقدس تک ان سے چھین لیا۔ اب صلیبیوں کے قبضہ میں عکہ، عجلان اور ایسے ہی بعض ساحلی مقامات رہ گئے تھے۔ اس نے ایک کامیاب فاتح اور لائق منتظم کی حیثیت سے

مصر، شام، جزیرہ و ملحقیات پر حکومت کر کے صفر ۵۸۹ھ میں دمشق میں انتقال کیا اور وہیں سپرد خاک کیا گیا۔ وہ متواضع، پابند شریعت اور مجاہد فی سبیل اللہ تھا۔ بیت المال کو مسلمانوں کا خزانہ سمجھتا اور اپنے ذاتی اخراجات نج کی آمدنی سے پورے کرتا اس کی تجبیز و تکفین اس کی نجی رقم سے انجام پائی۔ اس نے 'یک دینار اور چالیس درم ترکے میں چھوڑے (ابن الاثیر ۹ : ۲۲۵ و ۲۲۶)

۳۳۔ بنو فاطمہ کی حکومت ۲۹۷ھ میں المغرب میں قائم ہوئی۔ عہد عروج میں جزائر بحر روم، صقلیہ، المغرب الاقصیٰ، المغرب الاوسط، المغرب الادنیٰ، مصر، شام، حجاز و یمن تک ان کا اقتدار وسیع ہوا وہ بیک وقت اسپین کے اموی، بغداد کے عباسی اور یورپ کے عیسائیوں سے برسویکار رہے اور بحروبر میں یکساں انہیں برتری حاصل رہی۔ یہ دور العزیز کے ساتھ ختم ہو گیا۔ ۳۸۶ھ میں الحاکم کی تخت نشینی سے مذہبی عدم رواداری، امراء و وزراء کا استبداد اور خلفاء کی بے تدبیری سے حکومت کے کام خراب ہونے لگے۔ فوج کے ترک، بربر اور حبشی آپس میں دست بگربان ہو گئے اور عام باشندوں پر عرصہ حیات تنگ کر دیا۔ فاطمیوں کی مذہبی سیاوت پر بھی زد پڑی الحاکم کے دور میں فرقہ دروز پیدا ہوا جو حاکم کی الوہیت کا قائل تھا۔ المستنصر کے بعد نزاری و مستعلوی فرقے پیدا ہوئے اور فاطمیوں کی مذہبی یک جہتی کا شیرازہ منتشر ہو گیا۔ الامراء انہیں نزاریوں کے ہاتھوں قتل ہوا۔ دسویں فاطمی خلیفہ الامر کے بعد مزید مذہبی اختلافات پیدا ہوئے اور بعد کے چار خلفاء امامت کے منصب سے عاری اور صرف نائبین امام کے بطور اقتدار پر قابض رہے۔ پھر المستعلی کے زمانے میں صلیبی جنگ آزماؤں نے خلافت فاطمیہ کو مزید کمزور کیا اور قاہرہ پر وہ بار بار چڑھ آئے۔ ان حالات میں کہ مصر صلیبی جنگ آزماؤں کے لئے لقمہ تر ہو گیا تھا سلطان نور الدین محمود نے اپنے سپہ سالار اسد الدین شیرکوه اور اس کے برادر زادہ صلاح الدین یوسف کو ۵۶۳ھ میں مصر روانہ کیا اور ۵۶۷ھ میں اس کے حکم سے صلاح الدین یوسف نے عاصد کی موت کے ساتھ اس خاندان کی حکومت کی بساط الٹ دی بنو فاطمہ علماء کے سرپرست اور علم کے مربی تھے وہ تہذیب و تمدن کے فروغ میں عباسیوں سے کسی طرح کم نہ تھے۔ اس لحاظ سے ان کا دور حکومت اسلام کی تاریخ میں ہمیشہ یاد رکھا جائے گا۔

۶۵۔ ہلاکو خاں منگول حکمران تولوی خان کا چوتھا بیٹا تھا اور یہ تولوی خان چنگیز خان کا پسر چہارم تھا۔ ۶۱۵ھ میں پیدا ہوا ۶۵۰ھ میں منکوقاآن نے اسے بلاد غربیہ یعنی ایران، خراسان، عراق، شام، مصر، روم و آرمینیا کی حکومت عطا کی کہ ان میں سے جو علاقے ہنوز فتح نہیں

ہوتے ہیں انہیں فتح کرے اور جو مفتوح ہو چکے تھے ان کا نظم و نسق درست کرے۔ اس نے مراغہ کو اپنا مرکز بنایا وہ ۶۵۳ھ میں ملاحدہ کا قلع قمع کر کے بغداد کی جانب متوجہ ہوا اور ۶۵۶ھ میں اسے تباہ کر کے خلافت عباسیہ کا نام و نشان مٹا دیا۔ مگر اسے شام کے محاذ پر ناکامی کا منہ دیکھنا پڑا اور ۶۵۸ھ میں عین جالوت کی جنگ میں مصر و شام کے سلطان قنطز اور اس کے سپہ سالار بھوس نے منگولوں کو گاجر مولیٰ کی طرح کاٹ کے رکھ دیا۔ مارے جانے والے ہزاروں منگولوں میں ان کا سپہ سالار کیت بوقانویان بھی تھا۔ ہولا کو اسلام دشمنی اور انسانیت بیزاری میں سرآمد روزگار تھا۔ اس کی ماں اور اس کی بیوی دو قوز خاتون کہ اسے اپنے باپ سے منگولی روایات کے مطابق ملی تھی اور قوم کرایت سے تعلق رکھتی تھی عیسائی تھیں۔ اس کی وجہ سے منگولوں کے علاقوں میں عیسائیت کو بڑا فروغ ہوا اور بیشتر گرجا تعمیر ہوئے۔ ہلا کو ۳۸ سال کی عمر میں ۶۶۳ھ میں مراغہ میں ہلاک ہوا اور کوہ شاہو کے دامن میں دفن ہوا۔ (جہاں گشائی جوینی جلد سوم، جامع التواریخ رشید الدین جلد سوم مطبوعہ بکو روس) ۶۹۵۷ھ

۱۶۶۰ صفہان میں واقع قلعہ شاہ وز کا قلعہ دار تھا۔ ۵۰۰ھ میں سلطان محمد بن ملک شاہ سلجوقی نے شاہ وز پر قبضہ کے بعد اسے قتل کرادیا۔ وہ ادیب، خطاط اور انشاء پرداز تھا۔ (البدایہ والنہایہ ۱۳ : ۱۴)

۱۶۷۰ میر العجوش بدر جمالی آرمینیا کا باشندہ اور والی دمشق جمال الدین کا غلام تھا کہ اسی کی نسبت سے جمالی کہلایا۔ اس نے شام کی لڑائیوں میں بڑا نام پایا اور کئی موقعوں پر دمشق کا نائب امیر بھی رہا۔ بدر نے فاطمی خلیفہ المستنصر کی کمزوری سے فائدہ اٹھا کر شام کے ساحلی مقام عکہ پر قبضہ کر لیا اور خود مختار حکومت کا ڈول ڈالا۔ جب مصر کے حالات خراب ہوئے اور ترک امراء کی سرکشی کے باعث سلطنت کے کام خراب ہو گئے تو المستنصر کی خفیہ دعوت پر بدر جمالی عکہ کے بحری راستہ سے مصر آیا۔ اس نے اپنی حبلی و انتظامی صلاحیتوں سے جلد حالات پر قابو پا لیا اور ۳۶۶ھ سے ۳۸۷ھ تک مصر پر وزارت کے عنوان سے خود مختارانہ حکومت کی۔ المستنصر کا بیٹا احمد (المستعلی) بدر جمالی کا داماد تھا اس لئے اس نے اس کی ولایت عہد اور امامت کے لئے جوڑ توڑ کیا۔ نزار اور اس کے بھائی عبداللہ کو میدان سے ہٹا کر احمد کو ولی عہد اور المستنصر کی وفات کے بعد المستعلی کے لقب سے امام و خلیفہ بنا دیا۔ اس سلسلہ میں حسن صباح سے بدر جمالی کے تعلقات خراب ہو گئے کیونکہ حسن نزار کی امامت کی دعوت دیتا تھا۔ بدر الجمالی نے ہی حسن کو مصر سے جلا

وطن کر دیا تھا۔ اسماعیلی حکومت کی بحالی و نشاۃ ثانیہ میں بدر جمالی کا مقام نہایت بلند ہے اسے دعوت اسماعیلیہ میں باب الابواب، داعی الدعاة اور قاضی القضاۃ کے مناصب حاصل تھے۔ اس نے ۳۸۷ھ میں انتقال کیا۔ (فاطمین مصر : ۳۳۳ و بعد بحوالہ کتاب الاشارہ الی من نال الوزارہ ابن خلدون، مقریزی، ابن اثیر، ابن خلکان، عیون الاخبار)

۶۸۔ فریم (فری م) مشرقی مازندران کا ایک کوہستانی شہر تھا۔ فریم اس شہر کا بھی نام تھا اور اس کوہستان کا بھی جہاں وہ واقع تھا۔ (یا قوت حموی، معجم البلدان، مطبوعہ دار الکتاب العربی، بیروت سن ۲، ج ۳، ص ۳۶۰)

۶۹۔ شہر یار کوہ وہ کوہستانی سلسلہ ہے جس میں فریم کا شہر بھی واقع تھا۔ (بحوالہ بالا)

۷۰۔ چٹاشک ایک مقام کا نام ہے جو اتر آباد کے توابع میں ہے اور کوہسار کے نواح میں واقع ہے۔ (معجم البلدان، ج ۲، ص ۱۷۷)

۷۱۔ ابو علی حسن بن علی، نظام الملک، اٹابک و رضی امیر المومنین، طوس کا دہقان زادہ تھا اور وہیں ۴۰۸ھ میں پیدا ہوا۔ اس نے علوم متداولہ کی تحصیل سے فارغ ہونے کے بعد والی بلخ کی ملازمت کی۔ پھر چغری بیگ داؤد کے ہاں ملازم ہوا اور ترقی کر کے الپ ارسلان سلجوقی اور اس کے بیٹے ملک شاہ سلجوقی کا وزیر ہوا۔ وہ اس منصب پر کم و بیش تیس سال تک فائز رہا۔ اپنی علم دوستی، علماء پروری، انشاء پردازی و تدبیر و انتظام سلطنت میں مہارت کے لئے اسے امتیاز خاص حاصل ہے۔ اس نے نظامیہ نام کی درجنوں درسگاہیں قائم کیں اور ان کے مصارف کے لئے اوقاف برپا کئے۔ اس کی کتاب سیاست نامہ فارسی زبان کی نثر کا اعلیٰ نمونہ اور اصول حکومت کا اہم ضابطہ ہے۔ نظام الملک کو ابو طاہر باطنی نے رمضان ۴۸۵ھ میں شہید کر دیا۔ (البدایہ والنہایہ، ج ۱۲، ص ۱۳۰، مزید تفصیل کے لئے عبدالرزاق کانپوری کی کتاب نظام الملک طوسی دیکھئے)

۷۲۔ ابو مسلم رازی، مشہور سلجوقی وزیر نظام الملک کا داماد تھا۔ وہ ملک شاہ کی جانب سے ری کا گورنر تھا۔ حسن صباح کے باپ پر ویزدو سرے بد مذہب افراد پر کڑی نظر رکھتا تھا۔ نہایت ستورہ صفات تھا۔ حبیب السعد کے مطابق ۴۸۸ھ میں خداداد رازی باطنی کے ہاتھوں جام شہادت نوش کیا۔ (لغت نامہ، وہ خدا، بذیل مادہ ابو مسلم رازی)

۷۳۔ آلہ آموت۔ قزدین کے توابع میں ایک کوہستانی مقام ہے جو اس شہر کے شمال مشرق میں واقع ہے۔ اس کے ناحیہ (ضلع) میں اندج رود، الموت بن اور بالارود شامل ہیں۔ جوینی کے بیان کے مطابق یہ نام آلہ بمعنی عقاب اور آموت بمعنی آشیانہ سے مرکب ہے

اور اس کے معنی ہیں آشیانہ عقاب۔ مگر ابن الاثیر کا بیان ہے کہ یہ لفظ دہلمی زبان کا ہے اور آلہ کے معنی عقاب کے ضرور ہیں لیکن آموت کے معنی تعلیم کے ہیں۔ سو آلہ آموت معنی ہیں تعلیم عقاب و دہلمی زبان کا آموت فارسی زبان کا آموخت ہے اور یہی آخری توجیہ درست معلوم ہوتی ہے۔

رد بار بھی قزدین کے توابع میں سے ہے جو الموت کے مغرب اور عمار لو کے مشرق میں ہے۔

طالقان بھی قزدین کے اطراف میں ایک صحت افزا کوہستانی مقام ہے۔ (معجم البلدان ج ۳ ص ۷۷ ج ۳ ص ۶)

۷۴۔ تیسرا سلجوقی حکمران ملک شاہ، الپ ارسلان کا بیٹا تھا۔ جمادی الاولیٰ ۷۴۴ھ میں پیدا ہوا، ربیع الاول ۷۶۵ھ میں تخت نشین ہوا اور السلطان العادل، جلال الدولہ ابوالفتح، یمن امیر المومنین کے القاب سے للقب و موسوم کیا گیا۔ اس کے عہد سلطنت میں سلجوقی حدود حکومت وسیع ہوئیں ماوراء النہر سے یمن تک اور حدود چین سے اقصائے شام تک اس کی عمل داری قائم ہوئی۔ بیس سال عدل و انصاف کے ساتھ حکمرانی کر کے ۱۵ شوال ۷۸۵ھ کو ملک شاہ نے انتقال کیا۔ اسے اصفہان کے مدرسہ اعظم میں دفن کیا گیا۔ اس کے ساتھ سلاجقہ بزرگ کی عظمت و شوکت بھی پیوند زمین ہو گئی۔ (عبدالرزاق کان پوری نظام الملک طوسی، کراچی ۱۹۶۳ء صفحہ ۵۳۸ھ و بعد)

۷۵۔ ”درہ“ طبس مسہدان سے پندرہ فرسنگ جنوب میں اور بیرجند سے بیس فرسنگ جنوب مشرق میں بیرجند و سیستان کی شاہ راہ پر واقع ایک قریہ ہے۔ اس کے ویران قلعہ کے نشانات آج بھی موجود ہیں۔ اسی طرح مومن آباد ایک کوہستانی ناحیہ (ضلع) ہے جو بیرجند کے مشرق اور طبس مسہدان کے مغرب میں واقع ہے۔ (معجم البلدان ج ۲ ص ۵۳ و ج ۴ ص ۲۰ و ج ۱ ص ۵۲۴)

۷۶۔ معنہ، صحنہ یا صہنہ، کرمان شاہ کے توابع کا ایک قریہ ہے۔ یہ فرقہ نصیری یا علی الہمان کا مرکز ہے۔ سلجوقی وزیر نظام الملک کو اسی مقام پر فدائی نے شہید کیا تھا۔ (معجم البلدان ج ۳ ص ۱۹۵)

۷۷۔ برکیارق ملک شاہ سلجوقی کا بیٹا تھا۔ بارہ سال سے کچھ اوپر سلطنت کر کے پچیس سال کی عمر میں ۲ ربیع الآخر ۷۹۸ھ کو سل کے مرض میں انتقال کیا اسے اس کے آبائی قبرستان میں اصفہان کے مقام پر سپرد خاک کیا گیا۔ برکیاروق نے بڑے مصائب جھیلے، کئی بار

تحت سے محروم ہوا، جان کے لالے پڑے، پھر جب اقتدار بحال اور غلبہ حاصل ہوا تو موت نے آدبوچا۔ وہ حلیم، کریم، صابر، عاقل، نرم مزاج اور غفور و درگزر کرنے والا تھا۔ (ابن الاثیر ۸ : ۲۲۳ و ۲۲۴)

۷۸۔ محمد، ملک شاہ سلجوقی کا بیٹا تھا۔ وہ ۴۷۳ھ میں پیدا ہوا اور ۳۷ سال کی عمر میں ۲۳ ذی الحجہ ۵۱۱ھ کو انتقال کیا۔ اس نے ذی الحجہ ۴۹۲ھ میں اپنے بھائی برکیاروق کے خلاف دعویٰ سلطنت کیا ۴۹۸ھ میں برکیاروق کی وفات تک کئی بار اس کی حکومت کا نقشہ جما، لٹا، اقتدار ملا اور زوال سے ہم کنار ہوا۔ برکیاروق کی وفات کے بعد سے ساڑھے بارہ سال تک اس کی حکومت مضبوط و منظم رہی۔ (ابن الاثیر ۸ : ۲۷۷، ابن خلدون (ترجمہ اردو) ۷ : ۱۳۴، طبع کراچی ۱۹۶۹ء)

۷۹۔ مشہور سلجوقی امیر انوشنگین کا لقب امیر شیرگیر تھا۔ محمد شاہ بن ملک شاہ کے عہد میں شاہزادہ طغرل کا اتابک (اتالیق) تھا۔ محمد شاہ کے بعد کچھ عرصہ قید رہا، پھر اقتدار بحال ہوا سلطان محمود بن محمد شاہ کے دربار میں امیر حاجب کے اعلیٰ منصب پر فائز ہوا۔ جمادی الاخرہ ۵۲۵ھ کو سلطان محمود بن محمد کے حکم سے اسے قتل کر دیا گیا (ابن الاثیر ۸ : ۳۳۳ و ابن خلدون (ترجمہ اردو) ۷ : ۱۷۸ و ۱۷۹)

۸۰۔ سلطان سنجر بن ملک شاہ بن الپ ارسلان سلجوقی رجب ۴۷۹ھ میں مقام سنجر (الجزیرہ) میں ایک ام ولد کے بطن سے پیدا ہوا اور ربیع الاول ۵۵۲ھ میں وفات پائی اور اپنے تعمیر کردہ مقبرہ میں مرد میں سپرد خاک کیا گیا۔ وہ اپنے بھائی برکیاروق کے زمانے میں ۴۹۸ھ تک خراسان کا والی رہا۔ دوسرے بھائی محمد کے دور حکومت میں ولی عہد سلطنت رہا۔ ۵۱۱ھ میں محمد کی وفات پر سلاجقہ بزرگ کی حکومت کا وارث ہوا۔ تمام سلاطین نے اس کی اطاعت کی۔ ممالک اسلامیہ کے منبروں پر اس کے نام کا خطبہ بیس سال تک "ملک" کے خطاب سے اور چالیس سال تک "سلطان" کے لقب سے پڑھا جاتا رہا۔ آخری زمانے میں اسے زوال کا منہ دیکھنا پڑا اور ترکان غز کی قید میں تین سال تک رہا۔ رجب ۵۵۱ھ میں رہائی کے بعد پھر مملکت سلجوقیہ کا وارث ہوا (ابن خلدون ۷ : ۲۲۳ و ۲۲۴ و ابن الاثیر ۹ : ۵۵)

۸۱۔ انتہسواں عباسی خلیفہ ابو منصور الفضل الملقب بہ المسترشد باللہ اپنے والد المستظهر کے انتقال کے بعد ۲۱ ربیع الاخر ۵۱۳ھ کو خلیفہ ہوا اور ۷ ذی القعدہ ۵۲۹ھ کو سلطان مسعود سلجوقی کی قید میں مراغہ میں ایک اسماعیلی کے ہاتھ سے جام شہادت نوش کیا۔

جب اس کی اسیری اور شہادت کی اطلاع بغداد پہنچی تو کرام مچ گیا، لوگ گھروں سے نکل آئے حتیٰ کہ خواتین بھی گھروں سے ننگے سر بازاروں میں نکل آئیں اور بڑا دایلا مچایا۔ مسترشد فاضل و ادیب تھا۔ اس کے ساتھ ہی بہادر دیباہت انسان بھی تھا۔ اس نے اپنے خاندان کی عظمت کو بحال کرنے کی کوشش کی اور اسی میں جان دی (محاضرات ج ۳، ص ۲۲۵ و بعد)

۸۲۔ سلطان مسعود، سلطان محمد کا بیٹا اور ملک شاہ سلجوقی کا پوتا تھا۔ ذی القعدہ ۵۰۲ھ میں پیدا ہوا۔ بائیس سال تک حکومت کر کے یکم رجب ۵۳۷ھ کو انتقال کیا۔ وہ اپنے خاندان کا آخری باعظمت حکمران تھا۔ اس کی وفات کے بعد اس کے خاندان کا زوال شروع ہو گیا۔ (ابن خلدون ۷ : ۲۰۹ و ابن الاثیر ۹ : ۳۱)

۸۳۔ الراشد باللہ اپنے باب المسترشد باللہ کے ۵۲۹ھ میں قتل کے بعد ۲ ذی القعدہ ۵۲۹ھ کو منصب خلافت پر فائز ہوا۔ سلجوقی سلطان مسعود سے اس کے اختلافات بڑھے اس نے سلجوقی امیر برتقش اور شحنہ کو بزور شہر بغداد نکال باہر کیا مگر جب مسعود بنفس نفیس عراق کی جانب بڑھا تو الراشد موصل چلا گیا۔ اس نے سلاجقہ کے امراء و عمائد کا زور توڑنا چاہا لیکن اسے کامیابی نہ ہوئی اور سلطان مسعود نے اس کے چچا المقتفی کو خلیفہ بنا دیا مگر الراشد اپنی کوششوں میں لگا رہا اور ۲۵ رمضان ۵۳۲ھ کو اصفہان کے باہر شہرستان میں اسے باطنیوں نے شہید کر دیا۔ وہ بارعب نہایت قوی اور بہادر تھا (ابن الاثیر ۸ : ۳۶۲)

۸۴۔ جوینی کے بیان کی تائید اسماعیلیوں سے متعلق تمام مآخذ سے ہوتی ہے۔ نیز خود نزاری علماء کا بھی یہی بیان ہے۔ ایک نزاری فاضل علی محمد جان محمد چنار مصنف ”نور مبین (جل اللہ التین)“ مطبوعہ بمبئی لکھتے ہیں۔

”حضرت امام حسن علی ذکرہ السلام متوفی ۵۶۱ھ نے اپنی سلطنت کے تمام ملکوں کے اسماعیلیوں کو جمع کیا اور امامت و سلطنت کے تحت پر جلوہ افروز ہو کر عام مجمع کے سامنے فرمایا کہ قائم القیامہ میرے ذریعے ہے۔ میں امام زماں ہوں اور امر و نہی صرف شریعت کے رسم و رواج ہیں اور ان کی تکلیف کو میں اہل دنیا سے بالکل اٹھا لیتا ہوں۔ چونکہ یہ زمانہ قیامت کا ہے اسی دن الموت کے اسماعیلیوں نے بڑا جشن منایا اور یہ دن تاریخ میں ”عید القیام“ کے طور پر مشہور ہوا ہے۔ پھر حضرت امام نے قیامت کی تشریح کرتے ہوئے فرمایا۔ ”آج میں تم کو تمام شریعت کی تکلیفوں سے نجات دیتا ہوں۔ آج تمہارے لئے رحمت کے دروازے کھلے ہوئے ہیں۔ میں نے تم سب کو اس دنیا میں شریعت اور قیامت

کے اسرار سے مطلع کیا۔ ہم زمانے کے امام ہیں۔ یہ لڑائی کا موقع ہے۔ ایسے وقت میں تمہیں خیال کرنے کی کوئی جگہ نہیں۔ اگر اختلاف ہی میں مشغول رہو گے تو قتل ہو جاؤ گے۔ شریعت وہ قواعد اور لڑائی وہ اعمال ہیں۔ اللہ تعالیٰ کی قربت اعمال ہی سے ہوگی۔“ اس تقریر کے بعد حضرت امام تخت سے نیچے آئے اور تمام حاضرین کو مبارک باد دیتے ہوئے فرمایا کہ آج یوم عید ہے۔ اس لئے انظار کرو اور خوشی مناؤ۔ چنانچہ وہ مبارک دن اسماعیلیوں نے نہایت دھوم دھام اور خوشی اور مسرت سے گزارا۔ اس روز کو عید القیام کے نام سے نامزد کر کے ہر سال اس دن خوشیاں مناتے رہے۔“ (حوالہ نمبر ۸۶)

۸۵۔ صحیح البخاری مطبوعہ اصح الطابع کراچی ۱۹۶۱ء جلد دوم صفحہ ۶۲۱ یہ حدیث ابن شہاب زہری نے ام المومنین حضرت عائشہؓ سے روایت کی ہے کہ جناب رسول اللہ صلی اللہ علیہ وسلم نے فرمایا ”بچہ اس کا ہے جس کے بستر (یعنی عورت جس کے نکاح میں ہے) باندی (جس کی ملکیت میں ہے) پر پیدا ہوا اور زانی کے لئے پتھر ہے۔“

۸۶۔ اسرار شریعت و قیامت کہا ہیں، چنار صاحب اس کی توضیح یوں کرتے ہیں :
”حضرت امام حسن علی ذکرہ السلام نے ان لوگوں کو تاویلی علم سکھایا اور بتایا کہ دنیا قدیم ہے۔ زمانہ جاودانی ہے۔ قیامت صرف روحانی ہے۔ بہشت و دوزخ معنوی (باطنی) ہیں۔ ہر ایک شخص کی قیامت اس کی موت ہے۔ باطن میں خلقت کو خدائے تعالیٰ کی خدمت میں رہنا چاہئے اور ظاہر میں صوابی طور پر زندگی بسر کرنی چاہئے جس کے لئے شریعت کے اعمال کی ساری پابندی اور بندشیں مخلوق سے اٹھائی جاتی ہیں۔“ (نور مبین ص ۳۹۹ بحوالہ فاطمین مصر ۲ : ۱۷۶-۱۷۷)

۸۷۔ الناصر لدین اللہ اپنے باپ المستضیٰ بامر اللہ کے بعد ذوالقعدہ ۵۷۵ھ میں تخت نشین ہوا اور رمضان ۳۲ھ میں سینتالیس سال تک حکومت کر کے ستر سال کی عمر میں انتقال کیا۔ وہ ظالم و جابر حکمران تھا اس کے دور اقتدار میں عراق اجڑ گیا لوگ گھریاں چھوڑ کر دوسرے علاقوں میں بھاگ گئے، الناصر نے ان کے املاک و اموال پر قبضہ کر لیا۔ وہ متضاد کام بھی کرتا تھا مثلاً اس نے مہمان خانے بنائے پھر انہیں ختم کر دیا اور نئے نئے محاصل اہل بغداد پر عائد کئے۔ اس نے نظام فتوت (مردانگی) کو فروغ دیا اور خود بھی لہجہ لباس پہنے اس پر یہ الزام بھی ہے جو درست ہے کہ اس نے تاتاریوں کو بلاد اسلامیہ پر حملے کی دعوت دی تھی اور خوارزم شاہ سے ذاتی عداوت کے باعث دنیائے اسلام کو برباد و تباہ کرنے کی غرض سے چنگیز خاں کو مسلمانوں پر چڑھالایا تھا (ابن الاثیر ۹ : ۳۶۰ و ۳۶۱)

۸۸۷ سلطان علاء الدین محمد خوارزم شاہ اپنے باپ سلطان نکش کی وفات کے بعد ۲۰ شوال ۵۹۶ھ کو تخت نشین ہوا۔ اس کی حکومت کوہ یورال سے لے کر خلیج فارس تک اور دریائے سندھ سے لیکر دریائے فرات تک پھیلی ہوئی تھی۔ اس نے کئی چھوٹی چھوٹی حکومتوں کو ختم کیا قراختائیوں کو بھی زیر کیا جس سے ایران ترکستان کا ہمسایہ بن گیا۔ اسے چنگیز خاں کی خوف ناک یلغاروں کا سامنا کرنا پڑا جس سے اس کی حکومت پارہ پارہ ہو گئی اور جان بچانے کے لئے وہ ایک شہر سے دوسرے شہر کی طرف بھاگتا رہا اور منگول اس کے پیچھے یوں یلغاریں کرتے رہے جیسے جنگلی جانوروں کے شکار کے لئے شکاری انہیں کھڈیڑ کھڈیڑ کر اپنی زد پر لاتے ہیں اس کی ماں، بیگمات، بیٹیاں اور چھوٹے بچے منگولوں کے ہاتھوں گرفتار ہوئے اور ذلت و رسوائی کی زندگیاں گزار کر دنیا سے رخصت ہوئے۔ سلطان علاء الدین محمد کی بے تدبیری، خود سری، بے عقلی اور تکبر و غرور کے باعث مسلمانوں کو تباہی و بربادی کا سامنا کرنا پڑا۔ ماوراء النہر، خراسان، سجستان، ایران اور زاہلستان کے تمام قابل ذکر شہر برباد ہو گئے اور تہذیب و تمدن کے یہ تمام مراکز تباہ ہو گئے۔ ستر لاکھ سے زیادہ مسلمان قتل ہوئے۔ سلطان نے نہایت کسمپرسی کے عالم میں مازندران کے قریب جزیرہ آبکسوں میں ۷۱۷ھ میں جان دی۔ اسے وہیں دفن کر دیا گیا۔ بعد میں اس کی ہڈیاں اس کے بیٹے جلال الدین منبکونی کے حکم سے قلعہ اردہین میں، جو دامند و مازندران کے درمیان تین دن کی مسافت پر ہے، لا کر دفن کی گئیں اور مقبرہ تعمیر کیا گیا۔ مگر سلطان جلال الدین منبکونی کی شہادت کے بعد منگول ان ہڈیوں کو نکال کر خاقان اوکتائی قاآن کے پاس لے گئے جس نے انہیں جلوادیا۔ اس کی زندگی عروج و زوال، عزت و ذلت، اختیار و مجبوری کی عبرت ناک داستان ہے (جوینی) جہاں کشائی جلد دوم از ص ۴۷-۱۱۷) (ابن خلدون (ترجمہ) ۷ : ۳۲۲ و ابن الاثیر ۹ : ۳۳۳ و بعد)

۸۹۷ سبیل سے مراد حاجیوں کا قافلہ ہے جسے علم، امیر حاج اور تمام لوازمات و ضروریات سے آراستہ کر دیا جائے اور ساری چیزیں (از قبیل سواری، طعام و مشروب) بلا عوض اور فی سبیل اللہ دی جائیں۔ نسوی نے سیرت جلال الدین منبکونی میں اس موقع پر یہ لکھا ہے : ”وانصاف الی فلک استہانتہم (ای اہل بغداد) بالسبیل الذی کان للسلطان فی طریق مکتہ حرمہا اللہ تعالیٰ حتی بلغہ تقلیمہم سبیل صاحب الاسما علیہ جلال الدین الحسن علی سبیلہ“

اور یہ (عداوت) اس بات سے اور بڑھ گئی کہ اہل بغداد نے اس سلطانی سبیل کی جو

مکہ معظمہ کے راستہ میں روانہ کی گئی تھی توہین کی۔ یہاں تک کہ اسے (سلطان علاء الدین محمد خوارزم شاہ کو) یہ خبر ملی کہ ان لوگوں نے اسماعیلی حکمران جلال الدین حسن کی سبیل کو بھی اس کی سبیل سے آگے کر دیا ہے۔

ابن اثیر نے اسی موقع پر ۶۱۳ھ کے واقعات کے ضمن میں لکھا ہے ”وكان سبيلہا فا ورد بغداد بقلم غيره عليه ولعل في عسكره مائتہ مثل الذي بقلم سبيلہا عليه“

(اہل بغداد نے اپنا دتیرہ بنا لیا تھا کہ) جب (سلطان کی) سبیل بغداد پہنچتی تو دوسری سبیل کو اس کے آگے کر دیتے تھے اور غالباً اس کے لشکر میں ایسی سو سبیلیں تھیں جنہیں (سلطان کی) سبیل کے آگے کر دیا گیا تھا۔ (۹ : ۳۱۳)

”سبیل“ آذوقہ و ضروریات حجاج کے معنوں میں مستعمل تھا اس پر ابن خلکان کی اس عبارت سے استدلال کیا گیا ہے۔ ”وكان يقيمہ في كل مستند سبيلًا للحاج ويسير معه جميع ما تدعو حاجتہ المسافر الیہ فی الطريق“ وہ ہر سال حاجیوں کے لئے سبیل برپا کرتا تھا اور اس کے ہمراہ وہ تمام اشیاء روانہ کرتا تھا جن کی راستے میں مسافر کو ضرورت پڑتی ہے۔ (مزید مطالعہ کی غرض سے نسوی کی سیرت جلال الدین خوارزم شاہ اور جوینی کی جہاں کشای جلد دوم بذیل حالات علاء الدین محمد خوارزم شاہ سے رجوع کیجئے)

۹۰۰ھ مظفر الدین ازبک بن محمد پہلوان جہاں بن شمس الدین ایلدکزا تابکان آذربائی جان کا آخری فرماں روا ہے۔ وہ عیش پرست، شرابی اور امور مملکت سے غافل تھا۔ جلال الدین منکبرنی نے ۶۳۲ھ میں آذربائی جان پر حملہ کر کے ازبک کو فرار ہونے پر مجبور کر دیا اور وہ گنجه چلا گیا، جلال الدین نے تیریز پر قبضہ کے بعد گنجه بھی فتح کر لیا تو مظفر الدین وہاں سے بھی بھاگا اور اس کے بعد اس کا کہیں پتہ نہ چلا۔ (ابن اثیر، ج ۹، ص ۳۵۵ و بعد، محاضرات ج ۳، ص ۴۵۸)

۹۰۱ھ ناصر الدین منکلی، تابکان آذربائی جان کے ممالک میں سے تھا۔ ۶۰۸ھ میں بلاد جبل کے حکمران اتغمش کے خلاف بغاوت کی اور اسے قتل کر کے عراق عجم کا حکمران بن بیٹھا۔ اس سے ملوک اطراف اور عباسی خلیفہ الناصر ناراض تھے اس لئے ان کی متحدہ افواج نے منکلی پر ۶۱۱ھ یا ۶۱۲ھ میں حملہ کیا اسے شکست دیکر قتل کر دیا اور اس کے علاقوں کو آپس میں بانٹ لیا۔ (ابن اثیر، ج ۹، ص ۳۰۵-۳۱۳)

۹۰۲ھ مظفر الدین دجہ السبع کا نام منقر تھا۔ وہ عباسی خلیفہ الناصر الدین اللہ کا مملوک اور اہم عمدہ دار تھا۔ مظفر الدین ۶۰۳ھ میں بھاگ کر شام چلا گیا وہاں سے ۶۰۸ھ میں واپس آیا

۳۳ھ میں منکلی کے خلاف افواج بغداد کا پہلا سالار ہوا، ۲۲-۳۹ھ میں خوزستان کا گورنر مقرر ہوا اس نے ۳۲ھ میں جلال الدین منکوبرنی سے شوشر کا کامیاب دفاع کیا۔ (ابن اثیر، ج ۹، ص ۳۰۹ و ۳۵۵)

۳۳۔ مظفر الدین کوک پوری (کوک بمعنی (بھورا) اور پوری یا برو بمعنی گرگ، (بھیرن) گرگ بود، بھورا بھیریا الملک المعظم ابو سعید مظفر الدین کوک پوری بن زین الدین علی کوچک کا تعلق ترکمانوں کے گروہ سے تھا وہ ارمل و شہر زور کا گورنر تھا۔ نوجوانی میں اتابکان موصل کی جانب سے جزیرہ کے مقام حران کا گورنر بنا ۵۷۸ھ میں سلطان صلاح الدین ایوبی کی ملازمت میں داخل ہوا اور اس کے مقریان خاص میں محسوب ہوا۔ اس تاریخ سے ۵۸۶ھ تک سلطان کے ساتھ صلیبی محاربات میں جان فشانی دکھائی خصوصاً ۵۸۳ھ میں جنگ حطین میں اس نے حیرت انگیز بہادری کا مظاہرہ کیا اور بیت المقدس کے استرداد میں اس کی سرفروشی کا بڑا دخل تھا۔ اس کے کارہائے نمایاں کے باعث ۵۸۱ھ میں سلطان نے اپنی بہن ربیعہ خاتون کا اس سے نکاح کر دیا۔ اسے ۵۸۶ھ میں سلطان نے ارمل و شہر زور کا گورنر مقرر کیا ۴۴ سال تک اس منصب پر فائز رہ کر ۲۸ رمضان ۶۳۰ھ میں اکسی سال کی عمر میں اس نے انتقال کیا چونکہ لاولد تھا اس لئے اس کی وصیت کے مطابق اس کے علاقے عباسی خلیفہ المستنصر باللہ کو لوٹا دیئے گئے مظفر الدین نے ۶۱۷ھ اور اس کے بعد کے سالوں میں اپنی بساط کے مطابق چنگیزی حملوں کو روکا اور ۶۳۲ھ میں سلطان جلال الدین منکبونی سے بھی تاتاریوں کے خلاف اتحاد کیا۔

منظر الدین کو کبوری ایک نیک دل حکمراں تھا اس نے فقراء، مساکین، یتیموں، لاوارث بچوں، یتیموں، اندھوں، اپاہجوں اور مسافروں کی دیکھ بھال کے لئے متعدد ادارے قائم کئے۔ مدارس، خانقاہیں اور رباطیں بنوائیں، شفاخانے قائم کئے۔ وہ بنفس نفیس مریضوں کی تیمارداری اور ان کی مالی امداد کرتا تھا۔ اس کا معمول تھا کہ ہر سال ساحلی علاقوں میں اپنے کارندے بھیج کر مسلمان قیدیوں کو عیسائی صلیبیوں کی قید سے رہائی دلواتا تھا اسی طرح وہ مکہ و مدینہ میں حجاج کی خبر گیری بھی کرتا تھا۔ مختصر یہ کہ وہ اس آخری زمانے میں اپنی جرات ایمانی، حمایت اسلام، مسلمانوں کی غم خواری اور بندگان خدا کی دل جوئی کے لئے مشہور تھا۔ وہ سلطان صلاح الدین ایوبی کے سلسلہ زنجیر کی آخری کڑی تھا۔ اللہ اسے کروٹ کروٹ جنت نصیب کرے۔ (البدایہ والنہایہ، ج ۱۳، ص ۱۳۶ و ۱۳۷)

۹۳۔ سیف الدین اہل علمش یا اہل علمش، 'آتابکان آذربائی جان کے ترک ممالیک میں

سے تھا۔ منکلی کی شکست کے بعد ۶۸۱ھ یا ۶۸۲ھ میں اسے عراق عجم کی حکومت عطاء کی گئی۔ وہ سلطان علاء الدین محمد خوارزم شاہ کے وابستگان دولت میں تھا اور اپنے علاقے میں اس کے نام کا خطبہ پڑھتا تھا۔ اسے ۶۸۳ھ کے اوائل میں خلیفہ ناصر الدین اللہ عباسی کی تحریک پر قتل کر دیا گیا اور یہی قتل عباسیوں اور خوارم شاہیوں کے مابین بنائے محاصرت بنا (ابن اثیر، ج ۹، ص ۳۰۵-۳۱۳)

۹۵۔ القرآن، سورہ الفاطر، آیت ۴۳

۹۶۔ القرآن، سورہ آل عمران، آیت ۲۷

۹۷۔ فخر الدولہ ابو الحسن علی رکن الدویہ دہلوی بویہ کا بیٹا تھا۔ اس نے چودہ سال کے قریب بلاد فارس وغیرہ پر حکومت کی اور ۱۰ شعبان ۳۸۷ھ کو چھیالیس سال کی عمر میں انتقال کیا۔ فخر الدولہ بہادر اور لائق حکمران تھا وہ حد درجہ بخیل تھا اس نے بے شمار دولت چھوڑی مگر کفن تک مانگے کا میسر آیا۔ اس کے بعد اس کا چار سالہ بیٹا اس کا جانشین ہوا (ابن الاثیر، ۷ : ۱۸۵)

۹۸۔ ابو علی سلامی بیہقی نیشاپوری نے ۳۰۰ھ میں انتقال کیا۔ ثعلبی اپنی کتاب تہمتہ الدہر (جلد ۴، ص ۲۹) میں لکھتا ہے۔ ”وہ ابو بکر محمد بن مظفر بن محتاج اور اس کے بیٹے ابو علی احمد کے کاتبوں (منشیوں) میں محسوب ہوتا ہے، وہ متعدد کتابوں کا مصنف ہے انہیں کتابوں میں ”تاریخ اخبار ولایۃ خراسان“ بھی ہے۔ ابن خلکان اور دیگر مصنفین نے اس کتاب کے اقتباسات نقل کئے ہیں (لغت نامہ وہ خدا، بذیل مادہ سلامی)

۹۹۔ ساباط بہ تصریح صراح (۱ : ۵۸) پوشش رہ گزر، بہ تصریح المنجد (۳۲۶) مستقیمتہ بین دارین تحتہا طریق اور حسب تحقیق مجموعہ لغات عربی (۱ : ۳۵۵) چھتہ کو کہتے ہیں۔ میں نے اس کا ترجمہ زمین دوز راستہ کیا ہے۔

۱۰۰۔ القرآن، سورہ الشعراء، آیت ۴۹

۱۰۱۔ تنغات (TOUNGAT) منگولوں کے پایہ تخت قراقرم اور بیش بالغ کے

درمیان ایک پہاڑ کا نام ہے (جوینی، جہاں گشای، ج ۳، ص ۹۳)

۱۰۲۔ کتاب کے اختتام پر جو عبارت درج ہے اس کا ترجمہ یہ ہے : ”سرت اور

کامرانی کے ساتھ جوینی کی کتاب تاریخ جہاں گشای ہفتہ، ۳ ذی الحجہ ۶۸۹ھ کو بندہ ضعیف

رشید الخوانی کے ہاتھ (کتابت) سے تمام ہوئی۔ اللہ کے دوست پرورد اور اس کے رسول محمد

(صلی اللہ علیہ وسلم) پر سلام ہو۔“

ضمیمہ اول

”نسخہ فتح نامہ الموت (ملخص)“

تحریر کردہ علاء الدین عطاء ملک صاحب دیوان الجوبینی

اللہ تعالیٰ کی یہ سنت ہے کہ دنیا میں وقفہ وقفہ سے ایسے نامور حکمرانوں کو مسند اقتدار پر متمکن کرتا ہے جو پہنائے زمین کو اپنی کشور کشای اور فیروز بندی سے اپنے تصرف میں لاتے ہیں۔ اس لئے جب تقدیر الہی سے خان خاناں فرماں وہ زمین و زمان منکوتا ان کی بدولت دنیا میں عدل و انصاف کی عمل داری ہوئی، تو اسے فتح مبین حاصل ہوئی یہ کامرانی بادشاہ خجستہ فروشاہ داد گستر ہولا کو کے ذریعہ میسر آئی۔ چنانچہ اس سلطنت کا نمک خوار عطاء ملک بن محمد جوینی مستوفی چاہتا ہے کہ اس کامیابی کی بشارت دنیا کے نزدیک و دور کی اقلیم تک پہنچا دے۔ سو وہ اس کی تفصیل کا ایک اجمال جو چہرہ احوال پر باقی رہے یہاں بیان کرتا ہے۔

”بادشاہ ہولا کو نے رکن الدین کے پاس بار بار قاصد بھیجے جو اسے طوعاً و کراً اطاعت پر مائل کرتے تھے مگر وہ ہر بار ایسا جواب دیتا تھا جو سچائی کے ہدف سے دور ہوتا تھا۔ اس لئے بادشاہ ہولا کو پر یہ بات منکشف ہو گئی کہ رکن الدین کے قلعوں کو بزور فتح کرنے کے سوا کوئی چارہ نہیں ہے۔ اور وہ میمون وز کو جو رکن الدین کا مستقر ہے مسخر کر لے۔ سو اس نے ۶۵۳ھ کے نصف شوال میں اس قلعہ پر حملہ کا حکم دیا اور خود بھی ایک انبوه کثیر کے ساتھ پیش قوی کی اور طالقان کے راستہ نشیب میں اترنے والے سیلاب اور بلندی پر لپکنے والے شعلہ کی طرح اور سرعت میں پانی پر چلنے والی ہوا کے مانند روانہ ہوا۔ (چوں سیل انحدار و زبانشہ آتش در انصعدو بر آب چوں باد روانہ شد) یلغار کے دوران ایک پہاڑی مینڈھا دکھائی دیا اسے سپاہیوں نے تیر سے شکار کیا۔ یہ گویا تسخیر قلعہ و اسیری رکن الدین کی قال نیک تھی۔ شاہی لشکر نے اسماعیلیوں کے قلعوں میں سے آکہ نشین، منصور یہ اور بعض دوسرے قلعوں

کا محاصرہ کر لیا۔ پھر ہزار چم کے دشوار گزار اور پر پیچ راستے سے گزر کر دوسرے دن شاہی لاؤ لشکر قلعہ (میمون دز) کے دامن میں پہنچ گیا اسپیدار کی سمت سے جو یمن (سیدھے ہاتھ) ہے بوقا تیمور اور کوکا اہلکای لشکر گراں کے ساتھ بڑھے اور الموت کی جانب سے جو سار (لئے ہاتھ) پر ہے بادشاہ زادہ بلغای اور توقار نے پیش قدمی کی اور ان کے عقب سے کد بوقا آہنی پہاڑ جیسے گروہ کے ساتھ مستعد قتال ہوئے۔ اس طور سے ایک دن میں قلعہ مذکور اور شہرستان الحاد پر اس قدر بڑے لشکر نے ہجوم کیا۔

اس پہاڑ پر جس کی چوٹی پر ایک پانی کا چشمہ تھا اور اس کی کمر یعنی درمیان میں دو تین اور آبشار تھے رکن الدین کے باپ علاء الدین نے بارہ سال کے صلاح و مشورہ کے بعد میمون دزنائی قلعہ کی بنیاد رکھی تھی اور اس کی دیواروں اور فصیلوں کو پتھر اور گچ (چونے کے گارے) سے بنایا تھا۔ اس کے ایک فرسنگ پرے ایک نہر سے قلعہ میں پانی لانے کا انتظام کیا گیا تھا۔ یہاں اتنی سخت سردی تھی کہ ابتدائے خریف سے یہاں بہار تک جانور بھی نہیں رہ سکتے تھے۔ اس لئے آدمی کے رہنے کا تو سوال ہی نہ تھا اور یہ کہ وہ یہاں قیام کر کے اس کا محاصرہ کرتے لیکن جب بادشاہ ہولا کو کی فوجوں نے اس قلعہ کا محاصرہ کر لیا اور اہل قلعہ نے اس ابنوہ گراں اور سیل بے کراں کو دیکھا تو وہ جہاں تک نگاہ دوڑاتے آدمی اور علم دکھائی دیتے تھے اور رات کے وقت آگ کی کثرت سے زمین کو ستاروں سے بھرا ہوا آسمان سمجھتے تھے۔

ہولا کو نے اس مقام سے رکن الدین کے پاس اطاعت گزاری کا پیغام روانہ کیا اور اسے ہلاکت سے بچنے کا یہ طریقہ بتایا کہ وہ قلعہ سے نکل کر لشکر شاہی میں آجائے اور یوں ساحل نجات کی جانب جلد سے جلد آجائے۔ اہل قلعہ کے ہاں سے جواب آیا کہ رکن الدین غائب ہے اور ہم اس کی اجازت و حکم کے بغیر یہاں سے باہر نہیں آسکتے۔

بہر کیف دوسرے تیسرے دن قلعہ پر منجنیقوں سے سنگ باری کا آغاز کیا گیا اور قلعہ کے گرد درختوں کو کاٹ کاٹ کر راستے صاف کرنے کا کام شروع کیا گیا سنگ بار آلات مختلف چوٹیوں پر پہنچائے جانے لگے۔ اگلے دن بادشاہ نے اگلی بلند چوٹی پر اپنا پڑاؤ کیا۔ اس دوران اہل قلعہ بھی نہایت پامردی سے مدافعت کرتے رہے اور ادھر سے بھی ان پر جوابی حملے ہوتے رہے یہ سلسلہ چوتھے دن تک جاری رہا۔ فوج منگولی کی ان کماتوں سے جنہیں اساتذہ ختائی (چینی ہنرمندوں) نے بنایا تھا اور جن کی مار ڈھائی ہزار قدم تک تھی ملاحدہ کو حد درجہ نقصان پہنچا مگر ان کی سنگ باری سے جو چوٹی کی طرح جھڑ جھڑ کر رہے تھے منگول

سپاہ میں ایک شخص کے علاوہ کوئی زخمی نہ ہوا۔

اس صورت حال سے گھبرا کر رکن الدین نے صلح کی کوشش شروع کی اور ہولا کو کی خدمت میں اظہار اطاعت کی نیت سے قاصد روانہ کئے اور کہا کہ آج کل میں قلعہ سے باہر آکر بارگاہ شاہی کی مٹی کو سرمہ، چشم بناؤں گا یعنی آپ کی اطاعت قبول کر لوں گا (امروز یا فرد بیروں آیم و خاک بارگاہ را تو تیا ئی چشم سازم) رکن الدین کے اس پیغام کی وجہ سے لڑائی روک دی گئی دوسرے دن اس کی آمد کا انتظار رہا اس کا قاصد آیا اور تحریری اماں نامہ طلب کیا جو اس کے پاس بھیج دیا گیا اور جسے لوگوں کے مجمع میں پڑھ کر سنایا گیا۔ اگلے دن رکن الدین نے (آہنگ نزول کرد) قلعہ سے اتر کر آنے کا ارادہ کیا غالی فدائیوں کے ایک گروہ نے اسے ایسا کرنے سے روک دیا، اس لئے رکن الدین نے ہولا کو سے بار دیگر اپنی مجبوری کا اظہار کیا۔ ہولا کو نے جواب میں کہلا بھیجا کہ رکن الدین کے حق میں یہی مناسب ہے کہ وہ وہیں رہ کر اپنی حفاظت کرے۔ اس دوران منگولوں نے قلعہ شکن اور سنگ بار آلات کو بہ آسانی مناسب مقامات پر نصب کر دیا تھا اسی لئے از سر نو جنگ چھیڑ دینے کا حکم دیا گیا سنگ باری سے ملاحظہ کی منجیق ٹوٹ گئی، ان میں خوف و ہراس پھیل گیا اور وہ محفوظ مقامات میں پناہ لینے پر مجبور ہو گئے۔ اگلے دن بھی یہی صورت حال رہی۔

آخر رکن الدین نے غصہ تقصیر کے لئے پھر اپنی روانہ کئے اور اپنے بیٹے اور اکثر ارکان دولت کو قلعہ کے نیچے ہولا کو کے ہاں بھیج دیا (اکثر اعیان و ارکان را با سپر خود بیروں فرستاد) دوسرے دن کہ سلخ شوال (۶۵۳ھ) تھا وہ خود بھی لشکر منگولی میں حاضر ہو گیا ہولا کو نے اسے خوش آمدید کیا اور اس کی وحشت کو انیت سے بدل دیا (استبشاش و استنفار رکن الدین را باستبشاش و استبشار و مبدل گردا بند)

اس کے اگلے دن (رکن الدین کے) سارے بھائی، بیٹے، زنان خانہ، متعلقان و ساکنان قلعہ (برادران، و فرزندان و خانگیان و متعلقان و ساکنان قلعہ را ہاموں آورد) کو میدان میں لایا گیا اس کے ساتھ لشکری اور ان کے سارے ساز و سامان بھی باہر لائے گئے پھر منگولوں کا لشکر قلعہ میں داخل ہوا اور وہاں کی تعمیرات و مکانات کو ڈھا کر ان پر جھاڑو پھیر دی (بجا روب خاک آں را برفتند) اس دوران فدائیوں کے غلاۃ کی ایک جماعت نے قصر کی چوٹی پر جو قبہ تھا اس پر چڑھ کر جنگ شروع کر دی۔ تین دن رات یہ لوگ منگولوں سے نبرد آزما رہے آخر لڑ کر سب کے سب جان سے ہاتھ دھو بیٹھے۔

رکن الدین نے میمون دز کے اندوختوں میں سے بادشاہ اور ارکان دولت کو تحفے دیئے

اور دوسرے قلعوں میں اہل خاں (منگولی) اہلچہلوں کے ہمراہ اپنے آدمی بھیج کر انہیں منگولوں کے حوالہ کر دیا۔ بادشاہ نے وہاں سے کامیاب و کامران واپسی کا سفر شروع کیا۔ الموت کے کوتوال کے پاس بھی اطاعت گزاری کی غرض سے ایلچی گئے مگر اس نے ایسا کرنے سے تذبذب کیا سو بادشاہ زاہر بلخای کو اس کے محاصرہ کا حکم ہوا مجبوراً وہاں کے لوگوں نے رکن الدین کے ذریعہ امان طلب کی اور ذوالقعدہ کے اواخر میں یہ لوگ مطیع ہو گئے اور تین رات دن کے بعد منگولی فوجوں نے قلعہ میں گھس کر اسے برباد کر دیا۔ (مجلات و خانہ ہارا بر آب آتش انداختند و بجا روبہ دم خاک آں را برباد و آوند و با اصل تسادی کردند)

اسی ہفتہ قہستان کے قلعوں کا محتشم شمس الدین مطیعانہ آیا اور رکن الدین کے معتمدوں کے ہمراہ قلعوں کی حوالگی کے لئے روانہ ہو گیا۔ اس کا آغاز گردکوه سے ہوا اور قہستان کے تمام قلعے جن کی تعداد پچاس کے قریب تھی انہیں مسمار کر دیا گیا۔ دہلیان، اشکور، طارم اور خرکام کی طرف سے بھی کوتوالوں نے آکر اظہار بندگی کیا اور اپنے اپنے قلعوں کو مسمار کر دیا۔

ہولا کو نے یکم ذی الحجہ سال مذکور کو ”اردو“ کا قصد کیا اور مال غنیمت کو لشکر کے بڑے چھوٹے افسروں پر تقسیم کر دیا رکن کے بارے میں حکم ہوا کہ اسے تمام قرابت داروں یعنی بیٹے، بیٹیوں کے ہمراہ قزدین بھیج دیا جائے۔ مختصر یہ کہ ہولا کو اس ماہ کے آخر میں ناصرو منصور ”اردو“ پہنچ گیا۔

حسن صباح کے باغی گروہ کا اور اباحت کی قائل سرکش جماعت کا رودبار الموت کے الحاد خانہ میں ایک پتھر بھی بنیاد پر باقی نہ رہا۔

ان کے محتشم بے حشمت اور ان کے کیا (سردار) بے عزت و بے حرمت ہو گئے۔ یہ لوگ خلائق کے درمیان یہود کی طرح ذلیل ہوئے اور ان پر ذلت و خواری مسلط کر دی گئی۔ اللہ تعالیٰ فرماتا ہے کہ ذلت و رسوائی ان لوگوں کا مقدر رہے، یہ وہ لوگ ہیں جو ملعون ہیں (البقرہ، آیت ۶۱) اور شاہان روم و فرنگ جو ان ملاحدہ کو خراج ادا کرنے میں شرم محسوس نہ کرتے تھے اور ان سے لرزہ بر اندام رہتے تھے اطمینان کی نیند سوئے اور اہل اسلام جو ان کی حشر سامانیوں سے خائف رہتے تھے امن و امان سے زندگی بسر کرنے لگے۔

”استیصال ملاحدہ“

از کتاب جامع التواریخ جلد دوم
تحریر کردہ

وزیر رشید الدین فضل اللہ المتوفی ۷۱۸ھ

(تاتاری حکمران چنگیز خاں نے ۶۲۳ھ میں انتقال کیا۔ اس کی ہلاکت کے بعد اس کا تیسرا بیٹا اوکتای قاآن عظیم منگول جرگہ کے فیصلے کے مطابق ۶۳۶ھ میں باقاعدہ تخت خانی پر متمکن ہوا۔ اس کی موت کے بعد اس کا بیٹا گیوک قاآن ۶۴۳ھ میں اس کا جانشین ہوا۔ گیوک کی تخت نشینی پر منگولی شہزادوں، فوجی افسروں اور قبائلی سرداروں میں اختلافات پیدا ہوئے، جو اس کی ۶۳۸ھ میں موت تک برقرار رہے۔ اس کے بعد چنگیز کے چوتھے بیٹے تولی کا بیٹا منکوقاآن مسند نشین خانی ہوا۔ اسے بھی ابتداء میں بڑی مخالفتوں کا سامنا کرنا پڑا مگر منگولی عظیم جرگہ (قورہلتائی بزرگ) کی توثیق کے بعد اسے داخلی انتشار سے نجات ملی۔ اس کے بعد اس نے مشرقی و مغربی چنگیزی مقبوضات کے انتظام اور مزید فتوحات کے انصرام کی جانب اپنی توجہ مبذول کی۔ ۱۲۰۰ھ میں مشہور فوجی قائد بانجیونویان کو لشکر گراں کے ساتھ مغربی مقبوضات (ترکستان، ماوراء النہر، سجستان، خراسان، ایران وغیرہ) کی حفاظت پر مامور کیا۔ بانجیو نے ایران پہنچنے کے بعد منکوقاآن کی خدمت میں قراقورم و کلوان میں ملاحدہ (باطنی، اسماعیلی) اور عباسی خلیفہ (المستعصم باللہ) کی شکایتیں لکھ کر بھیجی شروع کر دیں۔ اسی زمانہ میں قاضی القضاۃ شمس الدین قزوینی، ملاحدہ کی چیرہ دستیوں کی شکایت لے کر منکوقاآن کے دربار میں حاضر ہوئے۔ انہوں نے بادشاہ کو قزوین اور اس کے قرب و جوار میں باطنیوں کی خوں ریزی، قتل و غارت گری اور دہشت گردی کی تفصیل بیان کی اور اپنی قباء کے نیچے زیر جامہ کے بطور زرہ دکھائی اور بتایا کہ اس نواح کے فضلاء، امراء و علماء کی

عزت و آبرو اور جان و مال بالکل محفوظ نہیں ہیں۔

ان اسباب کی بناء پر منکوقا آن نے اپنے چوتھے بھائی ہولا کو بن تولی کو بلاد غربی (ایران، عراق، شام، مصر، روم و ارمن) کی تسخیر پر مامور کیا۔ اور اسے حکم دیا کہ ”دریائے جیحوں کے پرے سے لیکر بلاد مصر کے انتہائی سرے تک کے تمام مقامات کو اپنا مطیع فرمان بنا اور جو گردن کشی و تکبر اختیار کرتا ہے زن و فرزند اور عزیز و قریب سمیت ذلیل و خوار اور پامال کر دے۔“ (تکبر گردن کشی و سرافرازی نماید) اور ابازن و فرزند و خویش و پیوند دروشت پانچمل قہر و اذلال گزارد) قہستان و خراسان سے آغاز کر کے قلعوں کو تباہ کرتا ہوا، عراق پہنچے اور لر (ایران کی ایک قوم) و کرد (ایران و عراق میں آباد ایک قوم) کو اپنے راستے سے ہٹا دے۔ اگر خلیفہ بغداد تیرے حضور آنے اور اطاعت قبول کرنے میں پھل کرے، تو اس سے کسی قسم کی چھیڑ چھاڑ نہ کر اور اسے کسی طرح کی تکلیف نہ پہونچا، لیکن اگر وہ تکبر اختیار کرے اور دل و زبان کو ایک نہ رکھے (یعنی جو زبان پر ہو وہی بات اس کے دل میں بھی نہ ہو) تو اسے بھی دوسرے (سرکشوں) سے ملحق کر دے (یعنی فنا کر دے)۔“ (اگر خلیفہ بغداد بخند مت و طاعت مبادرت نماید اور ابہیچ وجہ تعرض مرساں و اگر تکبر کند دل و زبان رایکے ندارد) اور اب دیگران ملحق گرداں)

اس حکم کے بموجب بادشاہ زادہ، ہولا کو ذوالحجہ ۶۵۵ھ میں اپنی فوج کے ساتھ نئی مہم پر روانہ ہوا۔ وہ سمرقند پہونچ کر خیمہ زن ہوا اور قرب و جوار کے امراء کو خطوط لکھے کہ ”ہم ملاحظہ کے استیصال کے لئے جارہے ہیں تم ہماری مدد کو آؤ، تمہارے مقبوضات سے کوئی تعرض نہ کیا جائے گا، ورنہ تمہارا بھی وہی حشر کیا جائے گا جو ملاحظہ کا ہوتا ہے۔“ بہت سے امراء خوف سے ہولا کو کی فوج میں اپنے سپاہیوں کے ساتھ شامل ہو گئے۔

اس فوج گراں کو لے کر غرہ (ابتدائی تاریخوں میں) ذوالحجہ ۶۵۳ھ میں ہولا کو نے دریائے جیحوں پار کیا اور شکار کھیلتا ہوا آگے روانہ ہوا۔ اثنائے سفر میں سخت برف باری شروع ہو گئی جس کی وجہ سے بادشاہ کو اپنا سفر موخر کرنا پڑا۔ اس طوفان برف و ژالہ باری کے سبب بہت سے چوپائے ہلاک ہو گئے اور موسم سرما کے اختتام تک اسے اسی نواح میں قیام کرنا پڑا۔

مگر ہولا کو کی قراقرم سے روانگی سے پہلے منکوقا آن نے اس کے مقدمتہ الجہش کے بطور ایک منگول سردار کیتبو قانیان کو جمادی الاخرہ ۶۵۵ھ میں ملاحظہ کے قلعوں پر تاخت و تاراج کی غرض سے روانہ کر دیا تھا، تاکہ اصل فوج کے حملوں سے پہلے ہی دشمن کی فوجی

قوت پر آگندہ اور اس کا ملکی نظام برباد ہو جائے۔ اوائل محرم ۶۵۱ء میں اس مقدمۃ الجیش نے دریائے جیحوں پار کر لیا تھا اور قہستان کے صوبے میں ہر طرف لوٹ مار اور قتل و غارت گری کا بازار گرم کر کے بعض مقامات پر قبضہ بھی کر لیا تھا، بعد ازاں کیتبوقانویان پانچ ہزار سواروں کی ہمراہی میں اسماعیلیوں کے قلعہ گردکوه پہنچ گیا اور ربیع الاول ۶۵۱ء میں اس کا محاصرہ کر لیا۔ مگر اسماعیلی جاں بازوں نے اپنی پامردی سے منگولوں کے محاصرہ کو بار بار توڑا اور دشمن پر کاری ضربیں لگائیں۔ گو محاصرہ جاری رہا مگر محاصرہ کرنے والی فوج کو کوئی خاص کام یا بی نہ ہوئی۔ اس کے ساتھ ہی ہولاکو کے دوسرے سردار اپنی اپنی افواج کے ساتھ ارد گرد کے قلعوں اور قصبوں پر تاخت کرتے رہے۔ محاصرہ کے دوران ایک بار اسماعیلی سرفروشوں نے ۹ شوال ۶۵۱ء کو رات کے وقت قلعہ سے نکل کر محاصرہ تازی افواج پر بڑی بے جگری سے شب خون مارا اور ایک سو سے زیادہ منگولوں کو کاٹ کے رکھ دیا۔ لیکن محاصرہ کی شدت میں کوئی کمی نہ آئی اور تازیوں کی مختلف ٹکریاں قلعہ گردکوه کی نواحی بستیوں اور قریبی قلعوں پر حملہ آور ہوتی رہیں۔

سال مذکور (۶۵۱ء) کے ماہ جمادی الاول کی دسویں تاریخ کو منگولوں نے ۳ (تازیوں) نے ”تون“ اور ”ترشیز“ پر قبضہ کر لیا۔ اسی طرح شعبان کی ابتدائی تاریخوں میں ”وزمیرن“ پر اور رمضان کی ستائیس تاریخ کو ”وزکمالی“ پر انہوں نے قبضہ کر لیا۔

گردکوه کے محصور ملاحدہ نے اپنے بادشاہ علاء الدین محمد کی خدمت میں پیغام بھیجا کہ قلعہ میں وبا پھوٹ پڑی ہے اور اکثر جنگ آزمائہ قہمان اجل بن گئے ہیں اور قلعہ ہاتھ سے نکلا ہی چاہتا ہے۔ اس پیغام کے جواب میں علاء الدین محمد نے اپنے دو امیروں مبارز الدین علی تورانی اور شجاع الدین حسن استر آبادی کو ایک سو دس بہادروں کے ساتھ گردکوه کے محصورین کی کمک پر روانہ کیا۔ ان میں سے ہر ایک کے ساتھ دو من چنا اور تین من نمک کر دیا۔ ۴۰ یہ سامان اس لئے بھیجا گیا کہ قلعہ میں نمک کا کال تھا اور چنا و باء کے دفعیہ کا بہترین علاج تھا۔ یہ ایک سو دس جاں باز منگول محاصرین پر اس بے جگری سے حملہ آور ہوئے کہ ان کا گھیرا توڑ کر قلعہ گردکوه میں ہمسلاست داخل ہو گئے۔ ان میں سے کسی کو کسی قسم کی کوئی گزند نہ پہنچی۔ صرف ایک شخص پھسل کر خندق میں جا گرا تھا۔ اسے بھی اس کے ساتھی اپنے کاندھوں پر اٹھا کر قلعہ میں لے گئے۔ اس بروقت کمک سے گردکوه کے اسماعیلی محصورین کی بڑی ہمت افزائی ہوئی اور وہ پہلے سے بھی زیادہ سرگرمی سے اپنے قلعہ کے دفاع میں مصروف ہو گئے۔

(اسماعیلیوں کی بد قسمتی کہنے کہ) اسی دوران شب چہار شنبہ سلخ (آخری تاریخوں میں) ذی قعدہ ۶۵۳ھ کو اسماعیلیوں کے بادشاہ علاء الدین محمد کو اس کے بیٹے خورشاہ کی سازش سے حسن ماژندرانی نے کہ علاء الدین کا حاجب تھا، شیرکوہ کے مقام پر تہذیب کا زخم لگا کر مار ڈالا۔ خورشاہ نے باپ کی جگہ لیتے ہی ایک فدائی کے ذریعہ حسن ماژندرانی کو اپنے باپ کے قتل کے جرم میں مروا ڈالا اور اس کے زن و فرزند کو میدان میں لے جا کر جلوا دیا۔

اسی اثناء میں بروز یک شنبہ ۲۶ ذوالحجہ کو تین دن کی لڑائی کے بعد دز شال پر منگولوں کا قبضہ ہو گیا۔ بعد ازاں ہولا کو نے ملک شمس الدین کرت کو قلعہ سر تخت کے اسماعیلی حاکم (محتشم) ناصر الدین کے پاس خط دیکر روانہ کیا۔ وہ بڑا جہاں دیدہ اور معمر شخص تھا، حالات کو بھانپ کر منگولوں کی اطاعت قبول کر لی، اپنے اہل و عیال کے ہمراہ لشکر شاہی میں آیا اور ہولا کو کی خدمت میں تحفے پیش کئے۔ ہولا کو نے اس سے اہل قلعہ کے بارے میں پوچھا۔ اس نے جواب دیا کہ وہ خورشاہ کی رعایا ہیں اور اس کے حکم کے بغیر ہتھیار نہیں ڈال سکتے۔ ہر کیف محتشم ناصر الدین عنایات شاہی کا سزاوار ٹھہرا اور اسے بعد میں شہرتون کی حکومت عطا کی گئی۔

ماہ صفر ۶۵۳ھ میں ہولا کو وہاں سے چل کر زادہ اور خوف آیا۔ یہاں وہ بیمار پڑ گیا اس لئے اس نے کوکا اہلکای اور کیتبو قانونیان کو دوسرے امراء لشکر کے ہمراہ ملاحدہ کی بقیہ دلیات کی تسخیر کے لئے روانہ کیا۔ قہستان کے حدود میں وہاں کے بد معاشوں نے کسی قدر مزاحمت کی، لیکن ایک ہفتہ میں ان سبھوں کو مار بھگایا گیا اور ان کے فوجی مورچوں کو برباد کر دیا گیا۔

۷ ربیع الاخر کو یہ لشکر شہرتون پہونچا۔ منہجق نصب کر کے حصار پر حملہ کا آغاز کیا گیا۔ ۱۹ تاریخ کو شہرستان پر قبضہ ہوا اور وہاں کے اہل حرفہ (کاریموں) کے سوا ساری آبادی کو تلوار کے گھاٹ اتار دیا گیا۔ یہ منگولی لشکر اس کامیابی کے بعد مظفر و منصور شاہی لشکر سے آ ملا اور شاہی افواج کے ہمراہ طوس کی جانب روانہ ہوا۔ چند روز طوس میں آرام اور سامان خورد و نوش کی فراہمی کے بعد یہ لشکر ملاحدہ کے قلعوں کی تسخیر مزید کی غرض سے آگے بڑھا۔ طوس سے ۲۹ جمادی الاخرہ کو روانہ ہو کر ۱۰ شعبان ۶۵۳ھ کو شاہی لشکر خرقان اور بسطام پہونچا۔ یہاں سے ہرات کے شہنہ مرکبتائی ایکٹش کے ہمراہ خورشاہ کے پاس قاصد بھیجے گئے۔ اور اسے (خورشاہ کو) ڈرایا گیا، سختی کی گئی، دھمکی دی گئی اور سخت تنبیہ کی گئی (و تخويف و تعنيف، ہتھکڑی و عید فرمود) تاکہ وہ منگولوں کی اطاعت قبول کر کے اپنے بقیہ

قلعے ان کے حوالے کرے)

اسی زمانے میں مولانا سید خواجہ نصیر الدین طوسی جو دنیا کے کامل ترین اور عاقل ترین فرد تھے (کہ اکمل و اعقل عالم بود) اور نامی گرامی اطباء کی ایک جماعت مثلاً رئیس الدولہ، موفق الدولہ اور ان کے بیٹے وغیرہ جو مجبوراً "ملاحدہ کے ہاں مقیم تھے اور خورشاہ کی بدطینتی و مظالم کے عینی شاہد تھے اور ملاحدہ کی ملازمت سے رنجیدہ و متنفر اور ہولا کو کی جانب مائل تھے (و میل ایساں ہوا خواہی ہولا کو بود) ان لوگوں کے مشورہ سے خورشاہ نے اظہار اطاعت و بندگی کی غرض سے اپنے چھوٹے بھائی شہنشاہ، خواجہ اصیل الدین زوزنی اور دوسرے عمائد سلطنت کے ہمراہ ایک سفارت بادشاہ ہولا کو کی خدمت میں روانہ کی۔ اس کے جواب میں ہولا کو نے بھی خورشاہ کے پاس ایک سفارت بھیجی کہ "وہ اپنے قلعوں کو مسمار کر کے بہ نفس نفیس اس کی خدمت میں حاضر ہو۔" اس کے جواب میں خورشاہ نے یہ عرض کیا کہ "میرے باپ نے بادشاہ کی مخالفت کی تھی مگر میں تو اس کا تابع فرمان ہوں" اس کے بعد اس نے اپنے چند قلعے مثلاً میمون وز، آلہ اموت اور لمسر کے کنگرے گروادیئے، ان کے پھانک اکھڑا دیئے اور ان کی فصیلیں منہدم کروادیں اور یہ درخواست کی کہ بادشاہ کی خدمت میں حاضری کے لئے ایک سال کی مہلت عطا کی جائے۔ مگر ہولا کو نے اس عرض داشت کو درخور اعتناء نہ سمجھا اور ۱۰ شعبان ۶۵۳ھ کو ہسٹام سے چل کھڑا ہوا۔ ملاحدہ کے قلعوں پر ایک ساتھ یلغار کی غرض سے عراق اور دوسرے علاقوں کی افواج کو لشکر شاہی (اردو) میں پہنچنے کا حکم صادر کیا۔ اس کے ساتھ خورشاہ کو دربار میں حاضر ہونے کا ایک بار پھر فرمان بھیجا۔

خورشاہ نے جواب میں اپنے وزیر کے قباد کو سفراء کے ہمراہ بھیجا۔ وہ قلعوں کو مسمار کرنے پر آمادہ ہو گیا اور حاضری کے لئے ایک سال کی مہلت طلب کی اور عرض کیا کہ "آلہ اموت" و لمسر کے قلعے جو ہمارے قدیم مسکن ہیں بربادی و مسماری سے مستثنیٰ کئے جائیں۔ بقیہ قلعے حوالے کر دیئے جائیں گے۔" اس کے ساتھ ہی اس نے گرد کوہ اور قہستان کے محتشم کو حکم دیا کہ وہ منگولوں کا مطیع فرمان ہو جائے اور ان کے احکام پر عمل کرے۔

ملاحدہ کی یہ تمام سفارتیں ناکام واپس گئیں۔ ہولا کو نے ان کی کسی درخواست کو منظور نہ کیا اور پیش قدمی جاری رکھی۔ لار اور وماند پہونچ کر گرد کوہ کے مقدم کو حاضر خدمت کرنے کی غرض سے اس نے شمس الدین گھلکی کو گرد کوہ بھیج دیا۔ خود قسران کا رخ کیا۔ راستے میں شاہ وز پڑتا تھا۔ اس کا محاصرہ کر لیا گیا اور دونوں میں یہ قلعہ فتح ہو گیا۔

اس اثناء میں اظہار اطاعت کی غرض سے خود شاہ نے ۱۷ رمضان ۶۵۳ھ کو ہولا کو کی خدمت میں ایک اور سفارت بھیجی۔ اس میں اس کا ہفت سالہ بیٹا اور تین سوا افراد شامل تھے۔ یہ سفارت جب ہولا کو کے پاس پہونچی تو وہ عباس آباد ری میں خیمہ زن تھا۔ خورشاہ نے قلعوں کو مسمار کرنے کی مزید یقین دہانی کرائی۔ ہولا کو نے اس سفارت کو یہ کہہ کر لوٹا دیا کہ بچہ ابھی خورد سال ہے۔ اگر خورشاہ کی آمد میں تاخیر ہے تو وہ اپنے کسی بھائی کو ہمارے حضور میں بھیجے تاکہ شہنشاہ جو ایک عرصہ سے ہمارے پاس مقیم ہے واپس جاسکے۔

اس لئے خورشاہ نے اپنے بھائی شیران شاہ کو تین سو آدمیوں کے ہمراہ ۵ شوال کو ہولا کو کی خدمت میں بھیجا۔ یہ لوگ ۹ شوال کو اس پیغام کے ساتھ واپس کر دیئے گئے کہ ”ہم نے خورشاہ کو معاف کیا، وہ ہمارے خوف سے بے خوف اور ایمن رہے۔“

اس کے بعد ہولا کو نے اپنے سرداروں کو حکم دیا کہ ہر جانب سے اپنے اپنے لشکروں کے ساتھ خورشاہ کو گھیر لیں۔ جب یہ سردار اس کے قریب پہونچ گئے تو اس نے یہ پیغام بھیجا کہ ”جب ہم نے تمہاری اطاعت قبول کر لی اور قلعوں کو منہدم کرنے میں مشغول ہیں تو تم لوگ یہاں کیوں آئے ہو؟“ ان سرداروں نے جواب دیا کہ ”آپ سے ہماری دوستی ہو چکی ہے“ اس لئے ہم اپنے جانوروں کے چارے کی تلاش میں یہاں تک آ گئے ہیں۔“

ہولا کو بھی ۱۰ شوال ۶۵۳ھ کو بیش کلاہ سے براہ طالقان چل پڑا اور ملاحدہ کے قلعوں کی تسخیر کی غرض سے اپنے سرداروں سے آملا۔ اگر اس رات بارش نہ ہو جاتی تو خورشاہ گرفتار ہو چکا ہوتا۔

۱۸ شوال کو میمون وز کے سامنے شمالی سمت میں ہولا کو کے خیمے نصب کر دیئے گئے۔ دوسرے روز اس قلعہ کو اس کے فوجیوں نے ہر سمت سے گھیر لیا۔ اس نے ہر طرف سے قلعہ میں داخل ہونے اور وہاں سے نکلنے کے راستوں کا معائنہ کیا۔ چونکہ استحکام کی وجہ سے قلعہ کی تسخیر مشکل تھی، اس لئے اس نے اپنے امراء سے مشورہ کیا۔ بعض امراء نے موسم سرما کی تباہ کاری اور قلعہ کے ناقابل تسخیر ہونے کے باعث، محاصرہ اٹھالینے اور اگلے سال چڑھائی کرنے کی رائے دی لیکن اس کی اور اس کے بعض سرداروں کی رائے تھی کہ محاصرہ جاری رہنا چاہئے۔ چنانچہ اسی دوسری رائے پر عمل کیا گیا اور محاصرہ جاری رکھا گیا۔ بعد ازاں اس نے خورشاہ کو تہدید آمیز خط روانہ کیا۔ اس پر خورشاہ نے اپنے مشیروں سے مشورہ کیا اور چونکہ اس میں مقابلے کی طاقت نہ تھی اس لئے ہولا کو کی خدمت میں اپنے بھائی ایران شاہ اور بیٹے ترکیا کو خواجہ نصیر الدین طوسی، خواجہ اصفیل الدین زونلی اور اعیان

واشراف کی ایک جماعت کے ساتھ جمعہ ۲۷ شوال کو تحفہ تحائف کے ساتھ روانہ کیا۔ ان سب لوگوں کو منگولی سپاہ نے الگ الگ نیچے اتارا اور آنے کا سبب دریافت کیا۔

بعد ازاں یکم ذوالقعدہ ۶۵۳ھ کو خورشاہ اپنے امراء کے مشورہ سے خواجہ نصیر الدین طوسی، خواجہ اصیل الدین زوزنی، وزیر موید الدین، رئیس الدولہ و موفق الدولہ کے بیٹوں کے ساتھ قلعہ سے نکل کر ہولا کو کے پاس آگیا۔ اس نے اپنی دو سو سال کی حکومت اور سرداری کو خیر یاد کہا اور ہولا کو کی قدم بوسی کا شرف حاصل کیا۔ یوں ملاحدہ کی حکومت دو صد سالہ ختم ہو گئی۔ خواجہ نصیر الدین طوسی نے اس کی تاریخ ان اشعار سے نکالی ہے ۔

سال عرب بچوں شش صد و پنجاہ و چار شد

یکشنبہ اول مہ ذی القعدہ بامداد

خورشاہ بادشاہ اسماعیلیاں ز تخت

برخواست و پیش تخت ہلا کو باہستاد

ہولا کو نے جب خورشاہ کو دیکھا تو اسے کم سن اور ناتجربہ کار جان کر اس کی دل جوئی کی اور اس پر نوازش و عنایت کی۔

اب ملاحدہ کے قلعوں کے انہدام کی غرض سے صدر الدین کو ہولا کو نے روانہ کیا۔ ان قلعوں کی تعداد سو کے لگ بھگ تھی۔ یہ قلعے قہستان، رودباد اور قومش کے علاقوں میں واقع اور سامان جنگ و اسباب معاش سے مالا مال تھے اور دو سو سال سے ملاحدہ کے قبضے میں تھے۔ چنانچہ صدر الدین نے قلعوں کو مسمار کرادیا، ساز و سامان ضبط کر لیا اور ان کے کو توالوں کو نکال باہر کیا۔ صرف دو قلعے گرد کوہ اور لمسر باقی رکھے گئے کہ ان میں خورشاہ کے اہل و عیال و خاندان کے افراد قیام پذیر تھے۔ ان قلعوں کے مکین یا تو دباء کا شکار ہو گئے یا قتل کئے گئے یا وہاں سے بھاگ گئے۔ گرد کوہ میں اسماعیلیوں نے کافی مزاحمت کی اور ۶۶۳ھ میں ہولا کو کی ہلاکت کے بعد اباقا آن کے عہد میں اس پر منگولوں کا قبضہ ہوا۔

الغرض خورشاہ اپنے تمام متعلقین کے ساتھ قلعہ میمون دز سے نکل آیا۔ اس کے ساتھ اس کے موروثی خزانے، دہنیے اور ساز و سامان تھے جو ہر چند کہ اپنی صدیوں کی شہرت سے کم تر تھے مگر پھر بھی بکثرت تھے۔ اس نے یہ سب ہولا کو کی نذر کئے۔ اس کامیابی کے بعد ہولا کو الموت آیا۔ رکن الدین کی معرفت قلعہ کے محافظین کو ہتھیار ڈالنے کا پیغام دیا، مگر وہ نہ مانے اور کئی دن تک مدافعت کرتے رہے۔ آخر روز شنبہ ۲۶ ذوالقعدہ ۶۵۳ھ کو ان لوگوں نے ہتھیار ڈال دیئے اور قلعہ دشمن کے حوالے کر دیا۔ منگول سپاہ نے قلعہ کے دروازے

اکھاڑ پھینکے اور اہل قلعہ کو وہاں سے مال و اسباب کے ساتھ نکل جانے کے لئے تین دن کی مہلت دی۔ چوتھے دن منگولوں نے قلعہ میں گھس کر قتل و غارت کا بازار گرم کر دیا۔ ہولا کو قلعہ میں گیا، اس کی بلندی اور استحکام دیکھ کر حیران رہ گیا۔

اس کے بعد ہولا کو نے یہاں سے کوچ کا حکم دیا۔ لہسہ کے نواح میں چند یوم قیام کے بعد طار بوتا کو قلعہ کے محاصرے کے لئے چھوڑ کر ۶ ذوالحجہ ۶۵۳ھ کو وہاں سے مراجعت کی۔ اثناء سفر میں خواجہ نصیر الدین طوسی، اور رئیس الدولہ و موفق الدولہ کے فرزندوں کو جو بڑے حاذق طبیب تھے اور ہمدان کے رہنے والے تھے، انعام و اکرام سے سرفراز کیا اور حکم ہوا کہ اپنے اہل و عیال کے ساتھ شاہی رکاب میں رہیں، یہ لوگ اور ان کی اولاد اب تک نہایت اعزاز و احترام کے ساتھ عنایات خسروی کے سزاوار ہیں۔ (یعنی ملاحدہ کی بربادی اور الموت کی تباہی سے لیکر مولف کتاب رشید الدین فضل اللہ کے زمانہ تک کہ اولجایتو سلطان کا عہد ہے، ارباب اقتدار و اصحاب جاہ و حشم ہیں)

روز پنج شنبہ دہم محرم ۶۵۵ھ کو ہولا کو نے خورشاہ کو خلعت فاخرہ عطاء کی اور دیگر عنایات کا مستوجب قرار دیا۔ اس کی عزت افزائی کی خاطر ایک منگولی لڑکی سے اس کا نکاح کر دیا۔ (ایسا جاسوسی کی نیت سے تو نہیں کیا گیا تھا؟) اور اس کو اپنے اہل خاندان کے ساتھ قزدین میں رہائش پذیر ہونے کا حکم دیا۔ ہولا کو نے اس بناء پر کہ خورشاہ کو امان دی تھی اور نیز اس مصلحت سے کہ اس کی مساعی سے شام میں ملاحدہ کے قلعے مسخر ہو جائیں گے، ورنہ اس کی فتح میں سالہا سال لگ جائیں گے، اس کی آسائش کا بڑا خیال رکھا اور اسے نہایت اعزاز و اکرام کے ساتھ رکھا۔ پھر منکوقا آن کی خدمت میں روانہ کر دیا۔ اس کے بعد روایات میں سخت اختلاف ہے، مگر جو بات کہ تحقیق سے ثابت ہے، وہ یہ ہے کہ خورشاہ کا سفر قراقرم جاری ہی تھا کہ منکوقا آن کا ہولا کو کے پاس فرمان پہونچا کہ خورشاہ کو ہمارے دربار میں کیوں بھیجا جا رہا ہے اور سواری اور آدمیوں کو بے فائدہ کیوں تھکایا جا رہا ہے؟ اس لئے اس کے حکم کے بموجب اثنائے سفر میں خورشاہ کا کام تمام کر دیا گیا۔ اور خورشاہ کے متعلقین کیا مرد، کیا عورت حتیٰ کہ شیر خوار بچوں تک کو جو گہواروں میں تھے، ابھر و قزدین کے درمیان قتل کر دیا گیا (و متعلقان اور از زن و مرد تا کودک و رگوارہ تمامت را در میان ابھر و قزدین قتل آوردند) یوں خورشاہ اور اس کے خاندان کا نام و نشان مٹ گیا (چنانکہ از ایشان اثرے نماند)

ان حدود (خراسان و ایران) میں اسماعیلیوں نے ۱۷۷۱ (ایک سو ستر) سال ۳۷۷ھ سے

۶۵۳ھ تک حکومت کی۔ ۷۷۷ھ کا عدد بحساب جمل لفظ ”الموت“ سے برآمد ہوتا ہے۔۔۔ ۵۔۔۔
یہ حکومت یکم ذوالقعدہ ۶۵۳ھ کو منگولوں کے ہاتھوں ختم ہو گئی۔ ان کے حکمرانوں۔۔۔ ۶۔۔۔
کے نام یہ ہیں :

- ۱۔ حسن بن علی بن محمد صباح الحمیدی داعی
- ۲۔ کیا بزرگ امید داعی
- ۳۔ محمد بن بزرگ امید
- ۴۔ حسن بن محمد بن بزرگ امید
- ۵۔ جلال الدین حسن بن محمد
- ۶۔ علاء الدین محمد بن حسن بن محمد
- ۷۔ رکن الدین خورشاہ بن علاء الدین محمد

حواشی

۱۔ ابو الفضل رشید الدین فضل اللہ بن ابو الخیر ہمدان کا رہنے والا تھا۔ اس کا باپ مذہباً ”یہودی اور پٹھے کے لحاظ سے عطار تھا۔ رشید الدین نے اسلام قبول کیا اور اپنے عہد کے علماء و فضلاء سے علوم متداولہ کی تحصیل کی۔ فن طب سے اسے خاندانی شغف تھا چنانچہ اس میں بڑی مہارت پیدا کی اور منگول حکمران غازان خاں کے ہاں بحیثیت طبیب ملازم ہوا۔ اپنی اعلیٰ علمی و انتظامی صلاحیتوں کے باعث ترقی کر کے وزیر ہوا اور بے شرکت غیرے حکومت کا مہتمم و منصرم ہو گیا۔ غازان اور خربندہ کے زمانے میں اسے بڑا اثر و رسوخ حاصل ہوا اس کے ساتھ اس کے دشمنوں کی تعداد میں بھی اضافہ ہوا۔ آخر میں سلطان اولجایتو محمد خدا بندہ (خربندہ) کے انتقال کے بعد خواجہ کے دشمنوں کو موقع ہاتھ آ گیا۔ انہوں نے نئے سلطان ابو سعید کو یہ باور کرا دیا کہ خواجہ نے اس کے باپ کو زہر دے کر مار ڈالا ہے یا یہ کہ اس کا غلط علاج کیا جس سے اس کی موت واقع ہو گئی۔ اس جرم میں خواجہ رشید الدین اور اس کا بیٹا عز الدین ۱۷ جمادی الاولیٰ ۷۸۸ھ کو قتل کر دیئے گئے اور ان کی لاشیں تیرز بھیج دی گئیں۔ اس وقت اس کی عمر ستر سال سے زیادہ تھی۔ خواجہ نہایت ذی علم، سخی، معارف پرور اور مسلمانوں کا مربی و خیر خواہ تھا۔ اس نے طب، تاریخ اور تفسیر میں متعدد تصانیف یادگار چھوڑی ہیں۔ قرآن کی تفسیر نہایت مبسوط ہے اور تاریخ جامع التاریخ یا تاریخ غازان

خانی اپنے عہد کی نہایت مستند تاریخ ہے۔ (عباس العزادی العراقی، العراق بین احتلالین، جلد اول، صفحہ ۳۵۷-۳۵۸، مطبوعہ بغداد ۱۹۳۵ء)

۲۔ العراق بین احتلالین، جلد اول، صفحہ ۱۳۵ و بعد

۳۔ میں نے ترجمہ میں کہیں ”تاتاری“ اور کہیں ”منگولی“ افواج کے الفاظ استعمال کئے ہیں۔ اس عہد کے معاصر مورخین نے ان دونوں الفاظ کو مرادف و ہم معنی سمجھا ہے اور چنگیز خانی افواج کے لئے دونوں ہی الفاظ (تاتاری و منگولی) استعمال کئے ہیں بلکہ بعض نے تو ”ترکوں“ اور ان دونوں میں کوئی تفریق نہیں کی ہے۔ (مزید تفصیل کی غرض سے العزادی کی ضخیم تاریخ العراق بین احتلالین کا مطالعہ مفید ہوگا۔)

۴۔ من : ہندی میں چالیس سیر کا ایک پیمانہ، فارسی میں دور طل یا ایک سیر کا پیمانہ اور یہاں یہی مراد ہے۔ (غیاث اللغات)

۵۔ یہاں رشید الدین سے سو ہوا ہے۔ اسماعیلیوں کی حکومت کا آغاز ایک روایت کی رو سے ۴۷۳ھ اور دوسری روایت کے مطابق ۴۷۷ھ سے ہوا تھا۔ مگر قطعہ ”آلہ اموت“ ۶ رجب ۴۸۳ھ کو ان کے قبضے میں آیا تھا۔ اس کا ذکر جوینی نے بالتصریح کیا ہے۔ ملاحظہ ہو۔ تاریخ جہاں گشائی، جلد سوم، صفحہ ۱۹۳ مطبوعہ بریل لائبریری ۱۹۳۷ء۔ مادہ تاریخ ہے آ + ل + ہ + ا + م + د + ت = ۱ + ۳۰ + ۵ + ۱ + ۳۰ + ۶ + ۲۰۰ (یعنی ”آلہ اموت“ = ۴۸۳ھ) صحیح لفظ ”آلہ اموت“ یعنی ”آشیانہ عقاب“ یا ”تربیت گاہ عقاب“ ہے۔ اسماعیلیوں کی حکومت کا آغاز ۴۷۳ھ سے ہوا۔ مولف جامع التواریخ کا بیان کہ ان کی حکومت کی ابتداء ۴۷۷ھ سے ہوئی، مفرد بیان ہے، دیکھئے تاریخ العراق بین احتلالین، جلد اول، صفحہ ۱۵۲ و ۱۵۳)

۶۔ رشید الدین کا یہ بیان کہ اسماعیلیوں کے حکمرانوں کی تعداد سات تھی، درست نہیں ہے ان کے حکام کی تعداد آٹھ ہے۔ تفصیل درج ذیل ہے۔

۱۔ حسن بن علی بن محمد الصباح (از ۴۷۳ھ تا ۵۱۸ھ)

۲۔ کیا بزرگ امید (از ۵۱۸ھ تا ۵۳۳ھ)

۳۔ محمد بن کیا بزرگ امید (از ۵۳۳ھ تا ۵۵۵ھ)

۴۔ حسن بن محمد (از ۵۵۵ھ تا ۵۶۱ھ)

۵۔ محمد بن حسن (از ۵۶۱ھ تا ۶۰۷ھ)

۶۔ جلال الدین حسن بن محمد (از ۶۰۷ھ تا ۶۱۸ھ)

۷۔ علاء الدین محمد بن جلال الدین حسن (از ۶۱۸ھ تا ۶۵۳ھ)

۸۔ رکن الدین خورشاہ بن علاء الدین محمد (از ۶۵۳ھ تا ۶۵۴ھ)
جامع التواریخ میں چھٹیں حکمراں جلال الدین حسن کا نام مذکور نہیں ہے۔ غالباً "اس کی وجہ یہ ہے کہ جلال الدین حسن نے اسماعیلی عقائد سے توبہ کر لی تھی اور اسلام قبول کر لیا تھا" اس لئے رشید الدین نے اسے ملاحظہ میں شمار کرنا مناسب نہیں سمجھا ہو گا۔ (دیکھئے جہاں کشائی جلد سوم بر موقع اور تاریخ العراق بین احتلالین جلد اول صفحہ ۱۵۲ و ۱۵۳)
۹۔ جامع التواریخ المجلد الثانی (دوسری جلد) کے صفحہ ۲۰ تا صفحہ ۳۸ کے فارسی متن کا ترجمہ اس ایڈیشن سے کیا گیا ہے جسے ۱۹۵۷ء میں باکو آذربائیجان کی نشر فرہنگستان علوم جمہوری شوروی سویتی نے شائع کیا ہے۔

”جنگ بغداد کی کیفیت“

تحریر کردہ

(مرحوم افضل العالم استاد البشیر نصیر الحق والدین محمد بن محمد طوسی رحمہ اللہ)

جس زمانے میں بادشاہ جہاں، اصل امن و امان ہولا کو ۲ نے ملاحدہ ۳ کے استیصال کی نیت سے ان کے علاقے میں داخل ہونے کا ارادہ کیا، خلیفہ (بغداد) کے پاس اپنی بھیجا کہ تمہارا کہنا یہ ہے کہ تم ہمارے مطیع فرمان ہو، اس لئے اس اطاعت و ماتحتی کی علامت یہ ہے کہ جب ہم سرکش ملاحدہ پر فوج کشی کریں، تو اپنا لشکر بھیج کر ہمیں کمک پہنچاؤ۔ خلیفہ (المستعصم باللہ) نے اپنے وزیروں اور نائبوں سے مشورہ کیا کہ قرین مصلحت یہ ہوگا کہ تھوڑے سے سپاہی بھیج دیئے جائیں۔ اس پر امراء اور سرداران لشکر نے کہا کہ ہولا کو یہ چاہتا ہے کہ اس بہانے سے بغداد اور خلیفہ کا ملک سپاہ سے خالی ہو جائے تاکہ جب اس کا جی چاہے کسی مزاحمت کے بغیر اس ملک پر قبضہ کر لے اس مشورہ کی وجہ سے خلیفہ نے لشکر کی روانگی ملتوی کر دی۔

جب بادشاہ (ہولا کو) ملاحدہ (کے ملک) کی تسخیر سے فارغ ہو کر ہمدان روانہ ہوا تو اس نے خلیفہ سے سخت باز پرس کی کہ تم نے فوج کیوں نہ بھیجی۔ خلیفہ اس سے سخت خائف ہوا اور اپنے وزیر ۵ سے اس سلسلہ میں مشورہ کیا۔ وزیر نے یہ صلاح دی کہ زر نقد، جواہرات، مرصعات، زر کار پارچہ جات، نفیس ملبوسات، عمدہ سواریاں، اسبان بلند، سادہ روغلام، خوبو باندیاں، خچر ۶ اور اونٹ پر مشتمل کثیر ساز و سامان ترتیب دے کر ہولا کو کی خدمت میں بطور نذر پیش کر کے، لشکر نہ بھیجنے کی معذرت کرنی چاہئے۔ یہ مشورہ خلیفہ کو پسند آیا اور اس نے تحریر تیار کرنے اور ان اشیاء کی ترتیب دہی کا حکم صادر کیا۔ اس نے اپنے

خاص امراء میں سے دو تین آدمیوں کو نامزد کیا کہ ہولا کو کی خدمت میں حاضر ہو کر یہ تحائف پیش کر کے عذر خواہی کریں۔

دوات دار کو چک ۷۷ (صغیر) اور دوسرے اکابر دربار نے اب یہ کہا کہ وزیر نے یہ رائے اس لئے دی ہے کہ ہولا کو سے اپنے معاملات درست کرے اور ہمیں لشکریوں اور اکابر کو ترکوں ۸۷ (منگولوں) کے حوالے کر دے تاکہ وہ ہم سب کو جان سے مار ڈالیں۔ اس لئے ہم خود اس پر نظر رکھیں گے کہ جب مال و اسباب لے کر یہ لوگ شہر (بغداد) سے باہر جائیں، تو قاصدوں کو پکڑ لیں اور اموال و تحائف کو ہولا کو کی خدمت میں اپنے آدمیوں کے ذریعہ روانہ کریں، یوں ہم اپنا کام بچالیں اور اپنے مخالف (وزیر) کے مالی امراء کو بلاء و عذاب میں مبتلا کر دیں۔ جب خلیفہ کو اس بات کا پتا چلا تو اس نے مال و اسباب کی ترسیل اور قاصدوں کی روانگی ملتوی کر دی اور اس کے بجائے نہایت معمولی تھوڑا سا تحفہ بھیج دیا۔ (جب یہ حقیر تحفہ منگولی دربار میں پہونچا تو) ہولا کو کو اس پر سخت غصہ آیا اور حکم صادر کیا کہ خلیفہ خود (ہماری خدمت میں) حاضر ہو۔ اور اگر خود نہ آ سکے تو تین آدمیوں۔ وزیر، دوات دار کو چک اور سلیمان شاہ ۹۷ میں سے کسی ایک کو بھیجے۔ خلیفہ نے اس میں سے کسی بات پر عمل نہ کیا اور معذرت کر لی۔ اس سے بادشاہ (ہولا کو) کا غصہ اور بڑھ گیا اور اس نے بغداد کی جانب پیش قدمی و لشکر کشی کا فیصلہ کر لیا۔ اس دوران کئی بار سفراء آئے گئے (چند کرت درنگی پیامد و برفت ۱۰۷) اور ایک بار منی الدین ۱۱۷ کے صاحب زادہ ابن الجوزی کو قاصد بنا کر ہولا کو کی خدمت میں بھیجا گیا۔ لیکن ان باتوں سے کوئی فائدہ نہ ہوا۔

بادشاہ (ہولا کو) نے ہمدان کے علاقے سے شوال ۶۵۵ھ میں پیش قدمی شروع کی۔ فوج کے میمنہ پر سوغو نجاق نویان ۱۲۷ (نویں) (دس ہزار سپاہ کا کمان دار) اور بایجو نویان (نویں) ۱۳۳ شہر زور اور دقوق کے کوہستانی راستہ سے ارمل جانے والی شاہراہ پر مقدمتہ الجیش کے بطور روانہ ہوئے اور میسرہ پر کھتبہ قانویاں ۱۳۷ (نویں) اور انکیا نویان ۱۵۷ (نویں) کریت اور بیات کے راستہ سے آگے روانہ ہوئے۔ قلب فوج میں خور بادشاہ (ہولا کو) موجود تھا۔ اس نے کرمان شاہان و حلوان کی راہ سے کوچ کیا۔ بغداد سے دوات دار کو چک (صغیر) فوج کے ساتھ آگے بڑھا اور یعقوبہ ۱۶۷ و باجسوی ۱۷۷ کے درمیان نہریالی ۱۸۷ کے کنارہ پڑاؤ کیا۔

بادشاہ (ہولا کو) نے بایجو کو حکم دیا تھا کہ دریائے دجلہ سے پار اتر کر مغربی سمت سے بغداد میں داخل ہو۔ بادشاہ نے حلوان پہونچ کر ساز و سامان وہیں چھوڑ دیا۔ (بہنہ آنجا رہا کرو) اور وہاں سے سواروں کے ساتھ جریدہ روانہ ہوا۔ اس اثناء میں منگولوں کے یزک

(ہراول) نے خلیفہ کے ایک امیر) ایک حلبی کو گرفتار کر کے (ہولا کو کے) سامنے پیش کیا۔ اس نے سچ بات بتانے کا اقرار کیا اس لئے اسے امان دے کر ہراول دستے میں شامل کر لیا گیا (وہ منگولوں کی فوج کا رہنما بن گیا اور لشکر کے آگے آگے رہ نہائی کرتا ہوا چلا۔ ۱۹۷۰) خوارزم شاہیوں کی نسل کا ایک شاہ زادہ (جوق سلطان) بھی منگولوں کے یزک (ہراول دستہ) میں موجود تھا۔ اس نے خلیفہ کے لشکریوں کو خط لکھا کہ ہم اور تم ایک ہی جنس سے ہیں، میں نے منگولوں کی اطاعت قبول کر کے ان کی ماتحتی اختیار کر لی ہے یہ لوگ میرے ساتھ اچھا سلوک کرتے ہیں۔ تم لوگ بھی اپنی جان پر رحم کھاؤ، ان کے مطیع ہو جاؤ تاکہ (ان کے مظالم سے) نجات پا جاؤ۔“ اس نے یہ خط قرا منقور ۲۰ (نامی بغدادی امیر) کے نام لکھا تھا۔ وہاں سے اس کا جواب آیا کہ ”ہولا کو کیا مال ہے (ہولا کو راجہ محل باشد) کہ بنو عباس کے ساتھ جنگ کی نیت سے پیش قدمی کرے کیونکہ اس دولت (حکومت و خلافت) نے اس جیسے بہترے دیکھے ہیں۔ اگر وہ صلح کا خواہاں ہوتا تو یہاں تک دھاوے مارتا نہ آتا اور خلیفہ کی مملکت کو تیس تیس نہ کرتا۔ اب بھی اگر وہ ہمدان لوٹ جائے اور عذر خرابی کہتے تو میں دوات دار کو چک (صغیر) سے سفارش کر سکتا ہوں کہ وہ خلیفہ کو صلح پر راضی کر دے۔“ جب یہ خط بادشاہ ہولا کو کے پاس پہونچا تو وہ ہنسا اور کہا کہ ”اللہ ہی کا حکم ہے اور جو اس کی مرضی ہوگی وہی ہوگا۔“

جب سوغو نجا ق اور بابجو نے دریائے دجلہ پار کر لیا تو اہل بغداد کو ان کا پتہ چلا۔ انہوں نے یہ سمجھا کہ یہ لشکر ہلا کو بادشاہ کا ہے جو اصل راستے سے ہٹ کر اس طرف مڑ گیا ہے۔ چنانچہ دوات دار نے یعقوبہ سے لشکر کا پڑاؤ اٹھالیا دجلہ پار کر کے بغداد آیا اور وہاں سے دجلہ کو مغربی سمت میں کاٹ کر انبار پہونچ گیا۔ جہاں اس کا مقابلہ سوغو نجا ق سے ہوا جو منگولوں کی فوج کا مقدمہ تھا۔ دوات دار نے سوغو نجا ق کے لشکر کو شکست دیکر بھاگنے پر مجبور کر دیا۔ جب یہ بھگوڑے منگول بابجونوین کی فوج کے قریب پہونچے تو اس نے پلٹ کر دوات دار پر حملہ کیا اسے شکست دیدی اور بہت بڑی تعداد میں لوگوں کو جان سے مار ڈالا۔ یہ شکست خوردہ سپاہ بغداد لوٹ آئی۔ (اسی دوران) بادشاہ ہولا کو نهر دیالی کے قریب پہنچ چکا تھا۔ وہاں بغدادیوں نے کوئی کشتی نہ چھوڑی تھی سو اس نے پانی میں گھوڑے ڈال دیئے اور بغداد کے دروازے پر آکر رکا۔ یہاں سے اس نے بو قاتیمور کو بغداد کی مغربی سمت کی جانب روانہ کیا۔ بادشاہ نے منتصف (۱۵) محرم ۶۵۶ھ کو بغداد کے دروازے پر پڑاؤ کیا۔ اس نے حکم دیا کہ بغداد کے گرد اگر دیوار تعمیر کریں جسے ان کی اصطلاح میں چہر کہتے ہیں۔ ۲۱ ایک رات

دن میں اس جانب (جانب شرقی) سے بادشاہ (ہولا کو) کے لشکر نے اور بوقا تیمور، سوغو نجا ق دیابجو نوین نے مغربی جانب سے ایک بلند دیوار تعمیر کر دی اور شرکی جانب سے اندرونی دیوار میں ایک بڑی خندق بنا کر انہوں نے اس میں منجیق (قلعہ شکن سنگی آلات و اتواپ) نصب کیں اور جنگ کا ڈول ڈالا۔

خلیفہ نے صاحب دیوان (فخر الدین ۲۲۰ ابو طالب احمد بن دامغانی) اور ابن ۲۳ درنوس (نجم الدین الحامص عبدالغنی) کو تھوڑا سا تحفہ دے کر ہولا کو کے پاس روانہ کیا کیونکہ اسے اس کے امراء نے یہ پٹی پڑھائی تھی کہ اگر بڑا تحفہ بھیجا گیا تو منگول کہیں گے کہ یہ لوگ نہایت خوف زدہ ہیں اس لئے تھوڑے سے تحفہ پر ہی اکتفا کرنا چاہئے۔ (جب یہ سفارت پہنچی تو) بادشاہ نے فرمایا کہ دوات دار (صغیر) اور سلیمان شاہ کیوں نہ آئے؟ خلیفہ نے جواب بھیجا کہ بادشاہ نے فرمایا تھا کہ وریر دوات دار یا سلیمان شاہ میں سے کوئی ایک باہر آکر اس کی خدمت میں باریاب ہو، سو میں نے اپنا وعدہ پورا کر دیا اور وزیر کو ۲۴ جوان میں سب سے بڑا تھا بادشاہ کے ہاں بھیج دیا اب بادشاہ کو بھی چاہئے کہ اپنی بات پر قائم رہے اور ان دونوں (دوات دار اور سلیمان شاہ) کو طلب نہ کرے۔ بادشاہ نے اس کے جواب میں فرمایا کہ یہ بات تو میں نے اس وقت کہی تھی جب میں ہمدان میں تھا اب میں بغداد کے دروازے پر مقیم ہوں اور یہ سارے واقعات گزر چکے ہیں میں صرف ایک پر کیسے قناعت کروں، ان غیوں کو روانہ کرنا ضروری ہے۔

مختصر یہ کہ جب لڑائی کا سلسلہ شروع ہو گیا تو بادشاہ (ہولا کو) خود شر کی مشرقی سمت میں برج نجم ۲۵ کے مقابل پڑاؤ ڈالے ہوئے تھا، کیت بوقا کا لشکر اس جگہ قوس (تیر کمان) سے جنگ کرتا تھا (ولشکر کیت بوقا آنجا بقوس جنگ می کروند) بلغای فستائی شہر کے دائیں جانب تھے، بوقا تیمور نے مغربی سمت میں اس جگہ سے جہاں باغ بقل ہے اور سوغو نجا ق دیابجو نوین نے اس جانب سے جہاں بیمارستان عضدی ۲۶ ہے جنگ کا آغاز کیا۔ ۲۲ محرم ۶۵۶ھ سے چھ رات دن سخت لڑائی ہوئی (اس موقع پر بادشاہ ہولا کو) کے حکم سے یہ فرمان لکھ کر کہ ”سادات“ دانشمندیوں اور نصاریٰ کے علماء و عوام، مشائخ اور ان لوگوں کو جو ہمارے ساتھ جنگ نہ کریں ہماری جانب سے امان دی جاتی ہے۔“ تیروں میں لپیٹ کر شہر میں چھ سمتوں سے پھکوا یا گیا۔ مختصر یہ کہ ان لوگوں سے رات دن گھمسان کی لڑائی ہوئی۔ یہاں تک کہ ۲۸ محرم کو پو پھٹتے ہی (منگولوں کا) لشکر (شہر پناہ کی) دیوار تک جا پہنچا۔ سب سے پہلے منگولوں نے برج نجم پر ہلہ بولا اور اس جانب سے شہر پناہ پر چڑھ گئے انہوں نے مدافعین کو پیچھے دھکیلتے ہوئے نماز پیشین

(نماز ظہر) تک اس فسیل کو بغدادیوں سے چھین لیا (یہاں یہ بات قابل ذکر ہے کہ) محاصرہ کے دوران بغداد کی مشرقی و مغربی (سمتوں میں) دیوار تعمیر کرتے وقت بادشاہ (ہولا کو) نے حکم دیا تھا کہ بغداد کے نشیبی و بالائی حصوں کی کشتیوں کو پکڑ کر تمام پلوں کو بند کر دیا جائے اور منجیق و نفط (آتش زنی) کے آلات سے مسلح دیدبان ان پر مقرر کر دیئے جائیں۔ جب لڑائی کا زور بڑھا تھا تو دوات دار نے یہ چاہا تھا کہ کشتی میں بیٹھ کر نشیبی جانب بھاگ جائے منگولوں کو اس بات کا پتہ چل گیا تھا (اسی سن بمغولان رسیدہ بود) انہوں نے منجیق اور تیر چلائے تھے جس سے دوات دار بھاگ کر واپس بغداد چلا گیا تھا۔ منگولوں نے اس کی تین کشتیاں چھین لی تھیں، ان میں سوار آدمیوں کو مار ڈالا تھا اور ان کے ہتھیار (ہولا کو) کی خدمت میں پیش کئے تھے۔ (اس دار و گیر میں) علویوں کا نقیب بھی مارا گیا تھا۔ جب (منگولوں نے) فسیل پر قبضہ کر لیا تو بادشاہ (ہولا کو) نے حکم دیا کہ اہل شہر اس کو مسمار کریں۔ (اس کے بعد) قاصدوں کی آمد و رفت شروع ہوئی بادشاہ نے حکم دیا کہ دوات دار اور سلیمان شاہ شہر سے باہر آئیں، خلیفہ چاہے تو باہر آئے اور اگر نہ چاہے تو نہ آئے۔ خلیفہ نے اپنے منجیلے ۲۷۰ بیٹے کو دوات دار اور سلیمان شاہ کے ہمراہ باہر (ہولا کو کی خدمت میں) بھیجا۔ (ہولا کو کے حکم سے) دوات دار واپس بغداد گیا اور (ہولا کو نے) سلیمان شاہ سے کہا کہ (بغداد کے) بہت سارے سپاہی ہمارے ساتھ آئے ہیں تم شہر میں واپس جا کر اپنے آدمیوں کو باہر لاؤ (جب یہ سب شہر سے نکل کر ہولا کو کے معسکو میں آگئے تو) دوسرے دن ان کا کام تمام کر دیا گیا (اس دوران) شہر کے باشندوں نے شرف الدین مرانعی^{۲۸} اور شہاب الدین زنگانی ۲۹ کو ہولا کو کی خدمت میں بھیج کر امان چاہی۔ اس کے بعد جب خلیفہ نے یہ دیکھا کہ بات بگڑ گئی اور کچھ بھی باقی نہ رہا تو (ہولا کو سے) شہر سے باہر آنے کی اجازت مانگی۔ وہ ۴ صفر ۶۵۶ھ کو اپنے بیٹے اور خواص ائمہ و سادات و مشائخ کے ہمراہ شہر سے باہر آیا اور بادشاہ (ہولا کو) سے ملاقات کی۔ اسے منگولوں نے کلوازی ۳۰ کے دروازے (کے قریب) ٹہرایا۔ اس کے بعد (ہولا کو) کے حکم سے شہر کو لوٹا گیا۔ بادشاہ (ہولا کو) خلیفہ کے مطالعہ خانہ میں گیا ہر سمت گھوم پھر کر اس کا معائنہ کیا پھر (اس کے حکم سے) خلیفہ کو حاضر کیا گیا خلیفہ نے نذرانے پیش کئے جو کچھ لایا گیا بادشاہ نے اسی وقت اپنے خواص، امراء، لشکریوں اور حاضرین میں تقسیم کر دیا۔ اور سونے سے بھرا ہوا ایک طباق خلیفہ کے سامنے رکھا کہ اسے کھاؤ۔ خلیفہ نے کہا اسے کیسے کھایا جاسکتا ہے اس پر ہولا کو بولا کہ پھر تو نے اسے کیوں حفاظت سے رکھ چھوڑا تھا۔ اسے لشکریوں کو کیوں نہ دیدیا اور جو یہ لوہے کے دروازے ہیں ان کے پرکان کیوں نہ بنوائے

اور دریائے جیحون کے کنارے آکر (میرا راستہ کیوں نہ روکا) تاکہ میں اس کے پار نہ اتر سکتا؟" خلیفہ نے اس کے جواب میں کہا کہ خدا کی تقدیر (حکم) یہی تھی۔ ہولا کو نے کہا کہ جو کچھ تجھ پر گزرے گی وہ بھی تقدیر خدا (خدا کا حکم) ہی ہوگی۔ رات کے وقت (ہولا کو) یہاں سے واپس (اپنے معسکو میں بیرون شہر) چلا گیا اور خلیفہ کو حکم دیا کہ وہ عورتیں جو اس کے اور اس کے بیٹوں کے ساتھ وابستہ ہیں (پوستہ اند) انہیں (اس کے معسکو) میں لایا جائے۔ لوگ (منگول) خلیفہ کے محل سرا میں گھس گئے (وہاں) سات سو عورتیں اور تیرہ سو خدام تھے۔ (انہیں پکڑ لیا گیا) اور ان کے علاوہ دوسروں کو متفرق و منتشر کر دیا گیا جب منگول شہر کو ایک ہفتہ تک جی بھر کر لوٹ چکے تو (باقی ماندہ) شہریوں کو امان دے دی گئی۔ ۳۱-۳۲ صفر (۶۵۶ھ) کو بادشاہ (ہولا کو) نے شہر کے دروازے سے کوچ کیا اور خلیفہ کو بلوا بھیجا (منگول خلیفہ کو بغداد کے قریب ایک گاؤں ۳۲ میں ہولا کو کے پاس لائے) بعد ازاں اس کے منخلے بیٹے کو پانچ چھ خدام کے ساتھ وہاں لائے۔ اسی دن اسی (گاؤں) میں (خلیفہ کا) اس کے منخلے بیٹے کے ساتھ کام تمام کر دیا گیا۔ دوسرے دن اس کے بڑے بیٹے اور اس کے ساتھ کے لوگوں کا کلوازی کے دروازے پر خاتمہ کر دیا گیا۔ ۳۳ اور (حرم سرائے خلیفہ کی) عورتوں اور خادموں کو آپس میں بانٹ لیا گیا۔

بادشاہ (ہولا کو) نے اس جگہ سے دوسرے دن کوچ کیا اور وزیر، صاحب دیوان اور ابن درنوسی کو بغداد واپس روانہ کر دیا گیا۔ اس نے وزیر کو منصب وزارت پر، صاحب دیوان کو اس کے عہدہ صاحب دیوانی پر اور ابن درنوسی کو اوزان ۳۴ کی سربراہی پر اور استو ۳۵ بہادر کو شہر کی کوتوالی (شحنگی) پر مامور کیا۔ اس نے روانگی کے وقت یہ حکم دیا کہ بغداد کو (پھر سے) آباد کریں، کشتوں کی لاشوں اور مردہ چوپایوں کے ڈھانچوں کو اٹھا کر پھٹکوائیں اور بازاروں کو بسائیں۔ یہاں سے بادشاہ کامیاب و فتح مند ۳۶ سیاہ کوہ کے مقام پر آکر خیمہ زن ہوا (بادشاہ بمبار کی مظفر منصور بایاہ کوہ آمد) اور بوقا تیمور کو حلقہ دواسط کا گورنر نامزد کیا۔ حلقہ والے پہلے ہی ہولا کو کے مطیع ہو چکے تھے۔ ۳۷ جب بوقا تیمور وہاں پہنچا تو ان کی جانچ کی۔ پھر وہاں سے واسط ۳۸ آیا یہاں ایک ہفتہ تک قتل و غارت گری کرتا رہا۔ پھر وہ (واسط سے) لوٹ کر ششتر آیا۔ وہ اہل شہر کی اطاعت پذیری کے خیال سے شرف الدین ابن الجوزی کو اپنے ہمراہ لے گیا مگر ششتر کے باشندوں نے اطاعت قبول نہ کی اور منگولوں سے ان کا مقابلہ ہوا) اور (یہاں کے) فوجی اور ترکوں میں سے کچھ تو بھاگ گئے، کچھ مارے گئے اور جو زندہ بچے وہ منگولوں کے مطیع ہو گئے۔ ۳۹ کوفہ و بصرہ پر چڑھائی کی غرض سے کوئی لشکر نہ گیا کیونکہ بے لڑے بھڑے وہاں کے لوگ (منگولوں کے مطیع ہو گئے تھے۔ ۴۰ و ۴۱

”حواشی“

۱۔ اس ذیل کے عنوانات تلف مخطوطات میں مختلف ہیں، میں نے نسخہ کتابخانہ ملی پیرس و نسخہ ایڈیا آفس لندن کے عنوان کو سرنامہ قرار دیا ہے کہ وہ بایں عنوان ہے ”کیفیت واقعہ بغداد از نسخہ مرحوم افضل العالم استاد البشر نصیر الحق والدین محمد بن محمد الطوسی رحمہ اللہ“ مگر نسخہ ملکیتی آقائی محمد بن عبد الوہاب قزوینی میں اس ذیل کا عنوان یوں ہے ”کیفیت فتح بغداد و واقعہ مستعصم خلیفہ و قتل و نہب آنجا منقول از نسخہ مرحوم سعید مفتح الحکماء استاد البشر خواجہ نصیر الملک والدین محمد بن محمد الطوسی علیہ الرحمۃ“ یہ عنوان نہکھی بن مسعود بن محمد بن مسعود کی تاریخ میں جس کا قلمی نسخہ کتابخانہ ملی پیرس میں موجود ہے یوں ہے ”در ذکر توجہ ہلاکو خان دو قانع کہ بر خلیفہ مستعصم و اتباع ادو اہل بغداد واقع گشت منقول از ترجمہ جہاں کشای منقولہ از نسخہ ملک الحکماء خواجہ نصیر الدین محمد بن محمد الطوسی نور قبرہ“

۲۔ ہلاکو خان منگول حکمران تولوی خان کا چوتھا بیٹا تھا اور یہ تولوی خان چنگیز خان کا پسر چہارم تھا۔ ۶۱۵ھ میں پیدا ہوا۔ ۶۵۰ھ میں اس کے بھائی منگوقاآن نے اسے بلاد غربیہ یعنی ایران، عراق، شام، مصر، روم و آرمینیا کی حکومت عطا کی اور اس خطے کے غیر مفتوح علاقوں کی تسخیر کا کام اس کے سپرد کیا، اس نے مراغہ کو اپنا مستقر بنایا، ملاحدہ و اسماعیلیہ کے قلعوں کو فتح کر کے ۶۵۳ھ میں ان کے امام رکن الدین خورشاہ کو زیر کیا مگر امان دینے کے باوجود منگوقاآن کے حکم سے خورشاہ کو مع اہل خاندان قتل کر دیا گیا۔ ۶۵۶ھ میں یہی حال بغداد کا ہوا اور دارا سلام کی اینٹ سے اینٹ بجادی گئی۔ اس کے بعد ہلاکو خان کی سپاہ نے حلب و شام کے میدان مارے لیکن مصر میں پیش قدمی کے دوران مملوک سلطان قطز نے فلسطین میں عین جالوت کے مقام پر ۶۵۸ھ میں اس کے سپہ سالار کیت بوقا کو عبرت ناک شکست دے کر مار ڈالا، ہزاروں منگول مارے گئے اور شام کے علاقے ان کے تصرف سے نکل گئے۔ اس زمانے میں ہلاکو کی اپنے عمر زاد برکائی خان سے کہ رئیس دشت قبچاق تھا پر خاش ہوئی اور وہ داخلی تنازعات میں الجھ گیا۔ ہلاکو کی بیوی دو قوز خاتون قوم کرایت سے تعلق رکھتی تھی اور مذہباً ”عیسائی تھی“ اس کے اثر سے ہلاکو کے زمانے میں عیسائیوں کو بڑا عروج ہوا۔ تمام ممالک مفتوحہ میں نئے گر جا تعمیر کئے گئے اور چونکہ یہ خاتون ہلاکو کو اس کے باپ تولوی خان سے ملی تھی اس لئے اور بھی مقتدر تھی منگوقاآن نے ہلاکو کو اس سے ہر معاملہ میں مشورہ

لینے کی تاکید کی تھی، حکومت کے امور میں اس کا بڑا عمل دخل تھا، ہلاکو ۳۸ سال کی عمر میں مراغہ کے قریب ۶۳۳ھ میں ہلاک ہو گیا اور کوہ شاہو کے قریب دفن کیا گیا (مزید مطالعہ کے لئے جہاں کشای، جامع التواریخ اور و صاف وغیرہ کتب سے رجوع کریں۔

۳۔ ملاحظہ سے اسماعیلیہ مشرق یا حسن بن صباح کے پیرو مراد ہیں۔ مشرق میں ان کی حکومت ۴۷۷ھ میں کہ لفظ الموت کے اعداد بھی یہی ہیں، شروع ہوئی اور ۶۵۴ھ میں ہلاکو کے ہاتھوں ان کا ہمیشہ کے لئے خاتمہ ہو گیا۔ ان کے حکمرانوں کی تعداد سات ہے جو الموت کے مرکز سے دنیائے اسلام میں ۷۷۷ سال تک قتل، غارت گری و انتشار کے بانی مبنی تھے۔ ملاحظہ پر ہلاکو کے حملوں اور ان کی تباہی میں خواجہ نصیر الدین طوسی کا بھی ہاتھ ہے کہ وہ شروع شروع انہیں کے دربار سے وابستہ تھے اور بعد میں ہلاکو کی ناک کے بال بن گئے تھے۔ انہوں نے ملاحظہ کی تاراجی پر جو قطعہ تاریخ کہا تھا اسے جامع التواریخ سے نقل کرنا دلچسپی سے خالی نہ ہو گا فرماتے ہیں۔

سال عرب چوششہ و پن جاہ و چار شد
ہکشنبہ اول مہ ذی القعدہ بامداد
خور شاہ پادشاہ اسماعیلیں ز تخت
برخاست و پیش تخت ہلاکو باہستاد

(مزید مطالعہ کی غرض سے جہاں کشای جوینی جلد سوم، جامع التواریخ رشید الدین جلد سوم، تاریخ و صاف اور قدیم مآخذ سے رجوع کریں۔)

۴۔ خواجہ کے اس بیان کی تائید جامع التواریخ سے نہیں ہوتی کہ ہلاکو نے ملاحظہ پر حملے کے وقت خلیفہ سے مدد طلب کی تھی۔ البتہ ملاحظہ کی بربادی کے بعد ہمدان سے طویل مراسلت کا سلسلہ فریقین میں ضرور شروع ہوا اور اپنے خطوط میں ہلاکو نے وزیر، دو اتدار اور سلیمان شاہ کی حاضری کا اس غرض سے مطالبہ کیا تھا کہ وہ خلیفہ تک اس کی بات صحیح صحیح پہنچادیں اور خلیفہ اس کا مطیع ہو جائے، خواجہ کے بیانات سے یہ معلوم ہوتا ہے کہ اصل بحث ان تین امراء میں سے کسی ایک کے ہمدان بھیجنے سے متعلق تھی، حالانکہ اصل مسئلہ خلیفہ کی اطاعت، بغداد کی فسیلوں کا انہدام اور سپاہ کا علیحدہ کر دینا تھا۔ (مزید تفصیل کے لئے جامع التواریخ جلد سوم صفحات ۳۹۹ بعد کا مطالعہ مفید ہوگا۔ خواجہ کی اختصار پسندی نے بعض واقعات میں الجھاؤ پیدا کر دیا ہے۔)

۵۔ موید الدین ابوطالب محمد بن احمد عسکری ادب، کتابت و مراسلہ نگاری میں ممتاز تھا،

کتابوں کا شوقین تھا اور اس کا نجی کتب خانہ دس ہزار کتابوں پر مشتمل تھا، وہ علماء کی سرپرستی کے لئے بھی شہرت رکھتا تھا اور ابن ابی الحدید سے نہج البلاغۃ کی صحیفہ شرح اسی نے لکھوائی تھی۔ آخری عباسی خلیفہ المستعصم باللہ نے اپنے باپ کے وزیر نصیر الدین احمد کے انتقال کے بعد اسے وزارت کے منصب پر فائز کیا اور وہ انتزاع خلافت عباسیہ تک اس عہدہ پر بنا رہا۔ خلیفہ کی شہادت اور اس کے خاندان کی تباہی کے بعد بھی ابن العلقمی ۲ جمادی الآخرہ ۶۵۶ھ یعنی سقوط خلافت کے چار ماہ بعد اپنی موت تک منگولوں کی جانب سے بغداد کا وزیر رہا، اس کی موت کے بعد یہ منصب اس کے بیٹے شرف الدین ابو القاسم کو عطاء کیا گیا۔ بغداد پر ہلاکو کے قبضے کے بعد جب شہر میں آگ اور خون کا کھیل کھیلا جا رہا تھا، ابن العلقمی پر عباسی عہد کے مورخین غداری کا الزام لگاتے ہیں کہ وہ درپردہ ہلاکو سے ملا ہوا تھا اور خلیفہ کی باتوں سے اسے آگاہ کرتا رہتا تھا۔ اس نے بغداد کی سپاہ کو منتشر کرایا تھا۔ اپنے غلط مشوروں سے خلیفہ کو تاریکی میں رکھا اور بغداد پر ہلاکو کو آسانی سے قابض کرا دیا، اس کے بعد اس نے اہل بغداد کے قتل عام میں حصہ لیا اور خلیفہ کو بھی مروانے میں اس کا مشورہ شامل تھا۔ ابن خلدون نے تو یہاں تک لکھا ہے کہ خلیفہ کی لاش پر بھی ابن العلقمی کو ترس نہ آیا اور اس نے اسے اپنے پاؤں سے روند کر دشمنی کی آگ بجھائی۔ ابن الطقطقی نے الفخوری میں ابن العلقمی کے خلاف اس الزام کا ذکر کیا ہے، مگر اس کی صحت سے اس بناء پر انکار کیا ہے کہ اگر وہ غدار ہوتا تو ہلاکو جیسا شخص اس پر اعتماد کر کے اس کے درجات بلند نہ کرتا۔ ابن الطقطقی کی یہ دلیل عجیب ہے کہ جو بات الزام کے ثبوت میں پیش کی جا رہی ہے اسی سے وہ الزام کی تردید کرنی چاہتا ہے۔ یہ اعتماد جو ابن العلقمی پر ہلاکو کو تھا وہ اس کی وفا داری و خلافت کے خلاف سازش کا ثمرہ ہی تو تھا، منگولوں کے مورخ رشید الدین کو اس امر کا اقرار ہے کہ خواجہ طوسی نے ہلاکو کو خلیفہ کے قتل اور بنو عباس کی بربادی کا مشورہ دیا تھا۔ ابن الطقطقی نے بھی خواجہ کا نام لئے بغیر اس کا اعتراف کیا ہے، یہ بھی مسلم ہے کہ وزیر اور خواجہ میں گہری چھٹی تھی اور دوران محاصرہ ان کی طویل ملاقاتیں بھی ہوئی تھیں۔ بغداد کے امراء بھی شہر کی تباہی سے کم از کم دو سال پہلے یعنی ۶۵۳ھ میں بھی ابن العلقمی پر ہلاکو سے ساز باز اور منگولوں کے لئے جاسوسی کرنے کا الزام لگاتے تھے اور رشید الدین نے بھی اس کا جا بجا ذکر کیا ہے۔ خواجہ بھی دبی زبان سے اس کا اقرار کرتے ہیں، اسی لئے ابن العلقمی پر خلافت کی تباہی، بغداد کی بربادی اور مسلمانوں کے قتل عام کی سازش کا الزام درست معلوم ہوتا ہے۔ (ملاحظہ فرمائیے الفخوری ص ۱۰۲، ۲۳۹ جامع التواریخ ۲ : ۳۹)

۳۰، ۳۱ و بعد ابن خلدون بر موقع ووصاف و غیر ذلک)

۶۔ ذیل کے تینوں نسخوں میں ”استران“ بمعنی نخر ہے۔ مگر ذیل کے عربی ترجمہ یعنی ابن العبری کی مختصر الدول میں اس کا ترجمہ ”البغل والجمال“ ہے۔ ایسا معلوم ہوتا ہے کہ ابن العبری کے مطالعہ میں جو نسخہ ہو گا اس میں یہ لفظ بے نقطہ ہو گا یعنی ”اسراں“ اس لئے اس نے اس لفظ کو ”استران“ (یعنی الجمال والبغل یعنی اونٹ اور نخر سمجھا۔ میں نے بھی ترجمہ میں ابن العبری کی محتاط روش کی پیروی کی ہے۔

۷۔ امیر الحاج، مقدم الجیوش مجاہد الدین ابوالیاس من ایبک المستنصری معروف بہ دوات دار صغیرا کو چک ابتداء میں خلیفہ مستنصر باللہ عباسی کے خواص وابستگان میں تھا۔ مستنصر باللہ کے عہد خلافت میں ترقی کر کے اس کی خلافت کے اہم اشخاص اور ارکان دولت میں محسوب ہو۔ ۶۳۲ھ میں موصل کے حکمران بدر الدین لولو کی صاحبزادی اس کے حوالہ نکاح میں آئی، بغداد میں منگولوں کی چڑھائی کے دوران اس نے بڑی بہادری سے شہر کا دفاع کیا اور ہلاکو کی دست برد سے خلیفہ کو محفوظ رکھنے میں سردھڑکی بازی لگادی، ۵ صفر ۶۵۶ھ میں ہلاکو کے حکم سے شہید کر دیا گیا، اس کی یادگار ایک بیٹا جلال الدین نامی تھا جسے منگول اپنے ساتھ لے گئے اور انہیں کی نگرانی میں اس کی پرورش ہوئی مگر وہ ان وحشیوں کی قید سے بھاگنے کی گھات میں لگا رہا۔ آخر ۶۶۳ھ میں مشہد امام حسین کی زیارت کے بہانے اپنے متعلقین کے ساتھ بغداد سے نکلا اور بھاگ کر شام چلا گیا۔ جہاں ممالک مصر کی عمل داری تھی (دوات دار صغیر کے حالات کے لئے جامع التواریخ، طبقات ناصری، و صاف، الفخری، تاریخ ابوالفداء اور سبکی کی طبقات الشافعیہ کا مطالعہ مزید معلومات کے لئے مفید ہوگا۔)

۸۔ خواجہ طوسی نے یہاں ”ترکان“ کا لفظ استعمال کیا ہے۔ ترکوں سے مراد منگول ہیں کیونکہ شروع شروع لوگ منگولوں کو ترکوں ہی کا ایک گروہ سمجھتے تھے اور ان دو قوموں میں فرق انہیں معلوم نہ تھا ابن العبری کی مختصر الدل مطبوعہ بیروت ۱۸۹۰ء میں فارسی عبارت کا جو ترجمہ ہے اس سے بھی اس کی تائید ہوتی ہے۔

۹۔ شہاب الدین سلیمان شاہ ابن برجم ترکوں کے مشہور قبیلہ ایوہ کا سردار تھا۔ اس کا قبیلہ کردستان و لرستان کے علاقے میں اقامت پذیر تھا۔ سلیمان شاہ کردستان کا حاکم تھا اور اس کا مقر قلعہ بہار یاد ہار تھا۔ اسے اس خطہ کی سیاست میں بڑا دخل رہا ہے اور ۶۱۰ھ تا ۶۵۲ھ کے اہم واقعات میں اس کا کربار بار آیا ہے۔ سلطان جلال الدین منکبونی سے بھی

اس کے تعلقات رہے ہیں اور سلطان سے ۳۱ھ میں اس کی بیٹی کا نکاح بھی ہوا خلیفہ المستنصر کے دور میں اس کی اہمیت بڑھی اور قرب و جوار کے امراء و حکام کے ساتھ اس کے تعلقات مصاہرت مستحکم ہوئے اپنی عمر کے آخری بیس سالوں میں وہ بغداد ہی میں رہا اور وہاں کی سیاست میں اسے اہم مقام حاصل رہا۔ خلیفہ المستنصر کے ارکان دولت میں اس کا مرتبہ نہایت بلند تھا اس لئے ہلاکو اسے گرفتار یا مطیع بنانے کی غرض سے اس کی حاضری کا بار بار مطالبہ کرتا رہا تاکہ اس کے ہتھے ہی خلیفہ کی قوت ٹوٹ جائے۔ آخر بغداد کے سقوط کے بعد دوات دار صغیر کے ہمراہ حسب الطلب ہلاکو کی خدمت میں حاضر ہوا۔ اس نے بڑی آؤ بھگت کی اور حکم دیا کہ شہر میں جا کر اپنے اہل و عیال و متعلقین کو لے کر معسکر شاہی میں آئے۔ یہ دونوں مطمئن ہو کر واپس بغداد گئے اور جب اپنے آدمیوں کے ہمراہ ہلاکو کے لشکر میں واپس آئے تو روز جمعہ صفر ۶۵۶ھ کو انہیں شہید کر دیا گیا۔ سلیمان شاہ کے ساتھ اس کے تمام متعلقین کو مروا دیا گیا۔ سلیمان شاہ عالم فاضل اور فارسی کا اچھا شاعر تھا۔ مزید حالات کے لئے دیکھئے۔ راوندی کی راحت الصدور، ابن کثیر کی تاریخ، نسوی کی سیرۃ جلال الدین منکبرنی، جوینی کی جہاں کشای، منہاج کی طبقات ناصری، جامع التواریخ ووصاف)

۱۰۔ اورنگی، کا لفظ مختلف نسخوں میں مختلف املا سے لکھا گیا ہے اور یہ بات واضح نہیں ہوتی کہ صحیح لفظ کیا ہے۔

۱۱۔ یہ صاحب مشہور محدث، مورخ، واعظ و مصنف شیخ جمال الدین ابو الفرج عبدالرحمان بن الجوزی متوفی ۵۹۷ھ کے پوتے اور محی الدین ابو محمد یوسف مقتول ۶۵۶ھ کے بیٹے ہیں۔ ان کے والد محی الدین خلیفہ المستنصر کے استاذ واریعنی خلیفہ کے ذاتی آمد و خرچ کے نگران اور اس کے حساب کتاب کے ذمہ دار یا عہد حاضر کی اصطلاح میں ناظر تھے اور ساتھ ہی مدرسہ مستنصریہ میں فقہ حنبلی کی تدریس اور بغداد میں شعبہ احتساب سے بھی وابستہ تھے۔ یہ خلیفہ کے سفیر و نمائندہ کی حیثیت سے بھی سلاطین و امراء کے درباروں میں جاتے رہتے تھے۔ ۳ ذی القعدہ ۵۸۰ھ میں پیدا ہوئے اور بغداد کے سقوط کے وقت اپنے اہل خاندان کے ساتھ ۶۵۶ھ کے اوائل میں شہید ہوئے ان کے بیٹے شرف الدین عبداللہ ابن الجوزی جن کا خواجہ طوسی کی تحریر میں ذکر ہے۔ مدرسہ بشیریہ میں مدرس اور بغداد میں منصب احتساب پر فائز تھے۔ ہلاکو کے ہاں خلیفہ کے سفیر کی حیثیت سے کئی بار گئے اور بغداد کے محاصرہ کے دوران منگول سردار بوقاتیور کے ساتھ ششتر اور خوزستان بھیجے گئے تاکہ وہاں کے لوگوں سے منگولوں کے آگے ہتھیار ڈالوا دیں وہ بغداد کے سقوط کے ایک ماہ بعد شہر

میں واپس آئے مگر بعض مورخین کا بیان ہے کہ وہ بغداد کے قتل عام میں شہید ہوئے۔ بہر کیف خواجہ طوسی جو فتح بغداد کے وقت موجود اور واقعہ کے عینی شاہد ہیں ان کا بیان دوسروں سے زیادہ معتبر ہے انہیں شرف الدین عبداللہ ابن الجوزی کے ایک اور بھائی جمال الدین ابو الفرج عبدالرحمان بن محی الدین یوسف بن جہاں الدین ابو الفرج عبدالرحمان بن الجوزی الکبیر تھے۔ یہ بھی مدرسہ مستنصریہ بغداد کے مدرس 'واعظ اور بغداد کے محتسب تھے واقعہ بغداد میں یہ بھی شہید ہوئے مشہور فارسی شاعر و نثر نگار شیخ سعدی شیرازی کے استاد یہی ہیں نہ کہ ان کے جد امجد جو انہیں کے ہم نام 'ہم کنیت و لقب ہیں (مزید مطالعہ کی غرض سے الفخوری 'جامع التواریخ' و مختصر طبقات حنابلہ سے رجوع کیجئے۔)

۱۲۔ سوغونجاق 'سوقونجاق' سفنجاق نوین سدون نویان کا بیٹا اور منگولوں کے قبیلہ سدون سے تعلق رکھتا تھا۔ ہولاکو کے ہمراہ ۶۵۱ھ میں ایران آیا اور تمام جنگوں میں اس کے ساتھ رہا۔ اباقا خان بن ہلاکو کے دور میں منصب نیابت خصوصاً 'بلاد فارس و بغداد کی امارت پر فائز رہا' عطاء ملک جوینی اس کی نیابت میں بغداد کا حاکم تھا۔ وہ ارغون بن اباقا خان کے عہد حکومت میں فوت ہوا۔ (جہاں کشائی 'جامع التواریخ' و صاف و مختصر الدول میں اس کا ذکر کسی قدر تفصیل سے موجود ہے۔)

۱۳۔ بایجونوین منگولوں کے قبیلے یسوت سے تعلق رکھتا تھا اسے اوکتائی قاآن نے ۶۳۰ھ میں سلاجقہ روم کے خلاف مہم پر روانہ کیا اس نے سلطان غیات الدین کھسرو ثانی کو ۶۳۱ھ میں شکست دے کر ممالک روم پر قبضہ کر لیا۔ ۶۵۰ھ میں جب ہلاکو نے بلاد غربی (ایران، عراق و شام) کی جانب پیش قدمی کی تو منگوقاآن کے حکم سے بایجو اس کی کمک پر بھیجا گیا۔ مگر ہلاکو نے اسے پھر بلاد روم کی مکمل تسخیر کا حکم دے کر وہاں سے روانہ کر دیا۔ وہ یہاں سے ۶۵۳ھ یا ۶۵۵ھ میں فارغ ہو کر بغداد کی تسخیر میں شریک ہوا، اس کے بعد تسخیر شام کی مہم پر ہلاکو کے ہمراہ گیا۔ مگر بعد میں ہلاکو نے اسے قتل کر دیا (مزید مطالعہ کی غرض سے ابن بی بی کا سلجوق نامہ 'ابن العبری کی مختصر الدول اور رشید الدین کی جامع التواریخ سے رجوع کریں۔)

۱۴۔ کیت بوکانوین کا تعلق قوم قایمان سے تھا۔ منگول بادشاہ منگوقاآن کے ہاں وہ منصب باورچی گری پر فائز تھا۔ جب ہولاکو کو بلاد غربی جیٹوں کی تسخیر و انہرام کی غرض سے روانہ کیا گیا تو کیت بوکانوین اس کے مقدمتہ الجیش کا افسر بنا کر جمادی الاخرہ ۶۵۰ھ میں ملاحدہ کے خلاف بھیجا گیا ملاحدہ کی شکست اور ان کے قلعوں کی پامالی میں اسے نمایاں مقام حاصل

ہوا، پھر بغداد کی فتح میں ہلاکو کے ساتھ رہا۔ بعد ازاں شام و حلب کے معرکوں میں شریک ہوا۔ ۶۵۸ھ میں مصر کے مملوک سلطان قطز کے خلاف معرکہ عین جالوت میں منگولوں کا قائد رہا اس معرکہ میں اسے شکست ہوئی اور گرفتار ہو کر مارا گیا۔ اس کی ہلاکت کا ہلاکو کو بڑا صدمہ ہوا۔ (مزید مطالعہ کی غرض سے جہاں کشای، جامع التواریخ و وصف سے رجوع کیجئے۔)

۱۵۔ انکیانویں۔ صحیح نام اہلکانوین ہے۔ مشہور منگول سردار تھا۔ ہلاکو کے اس دربار میں یہ شریک تھا جس میں بغداد کی فتح کی تجویز طے ہوئی تھی اور اس کے ساتھ ہمدان سے بغداد آنے والی فوج میں یہ بھی شامل تھا۔ کیت بوتاکا کی ہلاکت کے بعد اسے شام پر چڑھائی کے لئے بھیجا گیا مگر مصر کے سلطان بندوق داری کے مقابلہ سے کترا کر اہلکادیار روم چلا گیا اور وہاں سے دیار بکر کی سمت مڑ گیا۔ الغرض اہم معرکوں میں شریک رہا۔ ہلاکو کی ہلاکت کے بعد اس کے بیٹے اور جانشین ابا قاخاں کو رسم منگولی کے مطابق اسی نے آتش و شراب پیش کی اور باپ کی ہلاکت کی تفصیل بتائی۔

(جہاں کشای اور جامع التواریخ میں اس کے حالات جتہ جتہ بر موقع ملتے ہیں)
۱۶۔ یعقوبہ ایک مشہور قصبہ ہے جو بغداد سے خانقین جانے والی شاہراہ پر شمال مغربی سمت میں دس فرسنگ کے فاصلہ پر دریائے دیالی کے کنارے واقع ہے۔
(معجم البلدان، مراد الاطلاع و نزہۃ القلوب)

۱۷۔ ابا جسری یا با جسوا ایک چھوٹا سا شہر تھا جس کا اب پتہ نہیں چلتا۔ یہ بغداد کے شمال مشرق میں نو فرسنگ کے فاصلہ پر یعقوبہ کے جنوب میں دریائے دیالی کے کنارے آباد تھا۔

(مراجع مذکور الصدد)

۱۸۔ دریائے دیالی یا دیالہ مشرقی دجلہ کی ایک مشہور شاخ ہے جو کردستان کے پہاڑوں سے نکل کر خانقین کے قریب سے گزرتی ہے اور بغداد کے مشرقی مضافات کو سیراب کرتی ہوئی اس کے جنوب میں ایک فرسنگ کے فاصلہ پر دریائے دجلہ سے مل جاتی ہے۔ اس دریا کو نہر تمارا نہر یعقوبہ اور آب نہوان بھی کہا گیا ہے۔

(بحوالہ مراجع حاشیہ نمبری ۱۶ و ۱۷)

۱۹۔ عباسیوں کے طلایہ میں صرف ایک حلبی نہ تھا بلکہ ایک دوسرا امیر سیف الدین قلیج بھی تھا اور دونوں ہی گرفتار ہو کر ہلاکو کے سامنے پیش کئے گئے تھے۔ ایسا معلوم ہوتا ہے

کہ امیر سیف الدین قلیج نے منگولوں کی اطاعت قبول نہ کی۔

(جامع التواریخ : ۲ : ۵۳)

۲۰۔ قراسنقور کا تعلق دشت قبچاق سے تھا۔ وہ فوج بغداد کا افسر طلائیہ تھا۔ دوات دار صغیر اور بوقاتیور کی جنگ میں قراسنقور بغدادی فوج کے ایک حصہ کا امیر تھا اور اس نے بہادری سے لڑتے ہوئے جان دی۔ (جامع التواریخ جلد ۲، ص ۵۵)

۲۱۔ چہر، مطلق دیوار یا ایسی دیوار جو لکڑی اور بھونسہ سے تیار کی جائے۔ (برہان قاطع)

۲۲۔ صاحب دیوان، فخر الدین ابوطالب احمد الدامغانی المستنصر اور المستعصم کے درباروں میں بڑا رودار امیر تھا۔ ۶۲۶ھ میں المستنصر کے ہاں سے سلطان جلال الدین منکبونی کے پاس جو سفارت گئی تھی اس میں فخر الدین بھی شامل تھا۔ ۶۳۳ھ میں وہ المستعصم کا صاحب دیوان مقرر ہوا، اور حکومت کے مالی امور کا انصرام اسے تفویض ہوا۔ سقوط بغداد کے بعد ہلاکونے اس کے منصب پر اسے برقرار رکھا بلکہ شہر میں قتل عام کے دوران اس کے گھر کو پناہ گاہ کی حیثیت حاصل رہی اور ہزاروں آدمیوں نے یہاں پناہ لے کر اپنی جان بچائی۔ ۶۵۷ھ میں حساب فہمی کے لئے اسے ہلاکونے طلب کیا، اس کے دشمنوں نے ہلاکونے تک یہ خبر پہنچائی کہ صاحب دیوان نے خلیفہ شہید کے ایک قریبی شخص کو جو مدائن کی جیل میں قید تھا خفیہ طور سے شام پہنچادیا ہے۔ اس جرم کی پاداش میں اس پر بھاری جرمانہ لگا کر اردمیہ کے مقام اشنہ کے زندان خانہ میں قید کر دیا گیا۔ جہاں اس نے ۶۵ سال کی عمر میں جہاں فانی کو الوداع کہا۔ (مزید مطالعہ کے لئے جہاں کشای جلد سوم، مختصر الدول، حوادث الجامعہ و جامع التواریخ جلد سوم دیکھئے۔)

۲۳۔ عبدالغنی بن الدرنوس نجم الدین التتیس۔ المستعصم کے مقربان خصوصی میں تھا۔ وہ ابتداء میں معمولی حیثیت کا آدمی تھا اور بغداد میں خشت پزی سے روزی کما تا تھا۔ المستنصر کے زمانے میں شاہی کبوتروں کے ایک برج کا نگران ہوا۔ المستعصم کے دور میں ترقی کر کے رئیس البراجین یعنی شاہی کبوتروں کا نگران اعلیٰ مقرر ہوا۔ پھر ترقی کے میدان مارتا ہوا، حاجب دربار، نجم الدین التتیس اور خلیفہ کی ناک کا بال ہو گیا۔ جملہ امور مال اس کے مشورے سے انجام پانے لگے اور ارکان خلافت و خلیفہ کے درمیان اس کی حیثیت واسطہ کی ہو گئی کہ اسے بیچ میں ڈالے بغیر خلیفہ سے مطلب براری آسان نہ رہی۔ سقوط بغداد کے بعد بھی اس کے اعزاز میں کمی نہ آئی اور خازن دیوان و بعد ازاں خازن کارخانہ مقرر ہوا، یہ منصب منگولوں کے ہاں بڑا اہم سمجھا جاتا تھا اور اس پر بڑے اہم شخص کا تقرر کیا جاتا تھا۔

نجم الدین الحاصل ۶۷۷ھ میں اپنی وفات تک اس منصب پر فائز رہا۔ وہ بغداد میں فوت ہوا اور اپنی نجی رہائش گاہ میں پیوند زمین ہوا۔ ابن الدرنوس جیسے بازاری آدمی کے المستعصم کے ہاں نوازے جانے اور ترقی درجات پر ابن الطقطقی نے بڑی لے دے کی ہے اور خلیفہ کی سفلہ پروری کا مذاق اڑایا ہے، مگر ہلاکو اور اس کے جانشینوں کے ہاں ابن الدرنوس کی عزت افزائی اور ترقی منازل کے بارے میں جو ابن الطقطقی کے نزدیک بڑے لائق حکمران تھے اس کا قلم خاموش ہے۔ میرے خیال میں ابن الدرنوس عامی ضرور تھا، لیکن باصلاحیت تھا اور اس کی ذاتی قابلیت نے اسے خشت پزی کی کچھڑ سے نکال کر کبوتران شاہی کے برج تک پہنچایا پھر قربت شاہی، حجابت و واسطہ کی بلندیوں تک پہنچا اور منگولوں نے بھی اس سے مالیات کی خدمات لیں اور اس کے بعد نہایت اہم ذمہ داری شاہی صنعت و حرفت کی تنظیم اور صنایع اور کاریگروں کی تربیت و نگہداشت پر مامور کیا۔ (نجم الدین الحاصل کے متعلق مزید تفصیلات کے لئے الفخوری، حوادث الجامعہ، مختصر الدول اور جامع التواریخ کا مطالعہ مفید ہوگا۔)

۲۴۔ خواجہ کے بیان سے وزیر خلیفہ کے ہلاکو کے ہاں جانے کا پتہ نہیں چلتا ہاں خلیفہ کے بیان سے یہ ضرور معلوم ہوتا ہے کہ وزیر ہلاکو کے معسکو میں جا چکا تھا۔ وسط محرم میں محاصرہ کے آغاز سے وزیر قاصد کی حیثیت سے کئی بار ہلاکو کے پاس گیا اور خواجہ سے کہ لشکر منگول میں موجود تھے۔ اس کی ملاقاتیں ہوتی رہتی تھیں اور گمان غالب یہ ہے کہ وہ خواجہ کے توسط سے خلیفہ کے خلاف سازش میں شریک تھا۔ اس لئے خواجہ نے اس کی آمد کا بتریح ذکر نہیں کیا ہے یا پھر حسب عادت ایجاز و اختصار سے کام لے کر وزیر کی آمد و رفت کے ذکر سے احتراز کیا ہے۔

۲۵۔ برج عجم یا برج عجمی بغداد کے مشرقی حصہ میں تھا اور نسبتاً اس کی بلندی دوسرے برجوں سے کم تھی۔ یہ برج شمالی سمت میں باب العلبہ (باب الطلسم) اور جنوبی سمت میں باب الکلو اذنی (باب الشرقي) کے مابین واقع تھا۔ چونکہ شہرناہ کا یہ برج زیادہ اونچا نہ تھا۔ اس لئے منگول سردار ہلاکو نے اس کے سامنے پڑاؤ کیا تھا اور اسی جانب حملہ کا زور بھی زیادہ تھا۔ (مختصر الدول، حوادث الجامعہ، الفخوری، جامع التواریخ اور گائی لی اسٹریٹج کی "بغداد بعد عباسیاں" بزبان انگریزی)

۲۶۔ بیمارستان عضدی، مشہور بویہ امیر عضد الدولہ دہلوی (۶۱۷ھ تا ۶۲۷ھ) کا تعمیر کردہ یہ شفاخانہ مغربی بغداد میں دریائے دجلہ کے کنارے واقع تھا۔ (مقدسی، یا قوت، ابن

خلکان کی اسٹریج کی ”بغداد بعد عباسیاں“)

۲۷۷ المستعصم کے تین بیٹے تھے۔ بڑا الامیر الکبیر ابو العباس احمد، اسے عوام ابو بکر کہتے تھے کیونکہ کرخ کے شیعوں کے خلاف تادمی کارروائی اسی سے منسوب کی جاتی ہے، سویا تو شیعوں نے طنزاً ”اسے ”ابو بکر“ کا لقب دیا یا پھر سینوں نے شیعوں کی پامالی پر اس کی عزت افزائی کی غرض سے اسے اس نام سے موسوم کیا۔ ابو العباس ۴ صفر ۶۵۶ھ کو اپنے والد بھائیوں اور تین ہزار سادات ائمہ قضاۃ کا برداعیان کے ہمراہ ہلاکو کے معسکو میں آیا اور ۱۳ صفر کو باپ اور پانچ خدام کے ساتھ شہید کر دیا گیا۔ اس کے ساتھ ہی جو عباسی بھی ہاتھ لگا شہید کر دیا گیا خلیفہ کا دوسرا بیٹا الامیر الاوسط ابو الفضائل (یا حسب رایت رشید الدین ابو الفضل) عبدالرحمان جس کا متن زیر تحشیہ میں ذکر ہے بڑا بہادر اور باصلاحیت تھا۔ ہلاکو کے سامنے جب اسے پیش کیا گیا تو وہ بھی اس کی جرات، شجاعت و قابلیت سے متاثر ہوئے بغیر نہ رہ سکا۔ یہ بھی باپ کے ساتھ ۴ صفر کو ہلاکو کے معسکو میں آیا اور گرفتار ہوا اور بروز جمعہ ۱۲ صفر ۶۵۶ھ کو درجہ شہادت پر فائز ہوا۔ خلیفہ کا تیسرا بیٹا الامیر الصغیر ابو المناقب مبارک بھی باپ کے ساتھ منگولوں کی قید میں آیا۔ اسے ہلاکو کی بیوی ادلبائی خاتون نے جان بخشی کرا کے مراغہ بھجوا دیا۔ خواجہ طوسی کو اس کی تربیت کا حکم دیا اور اس کی شادی ایک منگول خاتون سے کر دی جس سے اس کے دو بیٹے پیدا ہوئے۔ خلیفہ کی بیٹیاں منگولوں کے ہاتھوں اسیر ہوئیں اور بعد میں ان کی شادیاں مسلمان امراء کے بیٹوں سے کی گئیں۔ (جامع التواریخ ۲ : ۵۹ تا ۶۱ والفخری ۲۳۳)

۲۸۷ شرف الدین مراغی بغداد کے روداروں میں شمار ہوتا تھا اس لئے ہلاکو کی خدمت میں اہل شہر کے لئے امان طلب کرتے وقت معززین کی جماعت میں شامل تھا۔ اس کا جتہ جتہ حال مختصر الدول اور جامع التواریخ میں ملتا ہے مگر تفصیل کہیں نہیں ملتی۔

۲۹۷ شہاب الدین ابو المناقب احمد بن محمود الزنجانی بغداد کے مشہور عالم تھے۔ مدرسہ مستنصریہ و مدرسہ نظامیہ میں وقفہ وقفہ سے منصب تدریس پر فائز رہے۔ سقوط بغداد کے وقت وہ قاضی القضاۃ تھے۔ علم تفسیر میں وہ صاحب تصنیف تھے اور خلیفہ ناصر الدین اللہ سے روایت حدیث کے اجازت یافتہ، سقوط بغداد کے تھوڑے ہی عرصے بعد اسی سال یعنی ۶۵۶ھ میں وفات پائی (مختصر الدول، جامع التواریخ، حوادث الجامعہ اور سبکی کی الطبقات الشافعیہ میں قاضی زنجانی کے حالات ملتے ہیں۔)

۳۰۔ دروازہ کلاوڑی۔ کلاوڑی نامی قصبہ بغداد کے مضافات میں بڑی پر فضا بستی اور شہر کی تفریح گاہ تھا۔ فصیل کا یہ دروازہ اسی بستی کے بالمقابل تھا اسی لئے اس کی نسبت سے پکارا جاتا تھا۔ یہ دروازہ مشرقی بغداد میں فصیل کے جنوب مغربی ضلع کے آخری سرے پر دریائے دجلہ کے متصل واقع تھا۔ اسے باب الشرق بھی کہتے تھے حالانکہ یہ دروازہ اپنے موقع کے لحاظ سے دروازہ جنوبی تھا۔ (معجم البلدان، مرصد الاطلاع، مختصر الدول، الفخوری، جامع التواریخ و بغداد بعد عباسیوں)

۳۱۔ ۲ صفر سے پہلے شہر کے باہر جو میدان کارزار گرم رہا اس میں ان گنت جانیں گئیں۔ اس دوران ہلاک ہونے والے دار اور سلیمان شاہ کو جھوٹی تسلی دے کر شہر میں واپس بھیجا کہ اپنے آدمیوں کو لے کر باہر آئیں تاکہ انہیں شام روانہ کیا جائے۔ اس فریب میں آکر بقول رشید الدین ”خلفے بے اندازہ“ گلو خلاصی کی امید میں شہر سے باہر دو اتار اور سلیمان شاہ کے گرد جمع ہو گئی۔ ان سب کو ہزار، سو اور دس کی ٹولیوں میں بانٹ کر موت کے گھاٹ اتار دیا گیا۔ پھر دو اتار اپنے متبعین و متعلقین کے ساتھ ۲ صفر کو اور بعد ازاں سلیمان شاہ سات سو افراد کے ساتھ شہید کر دیئے گئے اسی طرح ۳ صفر کو ہلاک ہونے والے خلیفہ کو طفل تسلی دے کر یہ اعلان کر دیا کہ لوگ ہتھیار ڈال دیں اور شہر سے نکل آئیں تاکہ انہیں شمار کیا جاسکے جب لوگ اس وعدہ پر باہر آئے تو ان مسبھوں کو منگولوں نے تہ تیغ کر دیا۔ خلیفہ کی گرفتاری کے بعد ۷ صفر ۶۵۶ھ کو باقاعدہ قتل و غارت گری کا سلسلہ شروع ہوا۔ منگولوں کے مورخ رشید الدین کا مجبور قلم صرف اتنا لکھ کر دریا کو کوزہ میں بند کر گیا ہے۔ ”الشکر بیک بار در شہر افتادند و تر و خشک می سوزند مگر خانہ معدودے چند ازار کادنان و بعضے غرباء“ (یعنی منگولوں کا لشکر بیک بار گری بلہ کر کے شہر میں گھس گیا۔ جو بھی ہاتھ لگا اسے انہوں نے جلا کر راکھ کر دیا۔ صرف عیسائی پادریوں اور بعض باہر سے آئے ہوئے لوگوں کے گھر اس لٹس سے بچ سکے۔) مختصر یہ کہ شہر خاک کا ڈھیر ہو کر رہ گیا۔ قصر خلافت کی غارت گری پر منگول سردار سونجاق مامور ہوا تھا اس نے سب کچھ ضبط کر کے شہر سے باہر معسکو منگول میں بھجوا دیا اور چھ سو سال کے طویل عرصے میں جو زرو مال اکٹھا کیا گیا تھا اسے انبار کر کے بغداد کے باہر لے جایا گیا۔ شہر کے بیشتر محلے اور مقدس مقامات جلا دیئے گئے۔ انہیں میں بغداد کی جامع مسجد، امام موسیٰ کاظم اور امام محمد جواد کا روضہ اور رصافہ کے مقابر بھی تھے جن کی بے حرمتی کی گئی اور جلا کر راکھ کر دیئے گئے۔ شہر کے علماء و مشائخ و سادات کو بے دردی سے قتل کیا گیا۔ صرف خلیفہ کے ہمراہ ہلاک ہونے والے ایسے تین ہزار معززین کو ۱۵

صفر کو باب کلوازی کے سامنے موت کی نیند سلا دی گئی۔ خاندان عباسی کا جو نام لیوا ملا اسے تلواری کی دھار پر رکھ لیا گیا۔ اس خاندان کے صرف محدودے چند افراد جو کسی شمار قطار میں نہ تھے جان سلامت لے جاسکے۔ خلیفہ کے بڑے بیٹے احمد کو باب کے ساتھ شہید کیا گیا اور دوسرے بیٹے عبدالرحمان کو اس کے تیسرے دن یعنی ۲۱ صفر کو ابائی نیند سلا دی گئی۔ بیس لاکھ آبادی کا شہر اپنی اسی فیصد آبادی سے محروم ہو گیا، شہر کی عالی شان عمارتیں، با عظمت مساجد اور مقدس روضے زمین دوز کر دیئے گئے، بیشمار کتابیں جلا دی گئی اور دارالسلام، قبتہ الاسلام و مرکز خلافت تہس نہس ہو گیا۔ اتابکان شیراز کا مدح خواں سعدی، جس کا آقا منگولوں کا نمک خوار تھا اور جس نے بغداد کی تباہی پر ہلا کو کو مبارکباد دینے کی نیت سے مراغہ کا سفر کیا تھا، اس واقعہ پر چیخ اٹھا اور عربی و فارسی میں نہایت جاں سوز دہل دوز مرثی لکھے۔

آسمان راحق بود گر خون بہار و بر زمین
برزوال ملک مستعصم امیر المومنین
اے محمدؐ گر قیامت سربوں آری ز خاک
سربوں آر و قیامت در میان خلق بین
جب شہر میں لاشوں کے انبار لگ گئے، بدبو سے شہر کے باہر ٹھہرنا بھی ممکن نہ رہا تو ہلا کو نے وہاں سے اپنا پڑاؤ اٹھایا اور ”دیمہ وقف و جلابیہ میں چندے رک کر خلیفہ داعیان خلافت کا کام تمام کیا اور پھر واپسی کے سفر پر روانہ ہو گیا۔ ان حالات میں خواجہ کا فرمانا کہ اہل شہر کو امان دی گئی اور شہر کی آبادی کا حکم دیا گیا۔

کی مرے قتل کے بعد اس نے جفا سے توبہ
ہائے اس زود پشیمان کا پشیمان ہونا

سے زیادہ نہیں۔

بغداد کی لوٹ مار کا مال آذربائی جان کے علاقہ کوہ قلدہ پر کہ اورمی و سلماس کی ندی پر واقع تھا، ایک مضبوط و بلند عمارت بنوا کر محفوظ کر لیا گیا۔ (تفصیل کے لئے رشید الدین کی جامع التواریخ و صاف اور دوسری معاصر کتب سے رجوع کریں۔)

۳۲۔ جامع التواریخ (۲ : ۶۰، ۶۱) کے مطابق ہلا کو انسانوں اور جانوروں کی لاشوں سے پھیلی ہوئی بدبو و وباء کے باعث بیرون بغداد سے اٹھ کر چہار شنبہ ۱۳ صفر ۶۵۶ھ کو مضافات کے دیمہ وقف اور جلابیہ نامی قصبے میں چلا گیا۔ یہیں اسیر خلیفہ کو طلب کیا گیا۔ خلیفہ کو آثار سے اپنے قتل اور ۱۵۱ کا یقین ہو گیا۔ تو اس نے اپنے وزیر ابن العلقمی سے

تدبیر پوچھی اس نے طنز آمیز جواب دیا۔ خلیفہ نے غسل کی اجازت چاہی جو پانچ منگول سپاہیوں کی موجودگی میں دی گئی۔ خلیفہ نے اس موقع پر اپنی بد حالی پر کچھ پراثر اشعار بھی پڑھے اور اسی دن سورج ڈھلتے اس کا دلی عہد خلافت اور پانچ خدام کے ساتھ کام تمام کر کے بنو عباس کے ڈھلتے سورج کو ہمیشہ ہمیشہ کے لئے ڈویا دیا گیا۔ بہالے گئی سیل تا تاران کو

۳۳۔ خواجہ کا بیان ہے کہ المستعصم کا منجھلا بیٹا (پسر میانین) الامیر الادسط ابو الفضائل عبدالرحمان باپ کے ساتھ (۱۳ صفر) کو شہید کیا گیا اور بڑا بیٹا (مہین پسر) الامیر الکبیر ابو العباس احمد کو دو سرے دن (۱۵ صفر) کو درجہ شہادت پر فائز کیا گیا۔ یہ بیان رشید الدین کے بیان سے مختلف ہے جس کی رو سے بڑا بیٹا ۱۴ صفر کو باپ کے ساتھ اور منجھلا بیٹا ۱۵ صفر کو جمعہ کے دن شہید کئے گئے۔ تمام تاریخی بیانات سے رشید الدین ہی کے بیان کی تائید ہوتی ہے۔ خواجہ کا بیان منفرد ہے۔ پھر یہ بھی ذہن میں رکھنا چاہئے کہ ابن العلقمی اور خود خواجہ نصیر الدین طوسی خلیفہ کے بڑے بیٹے کو واقعہ کرخ میں ملوث سمجھتے تھے اور طنزاً "ابوبکر کہہ کر مخاطب کرتے تھے اور سقوط بغداد کے بعد اس کی جان کے لاگو تھے۔ اسی لئے خلیفہ اسے اپنے سے الگ نہ کرتا تھا، حالانکہ منجھلے بیٹے کو دوران محاصرہ وزیر کے ہمراہ ہلاک کے ہاں بھیج چکا تھا اور ہلاک کو اس کی شجاعت سے متاثر بھی ہوا تھا۔ بنابرین ابو العباس احمد (پسر بزرگ) کا باپ کے ساتھ مقتول ہونا ہی قرین قیاس ہے۔ حیرت ہے کہ خواجہ سقوط بغداد کے عینی شاہد ہوتے ہوئے ایسی غلطی کر بیٹھے۔

۳۴۔ اوزان (زائے منقوطہ کے ساتھ) منگولوں کی اصطلاح میں بمعنی عمل جات، صنعت گراں استعمال ہوا ہے۔ (جامع التواریخ) کے مطابق اس سے کمان گراں اور تیر تراش اور (وصاف) کے مطابق زین دوز لگام ساز مراد ہیں، اور ان (زائے غیر منقوطہ کے ساتھ) منگولی زبان میں عمل جات، کار گراں، صنایع پیشہ و اہل حرفہ کو کہتے ہیں۔ صحیح الملاء زائے غیر منقوطہ سے ہے (جامع التواریخ، وصاف و لغات منگولی)

۳۵۔ دستو بہادر۔ ذیل کے تمام نسخوں میں ہلاک کی جانب سے بغداد کی شہنشاہی پر مقرر کئے جانے والے شخص کا نام یہی درج ہے۔ مگر دوسری تمام تاریخوں از قبیل حوادث الجامعہ، الفخوری، جامع التواریخ و وصاف میں اس کا نام علی بتایا گیا ہے۔ ایسا معلوم ہوتا ہے کہ یہ دونوں نام ایک ہی شخص کے ہیں کہ منگولوں اور ترکوں کا یہ طریقہ رہا ہے کہ وہ دو نام رکھتے تھے۔ ایک اسلامی دوسرا ترکی یا منگولی، سو شہنہ بغداد کا اسلامی نام علی بہادر اور منگولی نام دستو بہادر ہوگا۔ علی بہادر بڑا دیندار تھا نماز پنجگانہ، نماز جمعہ، نماز تراویح کا پابند تھا۔ سقوط

بغداد سے لے کر ۶۱۱ھ تک وہ بغداد کا شہنشاہ رہا اسی سال جوینی کی دشمنی اور سازش کی وجہ سے اس کو خیانت مجرمانہ کی پاداش میں ہلاکو کے حکم سے شہید کر دیا گیا۔

۳۶۰ سیاہ کوہ کے نام کے ایران میں کئی پہاڑ ہیں۔ مگر جامع التواریخ کے سیاق سے معلوم ہوتا ہے کہ یہ سیاہ کوہ ہمدان کے نواح میں تھا اور بعد کی کتابوں میں کوہ پنجه علی یا پنجه علی داغ بھی کہا گیا ہے۔

۳۷۰ بغداد کے محاصرہ کے دوران حملہ شیعوں کا گڑھ تھا وہاں سے کچھ علوی صاحبان عقل و دانش (چند علوی دانش مند) ہولاکو کی خدمت میں حاضر ہوئے، اطاعت قبول کی اور منگولی شہنشاہ کی تقرری کی درخواست کی۔ ہلاکو نے دو افراد کو حملہ کی امارت پر مقرر کر کے علویان دانش مند کے ہمراہ کر دیا۔ بعد ازاں ہلاکو نے اہل حملہ کی وفاداری کے امتحان کی غرض سے اپنے برادر نسبتی بو قاتیمور کو کہ اولجائی خاتون کا بھائی تھا، ایک فوج کے ساتھ حملہ بھیجا۔ حملہ والوں نے دریائے فرات پر پل باندھ کر منگولی لشکر کا شاندار استقبال کیا۔ بو قاتیمور نے ان لوگوں کی ثابت قدمی دیکھ کر ۱۰ صفر ۶۵۶ھ کو وہاں سے کوچ کیا (جامع التواریخ ۲ : ۶۲) ۶۳) حملہ کی آبادی اہل تشیع پر مشتمل تھی اور ہر چند کہ وہ عباسیوں کے ماتحت تھے۔ مگر یاہی تعلقات کی نوعیت دگرگوں ہی رہی۔ عباسیوں کو کمزور یا مشغول پا کر اہل حملہ ان کی اطاعت کا جو اپنی گردنوں سے اتار پھینک دیتے۔ ان کے دشمنوں کی مدد کرتے اور ان کے خلاف سازشیں کرتے تھے۔ اسی طرح عباسی جب ان پر قابو پاتے انہیں تباہ و برباد کرنے میں کوئی کسر نہ اٹھا رکھتے تھے مثلاً ۵۵۲ھ میں سلطان محمد سلجوقی نے بغداد کا محاصرہ کیا تو عباسی خلیفہ المقتدی کے خلاف اہل حملہ نے سلجوقیوں کی مدد کی اس کا انتقام لینے کی غرض سے المقتدی کے جانشین المستنجد نے ۵۵۸ھ میں حملہ کیا اور وہاں آبادی اسد کو شکست دے کر شہر سے نکال دیا (الکامل لابن الاثیر بر مواقع یعنی مسنین مذکورہ کے تحت)

۳۸۰ بو قاتیمور ۱۰ صفر ۶۵۶ھ کو حملہ سے واسطہ کی تسخیر کے لئے روانہ ہوا۔ ۷ صفر کو اس کا لشکر واسطہ کے سامنے خیمہ زن تھا۔ اہل شہر نے اطاعت قبول کرنے سے انکار کیا اور شہر کے دفاع کے لئے سینہ سپر ہو گئے۔ لیکن آخر کار انہیں شکست ہوئی اور شہر پر منگولوں کا قبضہ ہو گیا منگول سپاہ نے حسب عادت لوٹ مار، قتل اور آتش زنی کا سلسلہ شروع کر دیا۔ چالیس ہزار مسلمان شہید ہوئے اور شہر کو تہس نہس کر کے رکھ دیا گیا۔ (جامع التواریخ ۲ : ۶۲)

۳۹۰ واسطہ کو برباد کر کے بو قاتیمور خوزستان کے مرکزی شہر شوشتر (شستر) پہنچا۔ اس کے ہمراہ شرف الدین ابن الجوزی بھی تھے کہ اہل شوشتر کو اطاعت پر آمادہ کرنے کی ذمہ داری

انہیں پر ڈالی گئی تھی۔ ہرچند کہ اہل شوشر نے منگولوں کی اطاعت قبول کر لی، لیکن شہر میں موجود عباسی فوج نے کہ ترکوں پر شتمل تھی، مقابلہ کیا۔ ان میں کچھ مارے گئے، باقی بھاگ نکلنے میں کامیاب ہو گئے۔ (جامع التواریخ ج ۲ : ۶۳)

۳۰۔ بوقاتیور کی پیش قدمی کے نتیجے میں بصرہ اور کوفہ والوں نے بے لڑے بھڑے منگولوں کے آگے ہتھیار ڈال دیئے۔ اس دوران میں امیر سیف الدین ہتکچی کی درخواست پر ہلاکو نے نجف میں مزار امیر المومنین علی مرتضیٰ رضی اللہ تعالیٰ عنہ کی حفاظت اور وہاں کے باشندوں کی سلامتی کی غرض سے سو منگول سپاہیوں کا ایک دستہ تعینات کر دیا۔ (جامع التواریخ ج ۲ : ۶۳)

۳۱۔ خواجہ نصیر الدین طوسی کے ذیل کے ترجمہ اور حواشی کے بعد ہم اپنے مضمون کو ختم کرنے سے پہلے ایک مکتوب کا ذکر کرنا چاہیں گے جو ہلاکو کے حکم سے انہوں نے عربی زبان میں اہل حلب کے نام لکھا تھا۔ اس خط میں بغداد پر منگولوں کے تسلط، المستعصم اور اس کی فوج کی تباہی کا ذکر کر کے اہل حلب کو ڈرایا گیا تھا کہ وہ بغداد کے حشر سے عبرت پکڑیں اور جادہ اذاعت سے انحراف نہ کریں۔ اس خط کے بیشتر فقرے قرآنی آیات سے ماخوذ ہیں اور قرآن میں اہل ایمان کے لئے جو فقرے اور کلمے استعمال ہوئے ہیں، خواجہ نے انہیں ہلاکو اور اس کی سپاہ کے لئے اور جو کلمے اور فقرے اہل شرک و کفر کے حق میں استعمال ہوئے ہیں انہیں المستعصم باللہ اور مظلوم مصلیٰ اللہ علیہ کے لئے مخصوص کیا ہے۔ خواجہ نے مکتوب کے اخیر میں ہلاکو کی اطاعت کو راہِ ہدایت قرار دیا ہے یہ مکتوب خواجہ کے تعلق و تعصب کی بد نما مثال ہے ہم جامع التواریخ کی دوسری جلد صفحہ ۶۱۳ سے اسے بلفظہ نقل کر کے اس کا ترجمہ پیش کرتے ہیں یہاں یہ بھی یاد رہے کہ یہ مکتوب ہلاکو کی جانب سے لکھا گیا ہے۔ اس میں متکلم کی ضمیر اللہ تعالیٰ نے اپنے لئے استعمال کی ہے، لیکن خواجہ نے اسے ہولاکو کے لئے استعمال کیا ہے۔ لشتان مابینہما :

اما بعد لقد نزلنا بغداد مستہست وخمسین وست مائة لساء صباح المنذرین فدعونا مالکھا فابی فحق علیہ القول فاخذناہ اخنا" دیلا و قد دعونا ک الی طاعتنا" فان اتیت لروح و ریحان" و ان اتیت فخری و خسران فلا تکن کالباحث عن حتفہ بظلفہ و الجادع مارن انفہ بکفہ لتکون من الاخسرین اعمالا" الذین ضل معہم فی الحماة الدنیا و ہم یحسبون انہم یحسنون صنعا" و ما ذالک علی اللہ بعزیز و السلام علی من اتبع الهدی

حمد و نعت کے بعد ہم ۶۵۶ھ میں بغداد پہنچے۔ (پڑاؤ کیا) پس وہ لوگ جو عذاب سے ڈرائے گئے تھے ان کی صبح بڑی بری ہوئی ہم نے (بغداد) کے مالک (المستعصم) کو (صلح و اطاعت کی جانب) بلایا مگر اس نے (ہماری اطاعت قبول کرنے سے) انکار کیا، سو اس پر بات ثابت ہو گئی اور ہم نے اسے سخت گرفت میں لیا (اے حاکم حلب) ہم تجھے اپنی اطاعت کی دعوت دیتے ہیں۔ اگر تو مطیع ہو کر ہماری خدمت میں حاضر ہوگا تو تیرے لئے مسرت و شادمانی ہے اور جو تو نے (ہماری اطاعت سے) انکار کیا تو تیرے واسطے ذلت و خواری (خسارہ) ہے تو اس کی طرح نہ بن جو اپنی موت (قبر) اپنے کھر (پاؤں) سے کھودتا ہے اور اپنی ناک کا سرا (بھنگ زرمہ) اپنے بازو (ہاتھ) سے کاٹتا ہے، یوں تو ان لوگوں میں سے ہوگا جو اپنے اعمال کے لحاظ سے بڑے گھائے میں رہتے ہیں اس دنیوی زندگی میں ان کی کرائی محنت اکارت جاتی ہے حالانکہ وہ (اپنی نادانی سے) یہ سمجھتے ہیں کہ بڑا اچھا کام کر رہے ہیں۔ اللہ کے لئے یہ کوئی دشواریات نہیں ہے (کہ جسے چاہے سیدھا راستہ دکھائے) اور سلامتی ہے اس کے لئے جو ہدایت کی راہ (ہلا کو کی اطاعت) اختیار کرتا ہے۔ (ختم شد)



علاء الدین عطا ملک جوینی کی کتاب ”تاریخ جہاں گشائی“ کو منگولوں، خوارزم شاہوں اور اسماعیلیوں کی تاریخ کی حیثیت سے ہر دور میں بڑی اہمیت حاصل رہی ہے۔ اصل کتاب تین جلدوں پر مشتمل ہے۔ پہلی جلد منگولوں کے حالات پر دوسری جلد خوارزم شاہیوں کے احوال و آثار پر اور تیسری جلد اسماعیلیوں کے حالات، ان کے قلعوں کی تفصیل، ان کے مذہبی عقائد کی توضیح و تشریح، ان کے قدیم عقائد، نیز ہولا کو کے ہاتھوں ان کی حکومت کے مکمل خاتمے کے ذکر پر مبنی ہے۔

تاریخ جہاں گشائی کا نسخہ ۱۹۳۷ء میں مشہور ایرانی فاضل علامہ محمد بن عبدالوہاب قزوینی کے علمی مقدمہ اور تحقیقی حاشیوں کے ساتھ برلن، لائیڈن (ہالینڈ) نے شائع کیا تھا، اسی نسخہ کی جلد سوم کا ترجمہ اردو میں پہلی بار پروفیسر علی محسن صدیقی کے صاحب نے کیا اس ترجمہ میں ان کا پر مغز مقدمہ بھی شامل ہے۔ اس کتاب کو پہلی بار اردو زبان میں ادارہ قرطاس کے توسط سے پیش کیا جا رہا ہے۔

6426